

کورس کوڈ: 9012
بی ایس اُردو

اردو غزل کا فکری و فنی مطالعہ

شعبہ اُردو

علامہ اقبال اوپن یونیورسٹی، اسلام آباد



اردو غزل کا فکری و فنی مطالعہ

پونٹ 1-9

کوڈ نمبر: 9012

کورس: بی ایس اُردو

شعبہ اُردو

علامہ اقبال اوپن یونیورسٹی، اسلام آباد

کورس ٹیم

چیرمین
مجلس تحریر:

پروفیسر ڈاکٹر عبدالعزیز ساحر

ڈاکٹر محمود الرحمن

ڈاکٹر محمد قاسم

نظر ثانی:

پروفیسر ڈاکٹر محمد کامران (پنجاب یونیورسٹی)

رابطہ کار: ڈاکٹر محمد قاسم

کورس کا تعارف

عزیز طلبہ و طالبات!

بی ایس اردو کے پانچویں سمسٹر کے کورس ”اردو غزل کا فکری و فنی مطالعہ“ میں داخلہ لینے پر ہم علامہ اقبال اوپن اسلام آباد کی جانب سے آپ کا خیر مقدم کرتے ہیں۔

غزل اردو شاعری کی منفرد اور مقبول ترین صنفِ سخن میں شمار ہوتی ہے۔ اس کی مقبولیت کا راز اس کے ہمہ گیر موضوعات، علائم، اشاروں اور استعاروں میں مضمر ہے۔ اس صنف نے ہر دور میں ہمارے فکری، جذباتی، جمالیاتی، سماجی، تہذیبی اقدار اور رویوں کی نمائندگی کرنے کی بھرپور مساعی کی ہے۔ ہماری تہذیبی و سماجی تاریخ کی ان گنت جھلکیاں اور مرتعوں کی صورت گری غزل میں دکھائی دیتی ہے۔ لہذا غزل محض حسن و عشق کے تذکرے کا نام نہیں بلکہ زندگی کے تمام رنگوں سے ترتیب پاتا ایک ایسا منظر نامہ ہے جس کے ہر منظر میں انسان اور اس کی داستان مضمر ہے۔

اردو غزل کا فکری و فنی مطالعہ نونیٹوں پر مشتمل ہے جس میں کلاسیکی عہد کے غزل کے علاوہ جدید غزل اور اس کے نمائندہ ترین شعرا کو بھی ملحوظ رکھا گیا ہے۔ کلاسیکی شعرا میں ولی، میر، آتش، مومن جب کہ حالی، حسرت موہانی، فراق اور ناصر کاظمی کی سوانح و غزلیات کا مطالعہ آپ جدید شعرا کے تناظر میں کریں گے۔ اردو شاعری کی مقبول ترین صنفِ سخن نے تاریخی طور پر جو مدارج طے کیے ان کا احاطہ اولین باب میں کیا گیا ہے۔ قدیم و جدید غزل کے ان نمائندہ ترین شعرا کے کلام کے فکری و فنی پہلوؤں کو نمایاں کرنے کے ساتھ ساتھ شامل نصاب غزلیات کی شرح بھی کی گئی ہے۔ مجوزہ کلیات اور کتب سے بھرپور استفادے کے بعد ہی آپ غزل کی تاریخ اور شعرا کی تفہیم و تعبیر بہتر انداز میں کر سکتے ہیں۔ یہ کورس آپ کے لیے ایک راہ نما کی حیثیت رکھتا ہے۔ اس پر کامل انحصار کسی صورت بھی مناسب نہیں۔ مجوزہ کلیات و کتب اور رسائل تک رسائی اور ان کے مطالعات کے بعد ہی آپ کے ذوق اور علم و فضل میں اضافہ ہو سکے گا اور امتحانی مشقوں اور امتحانی سوالات کے جوابات کی بہتر مشق ہو سکے گی۔

ڈاکٹر محمد قاسم

اسٹنٹ پروفیسر

(کورس رابطہ کار)

کورس کے مقاصد

زیر نظر کورس میں شامل اجزاء اور مجوزہ کتب سے بھرپور استفادے کی صورت میں آپ اس لائق ہو سکیں گے کہ:

1- اردو شاعری کی منفرد اور مقبول صنف نے تاریخی طور پر جو مداراج طے کیے ان کی تفہیم کر سکیں۔

2- غزل کے اشارات اور رموز و علامت کو سمجھ سکیں۔

3- کلاسیکی و جدید غزل کے مابین فرق کر سکیں۔

4- نصاب میں شامل غزلیات کو بہتر انداز میں سمجھ سکیں۔

5- اردو غزل کی تاریخ میں نمائندہ شعرا کے امتیازات سے واقف ہو سکیں۔

6- تحسین شعر و شاعری بالخصوص غزل کا نکھر اہواذوق پیدا کر سکیں۔

فہرست ابواب

06	یونٹ نمبر 1	اردو غزل کی روایت
43	یونٹ نمبر 2	غزلیات ولی محمد دکنی
63	یونٹ نمبر 3	غزلیات محمد تقی میر
88	یونٹ نمبر 4	غزلیات خواجہ حیدر علی آتش
109	یونٹ نمبر 5	غزلیات حکیم مومن خان مومن
130	یونٹ نمبر 6	غزلیات خواجہ الطاف حسین حالی
152	یونٹ نمبر 7	غزلیات فضل الحسن حسرت موہانی
174	یونٹ نمبر 8	غزلیات رگھوپتی سہائے فراق گورکھپوری
199	یونٹ نمبر 9	غزلیات ناصر رضا کاظمی

یونٹ نمبر 1

اُردو غزل کی روایت

تحریر: ڈاکٹر محمد قاسم
نظر ثانی: پروفیسر ڈاکٹر محمد کامران

فہرست

-	یونٹ کا تعارف
-	یونٹ کے مقاصد
1	دکن میں اُردو غزل
2	اُردو غزل میں ایہام گوئی کا رنگ
3	اُردو غزل کا عہد زریں
3.1	میر
3.2	سودا
3.3	درد
4	دہستان لکھنؤ کی غزل کا رنگ و آہنگ
4.1	مصحفی
4.2	انشا
4.3	جرات
4.4	ناسخ
4.5	آتش
5	نظیر اکبر آبادی..... اُردو شاعری کا ایک روشن نام
6	دلی کی بزمِ آخر
6.1	ذوق
6.2	غالب
6.3	مومن
6.4	ظفر
7	عہد غالب کے بعد اُردو غزل
7.1	داغ
7.2	امیر

7.3	حالی	
7.4	اکبر	
7.5	اقبال	
8	اُردو غزل کا عبوری دور	
8.1	حسرت	
8.2	فانی	
8.3	اصغر	
8.4	جگر	
8.5	یگانہ	
8.6	فراق	
9	اُردو غزل اور رومانوی و ترقی پسند تحریک	
9.1	فیض	
10	ناصر کاظمی کی غزل	
11	قیام پاکستان کے بعد اُردو غزل	

یونٹ کا تعارف

غزل اردو شاعری کی منفرد اور محبوب ترین صنف سخن ہے۔ اس کی بے پناہ مقبولیت کا راز اس کے ہمہ گیر موضوعات، رموز و علائم، اشارات اور استعارات میں مضمر ہے۔ غزل نے ہر دور میں ہمارے فکری جمالیاتی اور تہذیبی رویوں کی ترجمانی کی ہے۔ بہ طور صنف نظم کے پھیلاؤ اور بیسویں صدی میں غزل مخالف آوازوں کے باوجود غزل کی مرکزیت ختم نہ ہو سکی۔ اس یونٹ میں آپ اردو غزل کی صدیوں پر محیط روایت کا مطالعہ کریں گے اور یہ بھی دیکھیں گے کہ اس سفر کے دوران اردو غزل کن کن مراحل سے گزری اور اس میں فکری و موضوعاتی سطح پر کس قدر تنوع پیدا ہوا۔

یونٹ کے مقاصد

زیر نظر یونٹ کا مطالعہ کرنے کے بعد آپ اس قابل ہو سکیں گے کہ:

- 1۔ اردو غزل کی روایت سے آگاہ ہو سکیں گے۔
- 2۔ غزل نے تاریخی طور پر جو مدارج طے کیے انہیں بیان کر سکیں گے۔
- 3۔ قدیم و جدید غزل میں امتیاز کر سکیں گے۔
- 4۔ اردو غزل میں موضوعاتی سطح پر ہونے والی تبدیلیوں کو بیان کر سکیں۔
- 5۔ اردو غزل کی روایت کے نمائندہ شعرا کے رنگ سخن سے آشنا ہو سکیں۔

اُردو غزل کی روایت

مثنوی، قصیدہ اور مرثیہ کی طرح اُردو غزل کی ابتدائی نشوونما دکن میں ہوئی۔ بھمنی سلطنت کے معرض وجود میں آنے سے لے کر عادل و قطب شاہی دور تک غزل کی روایت مثنوی کے مقابل رفتہ رفتہ نمایاں ہوتی جاتی ہے۔ غزل کی اس روایت میں ابتداً مقامی عناصر کا رنگ نمایاں نظر آتا ہے لیکن رفتہ رفتہ فارسی غزل سے استفادے کی صورت غالب ہوتی چلی جاتی ہے اور شعرا فارسی غزل کو سامنے رکھ کر اُردو غزل کی صورت گری میں مصروف دکھائی دیتے ہیں۔ فارسی اُسلوب کے اثر کا انداز اُردو کے پہلے صاحب دیوان شاعر محمد قلی قطب شاہ کے کلیات سے لگایا جاسکتا ہے۔ اسی طرح یہی رویہ ہمیں غواصی کے ہاں بھی کارفرما دکھائی دیتا ہے۔ قلی قطب شاہ اور غواصی جو پہلے مقامی روایت کے زیر اثر عورت کی زبان سے اظہارِ عشق اور مقامی تشبیہات کے استعمال میں منفرد تھے۔ اب ان کے فارسی لہجہ و اُسلوب دکھائی دیتا ہے:

پیا باج پیالہ پیا جائے نا

پیا باج اک پل جیا جائے نا

(قلی قطب شاہ)

کہتے ہیں پیا باج صبوری کروں

کہا جائے جاناں کیا جائے نا

(غواصی)

یوسف گم سم بھر آگا اب یہ کنعاں غم نہ کھا

گھر ترا اُمید کا ہوگا گلستاں غم نہ کھا

(قلی قطب شاہ)

کھلے سر تھے گلزار الحمد للہ

اُٹھیا جگ میں مہکار الحمد للہ

(غواصی)

عشق کی آگ میں جل کے راک ہونا

عشق بازی میں چاک چاک ہونا

(غواصی)

اس دور کی غزل موضوعات، تشبیہات و استعارات کے استعمال میں فارسی غزل کے بہت قریب دکھائی دیتی ہے۔ لیکن اس کے پہلو بہ پہلو جذبات کے اظہار، عورت کے حسن، اس کی چال ڈھال اور سراپا نگاری کا بھی بہت واضح اظہار دکن

کی غزل میں نمایاں طور پر نظر آتا ہے۔

اس عہد کا سب سے بڑا شاعر ولی دکنی ہے۔ ولی سے قبل اُردو غزل کی روایت اس قدر توانا نہ تھی جتنی کہ ولی کے بعد دکھائی دیتی ہے۔ دکنی غزل کا نقطہ عروج ولی کی غزل ہے۔ ولی کی غزل لسانی ورتہذبی سطح پر شمال اور جنوب کے درمیان ایک اتصالی نقطہ کی سی حیثیت رکھتی ہے۔ غزل کے اس تشکیلی دور میں بہ طور صنف اس کے حسن، تاثر پذیری، وسعت اور معیار بندی کے لیے ولی کی خدمات ناقابل فراموش ہیں۔

۱۷۰۰ء میں ولی کا دلی آنا اور بعد ازاں ۱۷۲۰ء دیوان ولی کا دلی پہنچنا۔ اُردو کی ادبی تاریخ کے اہم واقعات ہیں۔ دہلوی شعرا کا ولی دکنی اور اس کی شاعری سے متاثر ہونا اور بعد ازاں فارسی کی بجائے اُردو میں غزل کہنا ایک غیر معمولی بات ہے۔ یہاں سے اُردو کی غزل کی ایک باقاعدہ مستحکم ہوتی ہوئی روایت دکھائی دیتی ہے۔ جس نے ولی کو مرجع شعر بنایا اور ”نقاشِ اول“ کی حیثیت عطا کی۔

ولی کے ہاں دیگر دکنی شعرا کی نسبت فارسی روایت سے زیادہ اکتساب کی صورت دکھائی دیتی ہے۔ ولی نے اپنی غزل کو جس طرح فارسی تراکیب اور لب و لہجے سے آراستہ کیا تو غزل میں دکن کا نسوانی لب و لہجہ اور عورتوں کی جانب سے اظہارِ عشق والا چلن معدوم ہوتا گیا اور غزل مردانہ اور داخلی جذبات اور احساسات کی طرف پیش قدمی کرتی محسوس ہوتی ہے:

دیکھنا ہر صبح تجھ رخسار کا
ہے مطالعہ مطلع انوار کا

دیکھ اے اہل نظر سبزہ خط میں لب لعل
رنگ یا قوت چھپا ہے خط ریحان میں آ

آہ پر آہ کھینچتا تھا میں
آج کی رین کچھ حساب نہ تھا
تجھ لب کی صفت لعل بدخشاں سوں کہوں گا
جادو ہیں تیرے نین غزالاں سوں کہوں گا

جسے عشق کا تیر کاری لگے
اسے کیوں نہ زندگی بھاری لگے

مفلسی سب بہار کھوتی ہے
مرد کا اعتبار کھوتی ہے

مسندِ گل منزلِ شبنم ہوئی
دیکھ رتبہ دیدہ بیدار کا

شمالی ہند میں ولی کے زیر اثر جو غزل پروان چڑھی، اس میں صنعت ایہام بھی نمایاں طور پر دکھائی دیتی ہے۔ دہلی کے شعرا نے ولی کی شاعری سے متاثر ہو کر طرزِ ایہام کی بہت کشش محسوس کی۔ رفتہ رفتہ یہ رنگِ سخن اس قدر مقبول ہوا کہ اس دور کا ہر چھوٹا بڑا شاعر ایہام گوئی کی طرف راغب دکھائی دیتا ہے۔ صنعت ایہام اور ایہام گوئی کو باقاعدہ ایک تحریک کی صورت محمد شاہی عہد کے سیاسی، سماجی، تہذیبی و معاشرتی حالات نے عطا کی۔ اس معاشرے کے چھوٹے بڑے تمام طبقات، ہمہ وقت محفلِ آرائیوں، میلوں، ٹھیلوں اور رنگ رلیوں میں اپنا وقت گزارتے نظر آتے ہیں۔ امر دپرستی بھی اس عہد میں اپنے عروج کے نقطہ کو چھوتی ہوئی محسوس ہوتی ہے۔

چنانچہ اس دور کی شاعری کا مزاج داخلی یا انفرادی ہونے کے بجائے خارجی رنگ رکھتا ہے اور اس میں مجلسی انداز کا فرما دکھائی دیتا ہے۔ ایسے ماحول میں شاعری بھی تفریح محض سمجھی گئی اور اس کی بنیاد لفظی بازی گری پر رکھی۔ ایہام کا مطلب ہے وہم میں ڈالنا، شک میں ڈالنا۔ ایہام گو شعر اس بات کا التزام روا رکھتے تھے کہ شعر میں ایک معنی قریب رہا اور دوسرا بعد کا۔ فوری طور پر ایک معانی سمجھ میں آئیں۔ جب کہ غور و فکر کرنے پر دوسرے معانی و مفہوم تک رسائی ممکن ہو۔ چنانچہ شاعری کے نام پر یہی رویہ اس دور کی غزل میں کارفرما نظر آتا ہے۔ اس دور میں شاہ مبارک آبرو، محمد شاہ کرناجی، شاہ حاتم، شرف الدین مضمون، آرزو، مصطفیٰ خان یک رنگ، احسن اللہ احسن وغیرہ کی غزل ایہام گوئی کا موقع دکھائی دیتی ہے۔

خواباں کو جانتا تھا گرمی کریں گے مجھ سوں
دل سرد ہو گیا ہے جب سے پڑا ہے پالا

(آبرو)

دریا عرق میں ڈوبا تجھ سیم تن کے آگے
موتی نے کان پکڑے تیرے سخن کے آگے

(آرزو)

گر سلیمان کا تخت دیں مت کے
کہ سب آخر کوں جائے گا برباد

(ناجی)

لام نستعلیق کا ہے اس بت کافر کی زلف
ہم تو کافر ہوں اگر بندے نہ ہوں اسلام کے

(مضمون)

صبا کہو اگر جاوے ہے تو اس شوخ دلبر سوں
کہ کر کے قول پرسوں کا گئے برسوں ہوئے
برسوں

(احسن)

خدا وندا اٹھا دے درمیاں سے ہجر کے پردے
ہمارے دام میں صیاد کو لایا ہمیں پردے

(آبرو)

ایہام گوئی کا یہ چلن دلی پر نادر شاہی حملے تک جاری رہا۔ دلی کا اُجڑنا، لوگوں کا ہزاروں کی تعداد میں قتل عام اور دلی کے گلی کوچوں، نالہ شیون اور ماتم کی صدائیں، محمد شاہی عہد کی عیش کوشی کی فضا کو اُردو شاعری رخصت کرتی ہیں۔ ماحول کے بدلنے پر غزل کی فضا بھی بدلتی دکھائی دیتی ہے۔ مرزا مظہر جان جاناں ایہام گوئی پر تاثر شاعری کی طرف مائل کرتے ہیں۔ اس تحریک میں مظہر جان جاناں کے پہلو بہ پہلو باقر، نفاں، شاہ حاتم پیش پیش دکھائی دیتے ہیں۔ اس دور شاہ حاتم ”دیوانِ حاتم“ مسٹر دکر کے اپنا کلام نئے سرے سے ”دیوانِ زادہ“ کے نام سے ترتیب دیا اور یوں اُردو شاعری کے تاریخ میں بنیادی حیثیت حاصل ہے۔ کلاسیکل اُردو غزل کی نشوونما اس عہد میں دکھائی دیتی ہے۔ میر، سودا اور درد نے غزل کو کمال درجے تک پہنچایا۔ اس دور کی غزل میں فارسی روایت اپنے عروج پر دکھائی دیتی ہے۔ فارسی غزل کے اعلیٰ معیارات تک رسائی حاصل کرتے ہوئے ان شرانے اپنی انفرادیت و امتیاز قائم کرنا بہت ہی غیر معمولی بات ہے۔ فارسی شاعری کے موضوعات مثلاً تصوف، واردات، عشق، اخلاقیات، خمریات، رند و درویشی اور حیات و کائنات کے مسائل اُردو شاعری کے تصوف میں آگئے۔ رمز، اشارات، علامات و تلمیحات، تشبیہات و استعارات، تراکیب اور فارسی لب و لہجے کا اُردو شاعری میں سرایت کرنا جانا بجائے خود غیر معمولی واقعہ ہے۔ یوں میر و سودا اگلے دور کے شعرا نے اپنی اخلاقانہ صلاحیتوں کو بروئے کار لاتے ہوئے حیرت انگیز طور پر قلیل مدت میں اُردو غزل کو فارسی کے اعلیٰ معیار کے مقابل کھڑا کر دیا ہے اور اس میں وہ توانائی اور قوت بھردی ہے۔ جو اس سے پہلے کی غزل میں مفقود و معدوم معلوم ہوتی ہے۔ مایوسی، بے چینی، غم و الم، بے یقینی، پشیمانی اور دنیا کی بے ثباتی اس عہد کی غزل کے اہم ترین اجزاء ہیں۔ مجاز کے پردے میں حقیقت کا بیان اور حقائق تک پہنچنے کی کوشش اس عہد زریں کی غزل کا خاصہ ہے۔ دلی شہر کی تہذیب و ثقافت کی بربادی، افراتفری، انتشار اور انسان کی بے توقیری کے جیتے جاگتے مرقعوں سے میر و سودا کے عہد کی غزل مملود دکھائی دیتی ہے۔

خدائے سخن میری ترقی میرا اس عہد کے سب سے بڑے غزل گو شاعر ہیں۔ سودا، غالب، آتش، ذوق، حالی، حسرت، فراق، ناصر..... کون ہے جو معتقد میر نہیں؟ میر تقی میر نے غزل کے امکانات کو وسیع تر کرنے کی جو کوشش کی وہ محض انہی کا خاصہ ہے۔ میر کی شاعرانہ عظمت کا اعتراف اردو کے تمام بڑے شعرا نے کیا ہے لیکن یہ الگ بات کہ میر کا انداز کسی کو کم ہی نصیب ہوا ہو۔ میر کی شاعری اپنے عہد کی آئینہ دار ہے۔ میر کی شاعری میں آشوبِ ذات کے ساتھ ساتھ آشوبِ زمانہ کے پرتو بھی دکھائی دیتے ہیں۔ میر نے غزل کو وارداتِ قلبی سے ہم آہنگ کرتے ہوئے انسانی جذبات و نفسیات کے ایسے مرقعے کھینچے ہیں جو ان کے معاصرین میں کسی دوسرے شاعر کے ہاں دکھائی نہیں دیتے۔ میر کی شاعری میں ذاتی خراماں نصیبی اپنے عہد کی سیاسی بد حالی، معاشرتی ابتری اور زندگی کی ناپائیداری میر کی حساس طبیعت سے آمیز ہو کر جس طرح جلوہ نما ہوتی ہے۔ وہ اپنی مثال آپ ہے۔ میر نے اپنی ہمہ جہت شخصیت سے اردو غزل غزل کو وہ رنگ آہنگ عطا کیا جس کی چھوٹ دور تک غزل پر دکھائی دیت ہے:

اب جہاں آفتاب میں ہم ہیں
یاں کبھو سروگل کے سائے تھے

دل مجھے اس گلی میں لے جا کر
اور بھی خاک میں ملا لایا

تیرے فراق میں جیسے خیال مفلس کا
گئی ہے فکر پریشاں کہاں کہاں میری

مصائب اور تھے پر جی کا جانا
عجب اک سانحہ سا ہو گیا ہے

دلی کے نہ تھے کوچے اور اوراق مصور تھے
جو شکل نظر آئی تصویر نظر آئی

میر جنگل پڑے ہیں آج جہاں
لوگ کیا کیا یہیں تھے کل بیٹھے

پھرتے میر خوار کوئی پوچھتا نہیں
اس عاشقی میں عزت سادات بھی گئی

اب کے جنوں میں فاصلہ شاید نہ کچھ رہے
دامن کے چاک اور گریباں کے چاک میں

اس عہد میں مرزا محمد رفیع سودا بھی دکھائی دیتے ہیں۔ مرزا سودا نے تمام اصنافِ سخن میں طبع آزمائی کی اور اپنی شاعرانہ عظمت کا لوہا منوایا۔ سودا بنیادی طور پر قصیدے اور ہجو کے شاعر تھے۔ ان کی خلاقی کے جوہر جس طرح ان اصنافِ سخن میں کھلتے ہیں، وہ دیدنی ہے۔ سودا کی غزل میں سادگی، سوز و گداز اور تغزل کے فقدان کی طرف جو اشارہ کیا جاتا ہے۔ وہ میر تقی میر کی غزل سے تقابل کا نتیجہ ہے۔ سودا کا مزاج میر سے مختلف تھا۔ اس لیے لامحالہ ان کی غزل بھی میر کی غزل سے مختلف ہے۔ مرزا سودا غزل میں کبھی کسی سے کم نہیں۔ ان کی غزل میں ان کی شخصیت کا ہر رنگ، ہر احساس اور تجربہ جھلکتا دکھائی دیتا ہے۔ مضامین کی بوقلمونی، وسعتِ نظری، بیان کی ندرت، نشاطیہ آہنگ کے باعث سودا کی غزل ایک امتیازی و انفرادی حیثیت رکھتی ہے۔ سودا کے ہاں عربی و فارسی تراکیب کا چلن زیادہ دکھائی دیتا ہے۔ جب کہ ہندی الفاظ کا استعمال سے ایک گریز کی صورت نظر آتی ہے۔ فارسی و عربی کی اسی آمیزش کی بدولت اردو شاعری گہرائی، لطافت اور وسعت سے ہم کنار نظر آتی ہے۔ سودا کی غزل زندگی کی تمام تر رنگارنگی اور تنوع کی آئینہ دار ہے، جس میں سودا کا مزاج اپنی پوری توانائی کے ساتھ جا بجا جھلکتا دکھائی دیتا ہے۔ خارجیت اور تمثیل نگاری کے ساتھ ساتھ معاشی، معاشرتی اور سیاسی بد حالی کا مذکور بھی سودا کے ہاں اپنے طور سے نمایاں ہے۔

سودا کے خیالات میں جھمکے ہے خدائی
جو اپنے تخیل میں چاہے سو وہی ہو

اس مرغِ ناتواں کی صیاد کچھ خبر ہے
جو چھوٹ کر قفس سے گلزار تک نہ پہنچا

فکرِ معاش، عشقِ بتاں، یادِ رفتگاں
دو دن کی زندگی میں بھلا کیا کرے کوئی

اس گلشن ہستی کی عجب دید ہے لیکن
جب آنکھ کھلی گل کی تو موسم تھا خزاں کا

عاشق کی بھی کتنی ہیں کیا خوب طرح راتیں
دو چار گھڑی رونا دو چار گھڑی باتیں

سودا جو ترا حال ہے ایسا تو نہیں وہ
کیا جانیے تو نے اسے کس آن دیکھا

نے بلبل چمن نہ گل نو دمیدہ ہوں
میں موسم بہار میں شاخ بریدہ ہوں

دل کے ٹکڑوں کو بغل بچ لیے پھرتا ہوں
کچھ علاج ان کا بھی اے شیشہ گراں ہے کہ نہیں

خواجہ میر درد اپنے منفرد شعری اسلوب اور جداگانہ انداز فکر کی بدولت اس عہد بلکہ ہر عہد میں ایک نمایاں مقام رکھتے ہیں۔ اُردو میں صوفیانہ شاعری کا باقاعدہ آغاز میر درد کی بدولت ہوا۔ اپنے عہد کی شکست و ریخت کے اثرات بجا طور پر درد کی شاعری میں محسوس کیے جاسکتے ہیں۔ دُنیا کی بے ثباتی اور ناپائیداری کا احساس ان کے کلام میں جا بجا اپنی جھلک دکھاتا ہے۔ میر درد نے صوفیانہ خیالات کو انسانی محبت اور دنیا کی ناپائیداری کے تناظر میں کچھ اس طرح برتا ہے کہ یہ محض انہی کا حصہ بن کے رہ گیا ہے۔ درد کے علاوہ اس عہد میں کوئی ایسا شاعر دکھائی نہیں دیتا جس نے تصوف اور صوفیانہ خیالات ہی کو اپنی غزل کا بنیادی موضوع بنایا ہو۔ درد اُردو غزل میں تصوف و معرفت کے سب سے بڑے شاعر ہیں۔ عشق ان کے ہاں ایک بنیادی جذبہ کی حیثیت رکھتا ہے۔ ان کی غزل میں عشق مجازی اور عشق حقیقی دونوں کی صورت گری بہت نمایاں ہے۔ کائنات کے اسرار و رموز تک رسائی کی کوشش بھی ان کے دکھائی دیتی ہے۔

قتل عاشق کسی معشوق سے کچھ درر نہ تھا
پر ترے عہد کے آگے تو یہ دستور نہ تھا

حیرت آئینہ وار ہیں ہم
کس سے یارب دو چار ہیں ہم

ہر آن ہے واردات دل پر
آتا ہے یہ قافلہ کہاں سے

ارض و سما کہاں تیری وسعت کو پاسکے
میرا ہی دل ہے وہ جہاں تو سما سکے

ہر شام مثل شام ہوں میں تیرہ روز گار
ہر صبح مثل صبح گریباں دریدہ ہوں

کیا فرق داغ و گل میں اگر گل میں بونہ ہو
کس کام کا وہ دل جس دل میں تو نہ ہو

زندگی ہے یا کوئی طوفان ہے
ہم تو اس جینے کے ہاتھوں مر چلے

جوش جنوں کے ہاتھ سے فصل بہار میں
گل سے بھی ہو سکی نہ گریباں کی احتیاط

نادر شاہ کے حملے سے ابھی اہل دلی سنبھل ہی نہ پائے تھے کہ احمد شاہ ابدالی اور مرہٹوں کی قتل و غارت گری سے لاکھوں افراد اپنی جان سے ہاتھ دھو بیٹھے۔ سیاسی، سماجی، اور معاشرتی سطح پر ایسے دل دہلا دینے والے واقعات نے معاشرتی اور تمدنی زندگی کو بری طرح متاثر کیا۔ افلاس، بد امنی، انتشار اور بے اطمینانی نے ہر طرف ڈیرے جما لیے۔ اقتصادِ بد حالی کے ساتھ ساتھ جان، مال، آبرو بچانا بھی دشوار ہو گیا۔ ایسے حالات میں جس نے جہاں کا رخ کیا وہ وہیں کا ہو کر رہ گیا۔ رفتہ رفتہ دہلی اجڑنے لگی اور دیگر لوگوں کی طرح شعرا نے دہلی بھی تلاشِ معاش کی خاطر ہجرت کر کے لکھنؤ آ گئے۔

میر، سودا، میر حسن، مصحفی، انشا، جرات، رنگین لکھنؤ آئے اور یہیں کے ہو کر رہ گئے۔ رفتہ رفتہ یہاں نئے طرزِ سخن کا آغاز ہوا۔ جسے ادبی تاریخ میں دبستانِ لکھنؤ سے موسوم کیا گیا۔ دہلی میں انتشار، بربادی اور افراتفری تھی جب کہ لکھنؤ امن، سکون اور خوش حالی اور فارغ البالی کا مرکز تھا۔ لکھنؤ کی فضا میں عیشِ کوشی، رنگِ رلیاں، کھیلِ تماشے، میلے ٹھیلے کا عنصر بہت نمایاں تھا۔ چنانچہ آہستہ آہستہ شاعری پر بھی یہی رنگ چڑھنے لگا۔ درباری رنگِ رلیاں ام معاشرتی زندگی پر اثر انداز ہوتی گئیں اور یوں شاعری کا رخ دروں بینی کے بجائے خارجیت کی طرف مائل ہو گیا۔ چنانچہ لکھنؤی فضا کی شاعری میں ہجر و فراق اور عشاق کے تارے گننے کی واردات کا تذکرہ نہیں ملتا۔ یہاں وصال اور محض وصال ہی کی کیفیات کا بیان ہے۔

شعرانے بھی جب داخل سے نکل کر خارج کا سفر کیا تو محبوب کی ذات اور سراپا نگاری کا بیان ہی ان کا محبوب مشغلہ ٹھہرا اور یوں ظاہری حسن، چال ڈھال، زیورات، سامانِ آرائش، معاملہ بندی اور رکیک جذبات کا بیان ہی لکھنؤی غزل کے انفرادی رنگ کے طور پر نمایاں ہوا۔ خارجیت پسندی کے اس رجحان کے باعث غزل گوئی کا اسلوب پر تکلف اور حد درجہ پر تصنع ہو گیا۔

غزل کی روایت میر و سودا سے ہوتی ہوئی مصحفی، جرات، انشا اور رنگین تک پہنچتی ہے۔ مصحفی کے علاوہ مذکورہ تمام شعرا غزل میں کوئی بڑا کارنامہ سرانجام نہ دے سکے۔ اس عہد کے سب سے باصلاحیت شاعر مصحفی تھے۔ مصحفی نے لکھنؤ کے بدلتے ہوئے ادبی منظر نامے میں اپنی شناخت بہر حال قائم رکھی اور دلی کالب و لہجہ ان کی غزل میں اپنا رنگ جمائے رکھتا ہے۔ خارج کے تجربات کی پیش کش میں بھی مصحفی کا ابتدائی شعری پس منظر جاہِ جا بھلکتا محسوس ہوتا ہے۔ مصحفی کی شاعری میں رنگ و بو کا احساس، لمس اور حسیاتی کیفیات کا بیان جس انداز میں ملتا ہے وہ انہی کا حصہ ہے اور انہی اوصاف کی بنا پر وہ اپنے معاصرین میں ایک منفرد مقام رکھتے تھے۔

حادثے ہوتے تھے زمانے میں
اس قدر انقلاب کس دن تھا
مصحفی آج تو قیامت ہے
دل کو یہ اضطراب کس دن تھا

خواب تھا یا خیال تھا کیا تھا
ہجر تھا یا وصال تھا کیا تھا
مصحفی شب جو چپ تو بیٹھا تھا
کیا تجھے کچھ ملال تھا کیا تھا

بھگے سے تیرا رنگ حنا اور بھی چمکا
پانی میں نگاریں کفِ پا اور بھی چمکا
جوں جوں کہ پڑیں منہ پہ ترے مینہ کی بوندیں
جوں لالہ تر حسن ترا اور بھی چمکا

مصحفی ہم تو یہ سمجھے تھے کہ ہوگا کوئی زخم
تیرے دل میں تو بہت کام رنو کا نکلا

حسرت پہ اس مسافر بے کس کی رویئے
جو تھک کے بیٹھ جاتا ہے منزل کے سامنے

چلی بھی جاجرس غنچہ کی صدا پہ نسیم
کہیں تو قافلہ نو بہار ٹھہرے گا

انشا بڑے قادر الکلام شاعر تھے۔ لکھنؤ اور لکھنؤی معاشرت کا جتنا گہرا تاثر انشا کی شاعری میں ملتا ہے اور کسی کے
ہاں کم ہی ملے گا۔ انشا کی استادى اور قادر الکلامى اپنی جگہ مسلم الثبوت ہے لیکن وہ غزل کے مزاج کے شاعر نہ تھے۔ انشا کے
مزاج و طبیعت میں ٹھٹھول، پھکڑ پن، طعن و تمسخر اور ہنگامہ آرائی جیسی صفات تھیں اور وہی کم و بیش عملی طور پر ان کی غزل میں
بہت کثرت سے جلوہ نما ہیں۔ انشا اپنی طبیعت کے تمام تر غیر سنجیدہ رویوں کے ساتھ غزل آرا ہے۔ غزل جس تہذیب اور
متانت کی متقاضی ہے وہ انشا کی شخصیت سے بہت دور کی بات تھی۔ چنانچہ ان کی غزل کا اپنا ایک منفرد مذاق رکھتی ہے جو انہی
سے عبارت ہے۔ ریختی کی شکل میں اُردو غزل کی عجیب و غریب قسم کی توسیع میں انشا کو بنیادی حیثیت حاصل ہے۔ انشا کے
ہاں بول چال اور مکالمے کا انداز بہت نمایاں ہے:

دیوار پھانڈنے میں دیکھو گے کام میرا
جب دھم سے آ کہوں گا صاحب سلام میرا

کھوے جب چاند سے اس مکھڑے کا گھونگھٹ عاشق
کیوں نہ پھر لیوے بلائیں تری چٹ پٹ عاشق

نہیں معلوم جی تم نے یہ کیا پڑھ پھونکا
کہ تمہیں دیکھتے ہی ہو گئے ہم چھٹ عاشق

میں جو شب ان سے راہ میں لیٹا
نیم حاکم رہا نہ خوف عس

موج بہار لالہ خود رو نے اے نسیم
کچھ آگ سی لگائی ہے کہسار پر

کہاں گردشِ فلک کی چین دیتی ہے سنا انشا
غنیمت ہے کہ ہم صورت یاں دو چار بیٹھے ہیں
مصحفی اور انشا کے بعد اس دور کا اہم شاعر جرات ہے۔ قلندر بخش جرات کی غزل میں شوخی، بانگین،، معاملہ بندی،
کے پہلو بہ پہلو، ہجر و فراق اور بے چینی کا عنصر بھی دکھائی دیتا ہے۔ معاملہ بندی جرات کی شاعری کا بنیادی وصف ہے۔ وصل
اور وصل کی لذت کا بیان ان کے ہاں ابتداء اور رکاکت کی حدوں کو چھو لیتا ہے۔

رہے تھا ہم سے ہم آغوش جب کہ وہ پیارا
عجب مزے کی تھیں راتیں عجب تھے پیارے دن

لگ جا گلے سے تاب اب اے نازنین نہیں
ہے ہے خدا کے واسطے کر نہیں نہیں

سر سری ان سے ملاقات ہے گا ہے گا ہے
صحت غیر میں گا ہے سر راہے گا ہے

یاد آتا ہے تو کیا پھرتا ہوں گھبرایا ہوا
چمپنی رنگ اس کا اور جو بن گدرا یا ہوا

مدت کے بعد کیا کہوں گھر مرے آیا تو
کچھ کہہ کان میں کوئی بد ذات لے گیا

جنوں عشق سے یہ حال ہے اپنا کہ ہم وحشی
کبھی نہیں دے کے روتے ہیں کبھی رو دے کے ہنستے ہیں

شیخ امام بخش ناسخ طرزِ لکھنؤ کے موجد، قادر الکلام اور مسلم الثبوت استاد شاعر تھے۔ جن کو اُردو، عربی اور فارسی زبانوں پر کامل قدرت حاصل تھی۔ ادبی منظر نامے پر مصحفی، انشا اور جرات کی موجودگی میں خیال و اسلوب کی سطح پر ایک نیا رنگِ سخن متعارف کروانا ایک غیر معمولی بات تھی۔ ناسخ کا سب سے اہم کارنامہ اُردو غزل میں اصلاح زبان کا ہے۔

ضابطے، قاعدے اور معیار بندی کی طرف ناسخ نے جس شدت سے عمل کیا۔ اس کا اُردو زبان کو بہت فائدہ ہوا۔ ناسخ کی غزل میں خیال پسندی، مضمون آفرینی، صناعی، نادر الفاظ و تشبیہات تو ملتی ہیں مگر جذبات کی تاثیر نہیں ملتی۔ خارجی رنگ کے باعث ان کی غزل میں جذبہ و احساس کی سطح بری طرح مجروح ہو جاتی ہے۔ ان کا کلام زلف و کاکل اور چشم و ابرو کا مضمون ہو کر رہ جاتا ہے۔ ناسخ کی شاعری میں فکری گہرائی کا شائبہ تک نہیں ہوتا۔ مگر زبان و بیان کے لحاظ سے ان کی شاعری اہم ہے۔ زبان کے حوالے سے ان کے اشعار سند کے طور پر پیش کیے جاتے ہیں:

دیکھ اپنے روئے آتش ناک کی تصویر کو
تیرے نقشے نے جلایا کاغذِ تصویر کو

میٹھی نظروں سے وہ کیا دیکھے مجھے
ہے پری کی آنکھ میں بادام تلخ

یہ نازکی کے ہیں معنی کہ باغ میں وہ گل
قریب آتش گل جب گیا بخار آیا

شعلہ رخسار جاناں نے لگائی ہے جو آگ
ماہ تاباں آج مہتابی ہے آتش باز کی

روئے جاناں کا تصور میں جو نظارہ ہوا

دل میں تھا جو داغِ حسرت عرش کا تارا ہوا

آتشِ مرصع ساز کی غزل دبستان لکھنو کے دیگر شعرا سے منفرد و ممتاز ہے۔ ان کی شاعری میں دیگر لکھنوی شعرا کی طرح ابتذال کے بجائے ایک ٹھہراؤ اور توازن کی کیفیت ہے۔ آتش کی شاعری میں رجائیت کا پہلو بہت نمایاں ہے۔ وہ زندگی سے مایوس نہیں ہوتے۔ بلکہ اس کے عطا کردہ مصائب کو اجاگر کرتے ہیں۔ اپنے قلندرانہ مزاج کے باعث بوریے پہ بیٹھنا ان کے لیے باعث شرف ہے۔ آتش کی غزل میں داخلیت و خارجیت کا حسین امتزاج ملتا ہے۔ آتش نے اپنی ذات کے تناظر میں خارجی ماحول کی بہت عمدہ عکاسی کی ہے۔ توکل، تصوف اور قناعت کے رنگ ان کی غزل میں نمایاں ہیں۔ تکلف، تصنع سے ان کا کلام عیب دار نہیں۔

آئینہ سینہ صاحبِ نظراں ہے کہ جو تھا

چہرہ شاید مقصودِ عیاں ہے کہ جو تھا

چھوڑ کر ہم نے امیری کی فقیری اختیار

بوریے پہ بیٹھے ہیں قالیں کوٹھوکر مار کر

وحشی تھے بوئے گل کی طرح سے جہاں میں ہم

نکلے تو پھر کے آئے نہ اپنے مکاں میں ہم

سر شمع ساں کٹائیے پر دم نہ ماریے

منزل ہزار سخت ہو ہمت نہ ہاریے

نہ پوچھ حال مرا چوب خشک صحرا ہوں

لگا کے آگ مجھے کارواں روانہ ہوا

کوچہ دلبر میں، میں بلبلِ چمن میں مست ہے

ہر کوئی یاں اپنے اپنے پیرا ہن میں مست ہے

بڑا شور سنتے تھے پہلو میں دل کا

جو چہرہ تو اک قطرہ خوں نہ نکلا

لکھنؤ کے متوازی اکبر آباد میں نظیر بھی اُردو شاعری کا ایک روشن نام ہے۔ جس سے بہر حال اغماض نہیں برتا جاسکتا۔ نظیر بنیادی طور پر ایک نظم گو شاعر کی حیثیت سے معروف ہیں۔ لیکن ان کی غزل بھی بڑی حد تک قابل توجہ ہے اور وہ غزل گوئی میں بھی ایک درجہ انفرادیت رکھتے ہیں۔ نظیر نے زندگی کے حقیقی روپ کو من و عن اپنی شاعری میں برتنے کی شعوری کوشش کی ہے۔ نظیر کو شاعری میں خالص ہندوستانی معاشرت دھڑکتی سانس لیتی محسوس ہوتی ہے۔ حقیقت، واقعیت اور جزئیات نگاری کے رنگ ان کی غزل میں بھی اپنی جھلک دکھاتے ہیں۔ نظیر کی غزل اپنے معاصرین سے کسی طرح کم نہیں ہے۔ تغزل کی چاشنی بھی ان کے ہاں اپنے پورے تاثر کے ساتھ موجود ہے:

کیا کبک کو دکھلاتے ہی انداز خرام آہ

حسرت زدہ شوخی رفتار تو ہم ہیں

ٹھہرنا عشق کے آفات کے صدموں میں نظیر

کام مشکل تھا پر اللہ نے آسان کیا

ملو جو ہم سے تو مل لو کہ ہم بہ نوک گیاہ

مثال قطرہ شبنم رہے رہے نہ رہے

ہزاروں گالیاں دیں پھر ذرا ہنس کر ادھر دیکھا

بھلا اتنی نسلی سے پھپھولے دل کے کب پھوٹے

جو نگہ سے چاہ کے دیکھو تو چڑھا کے تیوری یہ کہتا ہے

تیری اس نگاہ کی سزا ہے یہ کہ بس اب میں تجھ سے چھپا کروں

میر و سودا کے زمانے کی اُجڑی ہوئی دلی کو بسنے اور استحکام پذیر ہونے میں ایک زمانہ لگا۔ احمد شاہ ابدالی کے حملے کے بعد دلی کا امن و سکون غارت ہی رہا اور امن و استحکام کی کیفیت شاہ عالم ثانی کے زمانے میں پیدا ہوئی۔ سماجی اور معاشرتی سطح پر زندگی کی رونق بحال ہوئی تو دہلی ایک بار پھر اُردو غزل کا مرکز بن گیا۔ لال قلعے میں مشاعرے منعقد ہونے لگے۔ ذوق، غالب، مومن، شیفیت، بہادر شاہ ظفر جیسے شعرا غزل سرا دکھائی دینے لگے۔ ان شعرا میں ہر شاعر اپنا اپنا رنگ سخن

رکھتا ہے۔ اُردو غزل کی تاریخ کا یہ نہایت زرخیز زمانہ ہے۔

شیخ محمد ابراہیم ذوق بنیادی طور پر قصیدے کے شاعر تھے۔ اردو شاعری میں ان کا رتبہ اور شناخت قصائد کے باعث ہے۔ ذوق کی غزل ان کے مخصوص مزاج کی آئینہ دار ہے۔ ذوق کی غزل میں روانی، ترنم، فن کاری اور بے ساختگی اپنی جگہ مسلم الثبوت لیکن جذبہ و احساس کی سطح پر ان کی غزل اپنے معاصرین کی طرح بار توجہ نہیں پاتی۔ ذوق کی غزل کا لہجہ سادہ اور عوامی نوعیت کا ہے۔ اس شاعری میں نہ ہی معانی و مفاہیم کی سطح پر کوئی پیچیدگی ہے اور نہ ہی اس میں فکر و فلسفے کے مسائل کا کوئی بیان ملتا ہے۔ یہ انیسویں صدی کے ایک عام انسان کی نمائندہ شاعری ہے۔ جو جذبہ و فکر کی بلندی سے آزاد ہے۔ ذوق کی غزل اس تناظر میں ناسخ کی یاد دلاتی ہے۔

مذکور تیری بزم میں کس کا نہیں آتا
پر ذکر ہمارا نہیں آتا نہیں آتا

گزرتی عمر ہے یوں دور آسمانی میں
کہ جیسے جائے کوئی کشتی دھانی میں

رند خراب حال کو اے زاہد نہ چھیڑ تو
تجھ کو پرانی کیا پڑی اپنی نیڑ تو

لائی حیات آئے قضائے چلی چلے
اپنی خوشی آئے نہ اپنی خوشی چلے

کھل کے گل کچھ تو بہار اپنی صبا دکھلا تو گئے
حسرت ان غنچوں پہ ہے جو بن کھلے مرجھا گئے

کہتے ہیں آج ذوق جہاں سے گزر گیا
کیا خوب آدمی تھا خدا مغفرت کرے

غالب اس عہد کے سب سے بڑے شاعر ہیں۔ اُردو شعر و سخن کی تاریخ میں غالب جیسا نکتہ سنج، تخیل و فکر، جدتِ بیان، ندرتِ خیال، اور پختہ تہذیبی شعور کی بدولت ایک ایسا نابغہ ہے جس کی دوسری کی کوئی مثال نہیں۔ غالب کی

غزل میں عشقیہ، حزنِیہ اور گرمیِ نشاط کے جذبات اس طرح نظم ہوئے ہیں کہ وہ نہ صرف اپنے عہد کے ترجمان بن گئے ہیں بلکہ زمان و مکان سے ماورا ہو کر آنے والے ہر عہد کے انسان کی ذہنی و جذباتی نمائندگی کا وسیلہ بھی بنتے ہیں۔ غالب کی غزل اُردو شاعری کی تمام تر قدیم روایت سے ہٹ کر ایک نیا منظر نامہ پیش کرتی ہے جس کا ہر رنگ منفرد اور جدید ہے۔ فطرت انسان کی غالب کی شاعری کا معتد بہ حصہ فکر و تخیل اور تجربے کی پیداوار ہے۔ زندگی کے ہر عمل میں جہاں ان کے دل کے دھڑکنیں شریک ہیں وہیں ان کا سوچتا ہوا تخیل بھرا ہوا ذہن بھی شریک کار رہتا ہے۔ اپنی ذات سے لے کر کائنات اور موجودات عالم کے اسرار و مسائل پر سوچتا ہوا انسان ان کی غزلوں میں جلوہ نما ہے۔

ہے کائنات کو حرکت تیرے ہی ذوق سے
پر تو سے آفتاب کے ذرے میں جان ہے

ہستی کے مت فریب میں آجانیو اسد
عالم تمام حلقہ دام خیال ہے

ہے کہاں تمنا کا دوسرا قدم یا رب
ہم نے تو دشت امکاں کو ایک نقشِ پایا

اور بازار سے لے آئے اگر ٹوٹ گیا
ساغر جم سے مرا جامِ سفال اچھا ہے

دام ہر موج میں حلقہ صد کام نہنگ
دیکھیں کیا گزرے ہے قطرے پہ گہر ہونے تک

ہوس کو ہے نشاط کار کیا کیا
نہ ہو مرنا تو پھر جینے کا مزہ کیا

مری تعمیر میں مضمحل ہے اک صورت خرابی کی
ہیولا برق خرمن کا ہے خون گرم دھقاں کا

ہیں آج کیوں ذلیل کہ کل تک نہ تھی پسند
گستاخی فرشتہ ہماری جناب میں

اب میں ہوں اور ماتم یک شہر آرزو
توڑا جو تو نے آئینہ تمثال دار تھا

ہوں گرمی نشاط تصور سے نغمہ سنج
میں عنذلیب گلشن نا فریدہ ہوں

مومن خان مومن بھی اس دور کی غزل کا ایک منفرد اور معتبر نام ہے۔ مومن کی شاعری معاملات حسن و عشق کے بیان کی شاعری ہے اور اسی بنا پر ان کی غزل میں فکر کا عنصر نہیں ملتا۔ اردو کی عشقیہ شاعری میں مومن اپنی ایک خاصی طرز رکھتے ہیں۔ زندگی کا حسن انھیں اپنی جانب کھینچتا ہے اور وہ اس سے حظ بھی اٹھاتے ہیں۔ حسن کی رنگینی، رعنائی، ہجر کا سوز اور وصل سے لطف اندوزی کا بیان بھی ان کی غزل میں اعتدال کے ساتھ نظم ہوا ہے۔ گویا مومن نے غزل کے لغوی مفہوم پر اپنی شاعری کی بنیاد رکھی ہے۔ نازک خیالی مضمون آفرینی، معاملہ بندی اور محاکات نگاری مومن کی غزل کے نمایاں اوصاف ہیں۔ مومن کا عشق ایک انسان کا دوسرے انسان سے عشق ہے۔

تاب نظارہ نہیں آئینہ کیا دیکھنے دوں
اور بن جائیں گے تصویر جو حیراں ہو گے

شب تم جو بزم غیر میں آنکھیں چرا گئے
کھوئے گئے ہم ایسے کہ اغیار پا گئے

غیروں پہ کھل نہ جائے کہیں راز دیکھنا
میری طرف بھی غمزہ غماز دیکھنا

اس غیرت ناپید کی ہر تان ہے دیپک
شعلہ سا لپک جائے ہے آواز تو دیکھو

میرے تغیر رنگ کو مت دیکھو
تجھ کو اپنی نظر نہ ہو جائے

میں بھی کچھ خوش نہیں وفا کر کے
تم نے اچھا کیا نباہ نہ کیا
بہادر شاہ ظفر کی غزل مخصوص ماحول اور مزاج کی پیداوار ہے۔ اداسی، تنہائی، بے قراری، احساسِ محرومی اور اسیری کے عناصر سے تشکیل پاتی غزل ظفر کی شناخت بنتی ہے۔ بادشاہ ہوتے ہوئے بھی ایک بے اختیاری کی کیفیت اور بعد ازاں اسیری کے معاملے نے ان کی شاعری میں ایک عجیب طرح کی کسک اور حزن کی کیفیت پیدا کر دی ہے، جو انہی سے مخصوص ہے۔ ان کے ہاں عشق و عاشقی کے روایتی مضامین کے ساتھ ساتھ تصوف کا رنگ بھی دکھائی دیتا ہے جو حالات کے جبر کی نمائندگی کرتا ہے۔ بے تکلفی اور موسیقیت ان کی غزلوں میں نمایاں ہے۔

یا مجھے افسر شاہانہ بنایا ہوتا
یا مرا تاج گدایانہ بنایا ہوتا
نشہ عشق کا گر ظرف دیا تھا مجھ کو
عمر کا ننگ نہ پیانا بنایا ہوتا

جو مجھے لیتا ہے پھر وہ پھیر دیتا ہے مجھے
میں عجب اک جنس ناکارہ خریداروں میں ہوں
خانہ صیاد میں ہوں طائرِ تصویر وار
پر نہ آزادوں میں ہوں میں نے گرفتاروں میں ہوں

نہیں عشق میں اس کا ہمیں تو رنج کہ قرار و شکیب ذرا رہا
غم عشق تو اپنا رفیق رہا کوئی اور بلا سے رہا نہ رہا

کوئی کیوں کسی کا لبھائے دل کوئی کیا کسی سے لگائے دل
وہ جو بیچتے تھے دوائے دل وہ دکان اپنی بڑھا گئے

اس کی آنکھوں نے خدا جانے کیا کیا جادو
کہ طبیعت مری مائل کبھی ایسی تو نہ تھی

عہدِ غالب کے بعد اُردو غزل پھر زبان و بیان کی رعنائی کی طرف مائل ہوئی۔ داغ و امیر اور ان کے شاگردان اس میں پیش پیش رہے۔ ۱۸۵۷ء کی جنگِ آزادی کی ناکامی پر مغلیہ سلطنت ختم ہو جاتی ہے اور انگریز اقتدار و اختیار کے بلا شرکت غیرے مالک بن گئے۔ دہلی ایک بار پھر اجڑی اور بہادر شاہ ظفر کو جلاوطن کر کے رنگون بھیج دیا گیا۔ اس سے کچھ عرصہ پہلے واجد علی شاہ کلکتہ میں نظر بند کر دیے گئے۔ کیا دلی کیا لکھنؤ پورا ملک انگریزوں کے تسلط و تصرف میں چلا گیا۔ دلی اور لکھنؤ کی بربادی کے بعد رام پور، ٹونک اور حیدرآباد کی ریاستوں میں شعرا اور اہل علم کو اعزاز و اکرام میسر آتا ہے اور امیر بینائی، داغ، جلال و منیر وغیرہم اس منظر نامے میں دکھائی دیتے ہیں۔ انگریزوں کی ثقافتی یلغار کے سامنے کوئی شے نہیں نکلتی۔ جغرافیائی حد بندیاں غیر موثر ہو جاتی ہیں۔ دہلی اور لکھنؤ کی روایتی تفریق رفتہ رفتہ مٹتی ہے۔ اوریوں ان شعرا کی غزل میں کلاسیکی انداز نمایاں دکھائی دیتا ہے ان مذکورہ شعرا میں سے داغ کا رنگِ سخن عوام و خواص میں بہت مقبول ہوا۔ داغ اپنے طرز اپنے رنگ کے موجد ٹھہرے۔ داغ کی غزل کا محور عشقیہ تجربات ہیں۔ داغ کی غزل کا سب سے نمایاں وصف اس کا لب و لہجہ ہے۔ گرمی گفتار، شوخی، شگفتہ بیانی، برجستگی، تیکھاپن ان کی غزل کی جان ہے۔ عشقِ مجازی کے تمام لوازم جس بلا کی شوخی کے ساتھ ان کی شاعری میں نظم ہوئے ہیں۔ وہ بہت حد تک حیرت انگیز ہیں۔ محبوب، واعظ اور رقیب سے چھیڑ چھاڑ میں طنز، تمسخر، طعن، شکوہ و شکایت، حاضر جوابی اور برجستگی کے عناصر جس طرز خاص سے داغ کے ہاں دکھائی دیتے ہیں، وہ اُردو شاعری کو ان کی عطائے خاص ہے۔

اک حرف آرزو پہ وہ مجھ سے خفا ہوئے
اتنی سی بات کہہ کے گناہ گار ہو گئے

دل میں سما گئی ہیں قیامت کی شوخیاں
دو چار دن رہا تھا کسی کی نگاہ میں

جلوے مری نگاہ میں کون و مکاں کے ہیں
مجھ سے کہیں چھپیں گے وہ ایسے کہاں کے ہیں

تو بھی اے ناصح کسی پہ جان دے
ہاتھ لا استاد کیوں کیسی کہی

پہلے گالی دی سوال وصل پر
پھر ہوا ارشاد کیوں کیسی کہی

غضب کیا تیرا وعدے پہ اعتبار کیا
تمام رات قیامت کا انتظار کیا

امیر مینائی اپنے عہد کے قادر الکلام اور مسلم الثبوت استاد تھے۔ ان کی غزل دہلوی اور لکھنوی رنگ کا حسین امتزاج ہے۔ حسن و عشق کے معاملات، ہجر و فراق کی کیفیات اور تصوف و معرفت کے اسرار کی جھلک میں امیر کی غزل میں دکھائی دیتی ہے۔ سلاست، نازک خیالی، مضمون آفرینی، برجستگی، شوخی ان کے کلام کے نمائندہ اوصاف ہیں۔ ان کے ہاں حسن کی مرقع کشی کی صورت بھی بڑے متوازن انداز میں جلوہ گر ہے۔

آنکھیں کھلی ہوئی ہیں عجب خواب ناز ہے
فتنہ تو سو رہا ہے در فتنہ باز ہے

باغباں کلیاں ہوں ہلکے رنگ کی
بھیچنا ہے ایک کم سن کے لیے

اچھے میسا ہو مریضوں کا خیال اچھا ہے
ہم مرتے جاتے ہیں تم کہتے ہو کہ حال اچھا ہے

پھنسی جو دام میں بلبل تو کن نگاہوں سے
کبھی چمن کو کبھی سوئے آشیاں دیکھا

یوں ترے در پہ کیوں پڑے رہتے
ہم غریبوں کا گھر اگر ہوتا

قریب ہے یار و روز محشر چھپے گاشتوں کا خون کیونکر
جو چپ رہے گی زبان خنجر تو لہو پکارے گا آستیں کا

پہلو میں میرے دل کو نہ اے درد تلاش کر
مدت ہوئی غریب وطن سے نکلا گیا

اُردو غزل پر امیر و داغ کے رنگِ سخن کی گرفت ان کی وفات تک قائم رہی۔ ان کے اندازِ سخن کے متاثرین نے بیسویں صدی کے اوائل کے بعد بھی اسی طرز کی شاعری کی۔ حالات کے جبر اور زمانے کی روش ان پر مطلقاً اثر انداز نہ ہوئی۔ ۱۸۵۷ء کے بعد کا ہندوستان سیاسی، سماجی، معاشرتی اور تہذیبی سطح پر ماقبل کے ہندوستان سے یک سر مختلف دکھائی دیتا ہے۔ بیسویں صدی کے اوائل سے سیاسی اور سماجی تحریکوں کے زیر اثر بیداری کی لہر سے شعر و ادب بھی متاثر ہوا اور رفتہ رفتہ اس کے اثرات اردو غزل میں بھی نمایاں ہوئے۔

حالی اگرچہ امیر و داغ کے معاصر تھے لیکن ان کا مذاقِ سخن ان سے علیحدہ تھا۔ حالی نے بطور غزل گو شاعری کا آغاز کیا۔ ان کی ابتدائی غزلیات قدیم رنگِ سخن اور مذاقِ شاعری کی پیداوار ہیں۔ آہستہ آہستہ وقت اور حالات کے تناظر میں ان کا مذاقِ سخن بدلا اور ان کی غزل جدید رویوں کی ترجمان بن گئی۔ حالی نے مبالغے، غلو اور عشقیہ موضوعات کے بجائے حقیقت پسندی، مقصدیت اور ملی و قومی شعور کو اپنی جدید غزل کا موضوع بنایا۔ حالی نے غزل کے موضوعات کے دامن کو وسیع کیا اور پہلی بار غزل میں سماجی معاملات و مضامین کو جگہ دی۔ بیسویں صدی کی مسلم معاشرت کی خرابیاں بھی ان کا موضوعِ سخن رہیں اور ان کی اصلاح کے لیے انھوں نے شاعری کو ذریعہ بنایا۔ یوں حالی قدیم و جدید غزل کے مستحکم پر دکھائی دیتے ہیں۔

ہوتی نہیں قبول دعا ترک عشق کی
دل چاہتا نہ ہو تو دعا میں اگر کی

عشق سنتے تھے جسے ہم وہ یہی ہے شاید
خود بخود دل میں ہے اک شخص سایا جانا

تعزیر جرم عشق ہے بے صرفہ محتسب
بڑھتا ہے اور ذوق گنہ یاں سزا کے بعد

اے عشق تو نے اکثر قوموں کو کھا کے چھوڑا
جس گھر میں سر اٹھایا اس کو بٹھا کے چھوڑا

ہو چکے حالی غزل خوانی کے دن
راگنی بے وقت کی اب گائیں کیا

کس سے پیانِ وفا باندھ رہی ہے بلبل
کل نہ پہچان سکے گی گل تر کی صورت

اُردو غزل کی تاریخ میں اکبر کی شاعری ایک منفرد مقام رکھتی ہے۔ ان کی شاعری میں ان کا عہد اور اس کی معاشرت سانس لیتی دکھائی دیتی ہے۔ اکبر نے غزل گوئی کا آغاز روایت کے تابع کیا۔ مگر کچھ عرصہ کے بعد وہ طرز اپنائی جس کے وہ موجد تھے۔ اکبر نے مذہب، سیاست، اخلاق اور معاشرت پر مغربی تہذیب و تعلیم کی یلغار کے نتیجے میں بدلتی ہوئی اقدار پر جو کڑی تنقید کی وہ اُردو غزل کے لیے ایک نئی چیز تھی۔ اکبر کی غزل کا منظر نامہ ماقبل غزل سے اتنا منفرد تھا کہ ان کے رنگِ سخن کی تقلید نہ ہو سکی۔ اکبر نے اپنی شاعری میں طنز و مزاح کی آمیزش کرتے ہوئے زوال آمادہ معاشرت، سماج، تہذیب اور سیاست کی ایسی مرقع کشی کی ہے جس سے اُردو غزل نا آشنا تھی۔ اکبر نے غیر معمولی حد تک غزل کو روایتی مضامین کی قیود سے آزاد کیا جو انہی کا کارنامہ ہے۔

ہم آہ بھی کرتے ہیں تو ہو جاتے ہیں بدنام
وہ قتل بھی کرتے ہیں تو چرچا نہیں ہوتا

فلسفی کو بحث کے اندر خدا ملتا نہیں
ڈور کو سلجھا رہا ہے اور سرا ملتا نہیں

ہم کو سائے پر جنوں وہ دھوپ میں مصروف کار
مس پہ ہے اپنی نظر اور سیم ان کے ہاتھ میں

نئی تہذیب میں دقت زیادہ تو نہیں ہوتی
مذہب رہتے ہیں قائم فقط ایمان جاتا ہے

یہ موجودہ طریقے راہی ملک عدم ہوں گے
نئی تہذیب ہوگی اور نئے ساماں بہم ہوں گے

عقائد پر قیامت آئے گی ترمیم ملت سے
نیا کعبہ بنے گا مغربی پتلے صنم ہوں گے

نہ خاتونوں میں رہ جائے گے پردے کی یہ پابندی
نہ گھونگھٹ اس طرح حاجب روئے صنم ہوں گے

علامہ اقبال ایک عہد آفریں شاعر ہیں جنہوں نے شاعری پر ہمہ گیر اثرات مرتب کیے۔ حالی و اکبر نے اُردو غزل کو جس ملی و قومی شعور سے ہم آہنگ کیا، اس کی تکمیل اقبال کے ہاتھوں ہوئی۔ اقبال نے غزل کو روحانی بصیرت اور حکیمانہ سنجیدگی عطا کی۔ ان کے ہاں غزل اور نظم کے مابین تفریق ماند پڑتی دکھائی دیتی ہے۔ اقبال کے حکیمانہ افکار جس طرح نظم کا حصہ بنے ہیں، اسی بے تکلفی کے ساتھ ان کی غزلوں میں بھی نمایاں ہوئے ہیں۔ اقبال نے غزل کے موضوعات کے دائرے کو بھی ایسی وسعت عطا کی جو اپنی مثال آپ ہے۔ یہ غزل واضح اور معین پیغام کی حامل ہونے کے باوجود شاعری کی تمام تراعی صفت سے مزین ہے۔ جو اُردو غزل کو تاریخ میں اقبال کا کارنامہ ہے۔

عروجِ آدمِ خاکی سے انجم سہمے جاتے ہیں
کہ یہ ٹوٹا ہوا تارا مہِ کامل نہ بن جائے

خرد کے پاس خبر کے سوا کچھ اور نہیں
تیرا علاجِ نظر کے سوا کچھ اور نہیں

گلا تو گھونٹ دیا اہلِ مدرسہ نے ترا
کہاں سے آئے صدا لا الہ الا اللہ

کبھی اے حقیقت منتظرِ نظر آ لباسِ مجاز میں
کہ ہزاروں سجدے تڑپ رہے ہیں مری جبینِ نیاز میں

ستاروں سے آگے جہاں اور بھی ہیں
ابھی عشق کے امتحاں اور بھی ہیں

نگاہ فقر میں شان سکندری کیا ہے
 خراج کی جو گدا ہو وہ قیصری کیا ہے
 کسے نہیں ہے تمنائے سروری لیکن
 خودی کی موت ہو جس میں وہ سروری کیا ہے

باغ بہشت سے مجھے اذن سفر دیا تھا کیوں
 کارِ جہاں دراز ہے اب میرا انتظار کر

انیسویں صدی کے اواخر تک بہ طور صنف غزل کی مقبولیت قائم رہی لیکن ازاں بعد شعرا نظم کی طرف مائل ہوئے۔ بیسویں صدی کے ربح اول تک بلکہ ازاں بعد بھی نظم اپنے ارتقائی منازل طے کرتی ہوئی، محبوب صنف سخن ٹھہری۔ بہ طور صنف نظم کا پھیلاؤ اور بیسویں صدی کے اوائل میں غزل مخالف رویوں اور آوازوں کے پیدا ہونے کے باوجود غزل کی مقبولیت ختم نہ ہو سکی۔ غزل کی تاریخ کے اس عبوری دور میں حسرت، اصغر، فانی، جگر، یگانہ اور فراق کے اسما احیائے غزل کے تناظر میں بہت نمایاں ہیں۔ انہی شعرا کے باوصف غزل کو نیا مزاج اور نئی شناخت ملی اور ان کی غزل کلاسیکی رنگ سے ممتاز، جدید رویوں کی حامل دکھائی دیتی ہے۔ جدید غزل کا منظر نامہ بڑی حد تک انہی شعرا کی انفرادیت سے عبارت ہے۔

اردو غزل میں حسرت موہانی ایک امتیازی حیثیت رکھتے ہیں۔ حسرت نے غزل کو نیا تاثر اور لہجہ دیا۔ حسرت کی غزل حسن و عشق کے جذبات اور اس کی رعنائیوں کی ترجمان ہے۔ ان کے ہاں معاملاتِ عشق کے بیان میں جو سادگی، سچائی اور انفرادیت کا انداز کار فرما ہے وہ دیگر شعرا کے ہاں مفقود ہے۔

حسرت موہانی نے عشقیہ شاعری میں واقعیت کا ایسا رنگ پیدا کیا کہ وہ عام گھریلو زندگی کی ترجمان بن گئی۔ عشقیہ مضامین کے علاوہ حسرت کی شاعری میں سیاست اور فقر و استغنا کے رنگ بھی دکھائی دیتے ہیں۔ ان کے ہاں ہوس ناک کی بجائے عشق کی پاک بازی کا چلن ملتا ہے۔ حسرت نے قدیم و جدید روایات اور اساتذہ کے رنگ سخن کے امتزاج سے غزل میں اپنا مخصوص انداز پیدا کیا۔ اردو غزل میں عشق پاک بازی کی روش اور محبوب کے حوالے سے واقعیت کا تصور انہی کا عطا کردہ ہے۔

دیار شوق میں ماتم پیا ہے مرگ حسرت سے
 وہ وضع پارسا اس کی وہ عشق پاک باز اس کا

سیہ کار تھے باصفا ہو گئے ہم
 تیرے عشق میں کیا سے کیا ہو گئے ہم

دوپہر کی دھوپ میں میرے بلانے کے لیے
وہ تیرا کوٹھے پہ ننگے پاؤں آنا یاد ہے
کھینچ لینا وہ مرا پردے کا کونا دفعتاً
اور ترا دانتوں میں وہ انگلی دبانا یاد ہے

آئینے میں وہ دیکھ رہے تھے بہارِ حسن
آیا میرا خیال تو شرما کے رہ گئے

رسم جہا کامیاب دیکھیے کب تک رہے
حب وطن مست خواب دیکھیے کب تک رہے

غم آرزو کا حسرت سبب اور کیا بتاؤں
مری حمتوں کی پستی مرے شوق کی بلندی

فانی کی شاعری ایک مخصوص مزاج و مذاق کی شاعری ہے۔ ان کی غزل ان کے مزاج کی طرح منفرد ہے۔ یہ غزل
انسان کی مجبوری، بے چارگی، داخلی کرب اور خواہش مرگ کی تکرار کی نمائندہ ہے۔ فانی کے ہاں رنج و الم کا گہرا اور فلسفیانہ
ادراک ملتا ہے۔ زندگی اور اس کے لاینحل سوالات اور مسائل کا واحد حل موت ہے۔ اسی لیے ان کے ہاں زندگی بیچ اور کم تر
دکھائی دیتی ہے۔

اک معمہ ہے سمجھنے کا نہ سبھانے کا
زندگی کا ہے کوئے خواب ہے دیوانے کا

زندگی جبر ہے اور جبر کے آثار نہیں
ہائے اس قید کو زنجیر بھی درکار نہیں

ہر نفس عمر گزشتہ کی ہے میت فانی
زندگی نام ہے مرمَر کے جئے جانے کا

بس ایک آہ جہاں سوز کے اثر تک ہیں
یہ خار برق، قفس، دام آسمان، صیاد

تعینات کی حد سے گزر رہی ہے نگاہ
بس اب خدا ہی خدا ہے نگاہ والو

فصل گل آئی یا اجل آئی کیوں درزنداں کھلتا ہے
یا کوئی وحشی اور آپہنچا یا کوئی قیدی چھوٹ گیا

غم بھی گزشتنی ہے خوشی بھی گزشتنی
کر غم کو اختیار کہ گزرے تو غم نہ ہو

اصغر کی غزل فانی کے برعکس نشاطیہ لہجے کی عکاس ہے۔ ان کے مزاج کا رجائی رنگ ان کی شاعری میں
کار فرما دکھائی دیتا ہے۔ حکیمانہ ژرف نگاہی اور تصوف کی ایک غیر محسوس لہر ان کے کلام میں موج زن ہے۔ اصغر کے
ہاں جبر کے بجائے ایک امید، ایک عزم ایک تحریک کی کیفیت بہر حال نمایاں ہے جو انہی سے مخصوص ہے۔

چلا جاتا ہوں ہنستا کھیلتا موج حوادث سے
اگر آسانیاں ہوں زندگی دشوار ہو جائے

یہاں کوتاہی ذوق عمل ہے خود گرفتاری
جہاں بازو سمیٹتے ہیں وہیں صیاد ہوتا ہے

میں کامیاب دید بھی محروم دید بھی
جلوؤں کے اژدہام نے حیراں بنا دیا

مٹی جاتی تھی بلبل جلوہ گل ہائے رنگین پر
چھپا کر کسی نے ان پردوں میں برق آشیاں رکھ دی

بنا لیتا ہے موج خون دل سے اک چمن اپنا
وہ پابند قفس جو فطرتاً آزاد ہوتا ہے

اے کاش میں حقیقت ہستی نہ جانتا
اب لطف خواب بھی نہیں، احساس خواب میں
جگر کی غزل ان کے اپنے مخصوص تجربات کی مظہر ہے۔ معاملات حسن و عشق کی شرح جس سرمستی، رعنائی اور
کیف و وارفتگی کے ساتھ جگر کی غزل میں دکھائی دیتی ہے وہ بڑی حد تک ان کے اپنے احساس و تجربات کی دین ہے۔ عشقیہ و خمریہ
مضامین کے پہلو بہ پہلو سیاسی اور سماجی حقائق کا بیان بھی ان کی غزل میں ملتا ہے۔ ان کے کلام میں محبت سے سرشاری کی
کیفیت بہت نمایاں ہے۔

اک لفظ محبت کا ادنیٰ سا فسانہ ہے
سمٹے تو دل عاشق پھیلے تو زمانہ ہے
لالہ و گل سے تجھ کو کیا نسبت
نا مکمل سے استعارے ہیں

وہ ادائے دلبری ہو کہ نوائے عاشقانہ
جو دلوں کو فتح کر لے وہی فاتح زمانہ

یہ عشق نہیں آساں بس اتنا سمجھ لیجیے
اک آگ کا دریا ہے اور ڈوب کے جانا ہے

جہل خرد نے دن یہ دکھائے
گھٹ گئے انساں بڑھ گئے سائے

مدت ہوئی اک حادثہ عشق کو لیکن
اب تک ہے ترے دل کے دھڑکنے کی صدا یاد

کوئی کہہ دے گلشن گلشن
لاکھ بلائیں اک نشین

حسن کے ہر جمال میں پنہاں
میری رعنائی خیال بھی ہے

جدید اردو غزل کی تاریخ سب سے منفرد اور امتیازی شناخت یگانہ کی ہے۔ حسرت، فانی، اصغر اور جگر وغیرہم کی شاعری اپنی جگہ مقدم لیکن غزل کے مزاج کو جلوب و لہجہ اور تیور یگانہ نے دیا، وہ اردو غزل کے لیے نئی چیز تھی۔ یگانہ کی شاعری پرانے دم توڑتے اور نئے ترتیب پاتے منظر نامے میں اس حد فاصل کا پتہ دیتی ہے جہاں وہ روایتی اور پیش پا افتادہ موضوعات سے بلند ہو کر زندگی کے گہرے مسائل کی ترجمان نظر آتی ہے اور مسائل کی آنکھوں میں آنکھیں ڈال کر بات کرنے کا حوصلہ بخشتی ہے۔ ان کی غزل میں تشکیک کا پہلو کہیں کہیں لا اور بیت تک جا پہنچتا ہے۔ اپنے ذاتی نقطہ نظر اور منفرد اسلوب کی بنا پر یگانہ کی غزل ایک بڑی تبدیلی کا پتہ دیتی ہے۔

خودی کا نشہ چڑھا آپ میں رہا نہ گیا
خدا بنے تھے یگانہ مگر بنا نہ گیا
گناہ زندہ دلی کہیے یا دل آزاری
کسی پہ ہنس لیے اتنا کہ پھر ہنسا نہ گیا

جیسے دوزخ کی ہوا کھا کے ابھی آیا ہے
کس قدر واعظ مکار ڈراتا ہے مجھے

مصیبت کا پہاڑ آخر کسی دن کٹ ہی جائے گا
مجھے تیشے سے سر مار کر مر جانا نہیں آتا

عمر بیداری موہوم کے دھوکے میں کٹی
اب جو چونکتے ہیں تو آپ اپنا گلہ کرتے ہیں

امید و بیم نے مارا مجھے دورا ہے پر
کہاں کے دیر و حرم، گھر کا راستہ نہ ملا

فکر امروز نہ اندیشہ فردا کی خلش
زندگی اس کی جسے موت کا دن یاد نہیں

سب تیرے سوا کافر آخر اس کا مطلب کیا
سر پھرا دے جو انساں کا ایسا خبط مذہب کیا

سجدہ صبح وشام کیا کرتا
غائبانہ سلام کیا کرتا

فراق کا شمار بیسویں صدی کے ان شعرا میں ہوتا ہے جنہیں اردو غزل کی شناخت کہا جاسکتا ہے۔ وہ بلاشبہ ایک
روحان ساز شاعر ہیں۔ عشق و محبت ان کا بنیادی موضوع ہے لیکن معاملات عشق کے بیان میں اشاریت، کیفیت، واقعیت
اور معنویت ان کے کلام کو دیگر معاصرین سے ممتاز کرتی ہے۔ حسن و عشق کا شاعر ہونے کے باوجود انہوں نے ان
موضوعات کو نئے زاویوں سے دیکھا اور ایسے ایسے باریک پہلوؤں کی طرف اشارہ کیا جو دیگر شعرا کی نظروں سے اوجھل
رہے۔ فراق کی غزل کی فضا اردو کی روایتی غزل سے بہت مختلف ہے اور اس فضا کو خلق کرنے میں فراق نے بڑی ریاضت
کی ہے۔ یہ فضا کیف آگیاں، پرسکون، سہل اور خواب آوری ہے۔ فراق کی شاعری کی مخصوص فضا، جمالیاتی طرز احساس اور
لب و لہجے کی نرمی و آہستہ روی ماقبل کی غزل میں کم یاب دکھائی دیتی ہے۔

دل دکھے روئے ہیں شاید اسی جگہ اے کوئے دوست
خاک کا اتنا چمک جانا ذرا دشوار تھا

تو ایک تھا مرے اشعار میں ہزار ہوا
اس اک چراغ سے کتنے چراغ جل اٹھے

ذرا وصال کے بعد آئینہ تو دیکھ اے دوست
ترے جمال کی دوشیزگی نکھر آئی

ہم سے کیا ہو سکا محبت میں
خیر تم نے تو بے وفائی کی

غرض کہ کاٹ دیے زندگی کے دن اے دوست
وہ تیری یاد میں ہوں یا تجھے بھلانے میں

ترے جمال کی تنہائیوں کا دھیان نہ تھا
میں سوچتا تھا مرا غم گسار کوئی نہیں

کچھ قفس کی تیلیوں سے چھن رہا ہے نور سا
کچھ فضا کچھ حسرت پرواز کی باتیں کرو

شام بھی تھی دھواں دھواں حسن بھی تھا اداس اداس
دل کو کئی کہانیاں یاد سی آ کے رہ گئیں

اسی عہد میں میر و غالب کی تقلید و پیروی کا رجحان بھی غزل میں نمایاں ہوا۔ لکھنوی شعرا، عزیز، ثاقب، رسوا، صفی اور آرزو وغیرہم نے غزل کے روایتی اسلوب سے گریز کا راستہ اختیار کیا اور میر و غالب کی پیروی کی کوشش اس لیے بھی کی کہ ان اساتذہ کے اسالیب کی تجدید و آمیزش سے لفظ و معانی کی سطح پر شاعری کی معنوی توسیع کے ساتھ لکھنؤ کے رنگ محض کے تنقیح بھی ہو سکے۔ شاد اور وحشت کے ہاں بھی یہی تقلیدی رویہ کارفرما ہے۔

قریب اسی زمانے میں رومانوی تحریک سے وابستہ شعرا نے بھی غزلیں کہیں، جوش، حفیظ، اختر شیرانی اور احسان دانش تھے تو بنیادی طور پر نظم گو شاعر لیکن ان کے ہاں غزل کا بھی ایک ذائقہ ملتا ہے۔ جوش اسی صنف سخن سے جلد ہی تائب ہو گئے لیکن دیگر شعرا کے ہاں غزلیات کا ایک قابل لحاظ سرمایہ ہے۔ ترقی پسند شعرا نے اپنے مخصوص مقاصد و نظریات کے پرچار کے لیے بیشتر نظم ہی کا سہارا لیا غزل کو وسیلہ اظہار بنانے والوں میں مجاز، ساحر، جذبی، فیض، مجروح، ظہیر کاشمیری، قتیل شفائی، جان نثار اختر اور قاسمی وغیرہ شامل ہیں۔ غزل سے طبعی مناسبت اور غزل کی روایتی شاعری کے رموز پر جو گہری نظر اور دست رس فیض کو حاصل تھی وہ توجہ کے قابل ہے۔ اردو غزل کے روایتی علائم اور استعاروں کو فیض نے نئے مفاہیم عطا کیے۔ جو رموز و ایمائیت، طنز اور معنویت کے لحاظ سے فیض ہی کا خاصہ ہیں۔ ترقی پسند شعرا میں سے اردو غزل کو نئے معانی و مفہوم صرف فیض نے ہی آشنا کیا اور اسی بنا پر فیض اردو غزل کا ایک روشن استعارہ ہے۔

وہ جب بھی کرتے ہیں اس نطق کی بخیہ گری
فضا میں اور بھی نغمے بکھر جاتے ہیں

چمن میں غارت گل چیں سے جانے کیا گزرے
تفس سے آج صبا بے قرار گزری ہے

دست صیاد بھی عاجز ہے کف گل چیں سے
بوئے گل ٹھہری ہے نہ بلبل کی زباں ٹھہری ہے

گھر رہیے تو ویرانی دل کھانے کو آوے
رہ چلیے تو ہر گام پہ غوغائے سگاں ہے

ناصر کاظمی کی شاعری نے قیام پاکستان کے بعد بہت توجہ حاصل کی۔ ناصر کے ہاں میر کے لہجے کی بازگشت صاف سنائی دیتی ہے۔ ناصر کی شاعری میں موجود تقسیم ہند و مابعد کے مسائل، ہجرت، آباد کاری، لئے پھٹے قافلوں کی حالت زار اور سنسان گلیاں غزل کو نئے موضوعات سے متعارف کروانے کا باعث ہیں۔ ناصر نے اپنے عہد کے اسلوب اور المیہ کو اپنی تنہائی اور اداسی کے ساتھ آمیز کر کے اپنی غزل میں ایسا مجسم کیا کہ اردو غزل جو اب تک بہ طور صنف پس منظر میں تھی، پیش منظر میں آگئی اور شعرا سے بار توجہ پانے لگی۔ ناصر نے اپنے دھیمے اور اداس لہجے میں غزل میں ایسا تاثر بھر دیا جو احساس کی سطح پر کلام کرتا ہے۔

چمک چمک کے رہ گئی نجوم و گل کی منزلیں
میں درد کی کہانیاں سنا سنا کے رہ گیا

طناب خیمہ گل تھام ناصر
کوئی آندھی افق سے آرہی ہے

جوش جنوں میں درد کی طغیانوں کے ساتھ
اشکوں میں ڈھل گئی ہے تیری صورت کبھی کبھی

رفتگاں کا نشان نہیں ملتا
اُگ رہی ہے زمیں پر گھاس

بجھی آتش گل اندھیرا ہوا
وہ اجلے سنہرے ورق اب کہاں

گلی گلی آباد تھی جن سے کہاں گئے وہ لوگ
دلی اب کے ایسی اجڑی گھر گھر پھیلا سوگ

دھیان کے آتش دان میں ناصر
بجھے دنوں کا ڈھیر پڑا ہے

جنگل میں ہوئی ہے شام ہم کو
بستی سے چلے تھے منہ اندھیرے

قیام پاکستان کے بعد غزل پس منظر سے پیش منظر میں آجاتی ہے اور اردو غزل کا ایک نیا عہد شروع ہوتا ہے۔
غزل کی یہ طور صنف اس مقبولیت میں ناصر کاظمی کی صلاحیتوں کا بڑا دخل رہا۔ قیام پاکستان کے بعد احمد مشتاق، ابن انشاء،
شہرت بخاری، شہزاد احمد، احمد فراز، منیر نیازی، مجید امجد، شکیب جلالی، ظفر اقبال، سلیم احمد، ساقی فاروقی، افتخار عارف،
ثروت حسین، عبید اللہ علیم، انجم رومانی، جمال احسانی، سلیم کوثر، جون ایلیا، خورشید رضوی، عباس تابش جبکہ شاعرات میں ادا جعفری،
زہرہ نگار، کشورناہید، پروین شاکر اور فہمیدہ ریاض نے اپنے مخصوص طرز احساس اور مذاق سخن کے باوصف اردو غزل کو
فکری و فنی سطح پر وہ شناخت بخشی جو ماقبل کے منظر نامے میں دکھائی نہیں دیتی۔

اہم نکات

- 1 مثنوی، قصیدہ اور مرثیہ کی طرح اُردو غزل کی ابتدائی نشوونما دکن میں ہوئی۔
- 2 غزل کی اس روایت میں ابتدا مقامی عناصر کا رنگ نمایاں نظر آتا ہے۔
- 3 مقامی روایت میں اظہار عشق عورت کی زبان سے ہوتا ہے۔
- 4 دکنی غزل کا نقطہ عروج ولی کی غزل ہے۔
- 5 ولی کے ہاں دیگر دکنی شعرا کی نسبت فارسی روایت سے زیادہ اکتساب کی صورت دکھائی دیتی ہے۔
- 6 ایہام گوئی کو باقاعدہ ایک تحریک کی صورت محمد شاہی عہد کے سیاسی، سماجی، تہذیبی و معاشرتی حالات نے عطا کی۔
- 7 ایہام گوئی کا یہ چلن دلی پر نادر شاہی حملے تک جاری رہا۔
- 8 شاہ حاتم ”دیوانِ حاتم“ مسٹر دکر کے اپنا کلام نئے سرے سے ”دیوانِ زادہ“ کے نام سے ترتیب دیا۔
- 9 دلی شہر کی تہذیب و ثقافت کی بربادی، افراتفری، انتشار اور انسان کی بے توقیری کے جیتے جاگتے مرقعوں سے میر و سودا کے عہد کی غزل مملو دکھائی دیتی ہے۔
- 10 رفتہ رفتہ دہلی اجڑنے لگی اور دیگر لوگوں کی طرح شعرا نے دہلی بھی تلاشِ معاش کی خاطر ہجرت کر کے لکھنؤ آ گئے۔
- 11 لکھنوی شاعری کی فضا میں ہجر و فراق اور عشاق کے تارے گننے کی واردات کا تذکرہ نہیں ملتا۔
- 12 لکھنؤ کے متوازی اکبر آباد میں نظیر بھی اُردو شاعری کا ایک روشن نام ہے۔
- 13 سماجی اور معاشرتی سطح پر زندگی کی رونق بحال ہوئی تو دہلی ایک بار پھر اُردو غزل کا مرکز بن گیا۔
- 14 عہدِ غالب کے بعد اُردو غزل پھر زبان و بیان کی رعنائی کی طرف مائل ہوئی۔ داغ و امیر اور ان کے شاگرد ان اس میں پیش پیش رہے۔
- 15 ۱۸۵۷ء کے بعد کا ہندوستان سیاسی، سماجی، معاشرتی اور تہذیبی سطح پر ماقبل کے ہندوستان سے یک سر مختلف دکھائی دیتا ہے۔
- 16 بہ طور صنفِ نظم کا پھیلاؤ اور بیسویں صدی کے اوائل میں غزل مخالف رویوں اور آوازوں کے پیدا ہونے کے باوجود غزل کی مقبولیت ختم نہ ہو سکی۔
- 17 اسی عہد میں میر و غالب کی تقلید و پیروی کا رجحان بھی غزل میں نمایاں ہوا۔
- 18 ترقی پسند شعرا نے اپنے مخصوص مقاصد و نظریات کے پرچار کے لیے بیشتر نظم ہی کا سہارا لیا۔
- 19 ناصر کاظمی کی شاعری نے قیام پاکستان کے بعد بہت توجہ حاصل کی۔
- 20 قیام پاکستان کے بعد غزل پس منظر سے پیش منظر میں آ جاتی ہے اور اُردو غزل کا ایک نیا عہد شروع ہوتا ہے۔

خود آزمائی

- 1- ولی کے ہاں دیگر کئی شعرا کی نست فارسی روایت سے اکتساب کی صورت نمایاں کیوں ہے؟ وضاحت کیجیے۔
- 2- ایہام گوئی کا چلن محمد شاہی عہد میں پھلتا پھولتا دکھائی دیتا ہے۔ آپ کے خیال میں اس کی کیا وجوہات ہیں؟ جواب دیجیے۔
- 3- میر و سودا کے دور کی اردو غزل انسان کی بے توقیری و بے بضاعتی کے جیتے جاگتے مرتعوں سے مملو ہے؟ بحث کیجیے۔
- 4- دبستان لکھنؤ کی غزل میں باطن سے زیادہ خارجی عناصر سے دلچسپی کا رجحان نمایاں ہے۔ اظہار خیال کیجیے۔
- 5- عہد غالب کی غزل کے حوالے سے تفصیلی نوٹ لکھیے اور مثالیں بھی پیش کیجیے۔
- 6- حالی و اکبر کی شاعری مقصدیت اور ملی شعور کی آئینہ دار ہے۔ بحث کیجیے۔
- 7- اقبال کی غزل کی نمایاں صفات پر روشنی ڈالیے۔
- 8- غزل مخالف ماحول میں جن شعرا نے احیائے غزل کے لیے خدمات انجام دیں۔ ان پر مفصل نوٹ لکھیے۔

مجوزہ کتب برائے مطالعہ

- 1- ڈاکٹر یوسف حسین خاں، اردو غزل، مکتبہ جامعہ لمیٹڈ، نئی دہلی، 1952ء
- 2- ڈاکٹر عبادت بریلوی، غزل اور مطالعہ غزل، انجمن ترقی اردو، کراچی، 1954ء
- 3- نیاز فتح پوری (مرتب) بیسویں صدی میں اردو غزل، اردو اکیڈمی، کراچی، 1987ء
- 4- فراق گورکھپوری، اردو غزل گوئی، نصرت بک ڈپو، لکھنؤ، 1998ء
- 5- ڈاکٹر سید عبداللہ، ولی سے اقبال تک، ساقی بک ڈپو، دہلی، 1985ء
- 6- رشید احمد صدیقی، جدید غزل، سرسید بک ڈپو، علی گڑھ، 1967ء
- 7- ڈاکٹر کامل قریشی (مرتب)، اردو غزل، اردو اکادمی، دہلی، 1987ء
- 8- ڈاکٹر جمیل جالبی، تاریخ ادب اردو (جلد دوم)، مجلس ترقی ادب، لاہور، 1990ء

پونٹ نمبر 2

غزلیاتِ ولی دکنی

تحریر: ڈاکٹر محمود الرحمن
نظر ثانی: پروفیسر ڈاکٹر محمد کامران

فہرست

- یونٹ کا تعارف
- یونٹ کے مقاصد
- 1- ولی دکنی
 - 1.1- سوانح
 - 1.2- محاسن کلام
 - 1.3- جمال دوستی
 - 1.4- مقام ولی
- 2- اہم نکات
- 3- تشریحات
 - 3.1- غزل نمبر 1
 - 3.2- غزل نمبر 2
 - 3.3- غزل نمبر 3
 - 3.4- غزل نمبر 4
 - 3.5- غزل نمبر 5
- 4- خود آزمائی
- 5- مجوزہ کتب برائے مطالعہ

یونٹ کا تعارف

غزل اردو شاعری کی مقبول صنف سخن ہے۔ اسے ہر دور میں قبول عام حاصل رہا ہے۔ حسن و عشق کے بنیادی موضوع کے باوصف اس میں مذہب، فلسفہ، تصوف، اخلاقیات، حیات و ممات اور دیگر موضوعات کا اظہار ہوتا رہا ہے۔ غزل کی ابتدا دکن میں ہوئی اور ولی دکنی اردو غزل کا پہلا بڑا شاعر ہے۔ انھیں اردو شاعری کا باوا آدم بھی کہا گیا ہے مگر تاریخی طور پر یہ درست نہیں کیونکہ ولی سے پہلے بھی غزل کی روایت ملتی ہے۔ بہر حال اس کے باوجود کی اہمیت برقرار ہے کہ انھوں نے دکنی اردو کی جگہ وہ اردو رائج کی جو تھوڑے سے تغیر و تبدل کے ساتھ آج بھی مروج ہے اس یونٹ میں آپ ولی دکنی کی غزل گوئی اور ان کی پانچ غزلوں کا مطالعہ کریں گے۔

یونٹ کے مقاصد

امید ہے کہ اس یونٹ کا مطالعہ کرنے کے بعد آپ اس قابل ہو سکیں گے کہ:

- 1- اردو غزل میں ان کے اجتہادات کو بیان کر سکیں۔
- 2- ایک غزل گو کی حیثیت سے ولی دکنی عظمت پر اظہار کر سکیں۔
- 3- ولی کے کلام کے مقبول ہونے کی وجوہات بیان کر سکیں۔
- 4- ولی کی چند غزلوں کو سمجھ کر ان کی تشریح کر سکیں۔

1- ولی دکنی

(1720/25ء-1668ء)

اردو کے اس عظیم المرتبت شاعر کے نام اور سن ولادت کے بارے میں بڑا اختلاف ہے۔ محمد ولی، ولی محمد، ولی اللہ اور نمٹس ولی وغیرہ مختلف نام ادبی تذکروں میں ملتے ہیں۔ وطن کے متعلق بھی عرصے تک اختلاف رہا۔ کوئی گجرات بتاتا تھا تو کوئی احمد آباد اور کوئی انھیں دکنی یا اورنگ آبادی کہتا تھا۔ ڈاکٹر جمیل جالبی کی تحقیق کے مطابق ان کا نام ولی محمد ہے۔ وطن کے سلسلے میں وہ لکھتے ہیں کہ ولی کے باپ دادا گجرات سے دکن ہجرت کر گئے تھے۔ اس ہجرت اور دکن میں رہنے کے باوجود سے گجرات سے ان کا تعلق باقی تھا لیکن جیسے غالب اکبر آباد سے اور ڈپٹی نذیر احمد بجنور سے دہلی آ کر دہلوی ہو گئے تھے اسی طرح ولی بھی گجرات سے تعلق رکھنے کے باوجود دکن میں آ کر دکنی ہو گئے تھے۔

رام بابو سکینہ کے مطابق ولی 1668ء میں پیدا ہوئے اور 1744ء میں وفات پائی۔ جب کہ ڈاکٹر جمیل جالبی کے مطابق ان کی وفات 1720-25ء کے درمیان ہوئی۔ ان کے والد کا نام شریف محمد تھا۔ یہ شیوخ قادریہ سے تعلق رکھتے تھے۔ کامل بیس سال تک تحصیل علوم کرتے رہے۔ 1700ء میں سید ابوالمعالی کے ہمراہ دلی کا سفر اختیار کیا جہاں سعد اللہ گلشن سے ملاقات کی۔ بعض تذکرہ نگاروں کے قول کے مطابق ان کے مرید بھی ہوئے۔ قاضی اختر جونا گڑھی کا خیال ہے کہ ”گلشن گجراتی تھے اور ولی سے ان کے تعلقات احمد آباد اور برہان پور کے زمانہ قیام میں پیدا ہوئے ہوں گے۔“ بہر حال، ولی کی شاہ گلشن سے یہ ارادت مذہبی ہو یا نہ ہو لیکن ادبی ضرور ہے۔ کیونکہ شاہ گلشن ہی نے ان کی موزونی طبع اور شاعری سے غیر معمولی دلچسپی دیکھ کر ان کو مشورہ دیا تھا کہ فارسی شعرا کے کلام سے استفادہ کریں۔ نیز انھوں نے ہی دکنی کی جگہ دلی کی زبان اختیار کرنے کا مشورہ دیا تھا۔ 1720-25ء کے درمیان وفات پائی۔ کلیات اور ایک رسالہ ”نور المعرفت“ یادگار چھوڑا۔

ولی کو اردو کے تذکرہ نگاروں نے اردو شاعری کا باوا آدم کہا ہے۔ تاریخی طور پر یہ بات صحیح نہیں ہے۔ اردو شاعری کی ابتدا بہت پہلے امیر خسرو کر چکے تھے۔ پھر دکن میں قلی قطب شاہ سب سے پہلے اردو کی کلیات مرتب کر چکے تھے لیکن اس تحقیق کے باوجود اردو شاعری کی تاریخ میں ولی کے مرتبے میں کوئی فرق نہیں پڑتا۔

جس زمانے میں دکن میں اردو شاعری ترقی کر چکی تھی، شمالی ہند میں اس وقت بھی فارسی شاعری کا دور دورہ تھا۔ ولی کے اثر سے شمالی ہند میں اردو غزل کی بساط پہلی بار بچھی۔ صف اول کے شعرا نے اردو غزل میں طبع آزمائی کی۔ سودا جیسے عظیم شاعر کے استاد شاہ حاتم ولی کو اپنا استاد تسلیم کرتے تھے۔ حتیٰ کہ میر تقی میر جیسے نکتہ چیں اور نازک مزاج شاعر بھی یہ کہے بغیر نہ رہ سکا:

واقف نہیں ہم یوں ہی کچھ ریختہ گوئی کے

معشوق جو تھا اپنا باشندہ دکن کا تھا

ولی بلند پایہ شاعر تھے۔ ان کا ایک بہت بڑا کمال یہ ہے کہ اردو زبان کی اصلاح کے ساتھ ساتھ نہایت مستحکم بنیادوں پر

اردو غزل کی عمارت بلند کی۔ انھوں نے اساتذہ فارسی کے کلام کو اپنے سامنے رکھا اور ان مضامین کو اردو میں پیش کیا۔ لیکن ولی کی تقلید اندھی نہ تھی بلکہ خلافت تھی۔ ولی کی مقبولیت کا سب سے بڑا راز ان کی زبان میں مضمر ہے۔ ان کی زبان کو عموماً ”دکنی“ کہا جاتا ہے لیکن جب ہم دکن کے شعرا ’وجہی‘، ’غواصی‘، ’نصرتی‘، ’فراقی‘، ’ہاشمی‘ وغیرہ سے ان کا مقابلہ کرتے ہیں تو ہمیں ایک نمایاں فرق محسوس ہوتا ہے۔ ولی دکنی ہونے کے باوجود ان سب سے بالکل علیحدہ نظر آتے ہیں۔ ان کے یہاں دکنی اثرات ہوتے ہوئے بھی ”وہ کچھ“ ہے جو متذکرہ دکنی شعرا میں سے کسی کے یہاں نہیں ہے، ہم بلا خوف تردد یہ کہہ سکتے ہیں کہ ولی کی زبان نہ دکنی ہے اور نہ ہی یہ اردوئے معلیٰ ہے بلکہ ان دونوں کا حسین امتزاج ہے جس میں کہیں کہیں فارسی کی ملمع کاری نے اور بھی حسن پیدا کر دیا ہے۔ صغیر بلگرامی نے ولی کے اشعار کی تین قسمیں بیان کی ہیں:

(1) وہ اشعار جو خالص دکنی زبان میں ہیں اور ان میں کسی قسم کی تبدیلی نہیں ہو سکتی مثلاً

ترے بن مج کوں اے ساجن یو گھر اور بار کرنا کیا

اگر تو نہ اچھے مج کن تو یہ سنسار کرنا کیا

(2) وہ اشعار جن کے بعض الفاظ بدل دیئے جائیں تو اس وقت ان کی زبان بن سکتی ہے۔ مثلاً یہ شعر:

نہ ہوئے چرخ گردش سوں اس کے حال میں گردش

بجا ہے قطب کے مانند استقلال عاشق کا

(3) وہ اشعار جو بالکل اس وقت کی زبان میں ہیں:

جاری ہوئے مرے آنسو یوں سبزہ خط دیکھ

اے خضر قدم سیر کر اس آب رواں کا

ولی کے یہاں فارسی اور عربی زبانوں کا بھی کافی اثر ہے۔ ان کی بیشتر تشبیہات، استعارات اور تراکیب فارسی اور عربی ہیں۔ انھوں نے زلف کے لیے دود چراغ گل، لیل زمستان، دیجور کا تماشا جیسی تراکیب استعمال کی ہیں۔ ان کے کلام میں رعایت لفظی اور صنائع بدائع کی بھی کثرت ہے۔ ولی کی زبان میں سادگی، صفائی اور سلاست بدرجہ اتم موجود ہے۔ بعض اشعار پر تو بالکل آج کی زبان کا دھوکہ ہوتا ہے۔ طرز ادا میں دل کشی، موسیقیت اور روانی ہے۔ الفاظ کی نشست میں نزاکت اور بندش میں چستی ہے۔ غرض ان کے یہاں موضوعات میں بوقلمونی اور رنگارنگی پائی جاتی ہے۔ جدت تخیل، نزاکت خیال اور بلند پروازی کی کمی نہیں۔ ڈاکٹر سید عبداللہ نے ولی کو ایسا جمال دوست شاعر قرار دیا ہے جس کا عشق دل سے زیادہ آنکھ سے متعلق ہے اور اس حوالے سے انھیں طرز عراقی کا مقلد کہا ہے جس میں معاملات عشق کے بیان کی نسبت احساسات حسن کا بیان زیادہ ہوتا ہے ان کے خیال میں ولی مضامین کے بجائے پیرائے بیان کی بنا پر بڑا شاعر ہے اور اس پیرائے بیان میں بھی ان کے طریق تشبیہ کی زیادہ اہمیت حاصل ہے۔

تصوف اردو غزل کا ایک اہم موضوع ہے۔ ولی نے تصوف اور اخلاقی نظریوں کو خشک بحثوں کے دائرے سے نکال کر سچی

شاعری بنادیا۔ ان کے یہاں وحدت الوجود عشق و محبت، قربت الہی اور بے ثباتی عالم کے مضامین بھی ملتے ہیں۔
اگرچہ ان کے کلام میں کہیں کہیں دکنی الفاظ کھٹکتے ہیں، لیکن بالعموم ایسی غزلیں بھی مل جاتی ہیں جن میں نہایت ہی
صاف و سادہ زبان، دلنشین تراکیب، عمدہ تشبیہات اور استعارے استعمال کیے گئے ہیں۔ ان کی غزلوں میں تازگی اور ندرت
ایسی ہے کہ آج تین سو سال کا عرصہ گزر جانے کے باوجود اس میں کوئی فرق نہیں آیا۔

ولی نے اردو زبان و غزل کی تعمیر و ترقی میں جو حصہ لیا ہے وہ ادبی لحاظ سے نہایت اہمیت کا حامل ہے۔ ان کے
مرتبے کا اندازہ ڈاکٹر نور الحسن ہاشمی کے مندرجہ ذیل جملے سے بخوبی ہو سکتا ہے۔
”شمالی ہند میں تو ولی مشعل ہدایت ہی بن کر آئے“

(مرتب: کلیات ولی، مقدمہ، اتر پردیش اکادمی، لکھنؤ، ۱۹۸۹ء، ص ۵۶)

ڈاکٹر عبادت بریلوی کا یہ کہنا بالکل درست ہے کہ:
”ولی کا یہ بہت بڑا کارنامہ ہے کہ انھوں نے غزل کی صنف کے صحیح معیار قائم کیے۔
اس کی زبان کو فارسی کی روایت سے آشنا کیا۔ غزل کی صنف ولی کے ہاتھوں تقلید سے
آزاد ہوئی اور اسی میں اصلیت اور واقعیت کا رنگ و آہنگ پیدا ہوا۔“

(ولی اور نگ آبادی، ادارہ ادب و تنقید، لاہور، ۱۹۸۱ء، ص ۲۱۰/۲۱۱)

غرض، ولی کی کوششوں کی بدولت غزل کی روایت کو سمجھنے اور انھیں برتنے کی ایک فضا قائم ہو گئی۔ ایک ارضی اور
انسانی فضا کا احساس اجاگر ہوا۔ حسن اور لوازمات، حسن اور متعلقات عشق کی حقیقت و اقیقت سے بھرپور تصویریں ولی کے
اشعار میں نمایاں ہو گئیں:

ولی شعر میرا سراپا ہے درد

خط و خال کی بات ہے خال خال

2- اہم نکات

- 1- دلی گجرات سے تعلق رکھتے تھے۔
- 2- دلی کے سفر کے دوران مشہور بزرگ شاہ سعد اللہ گلشن نے انھیں دکنی کی بجائے دلی کی زبان استعمال کرنے اور فارسی مضامین کو اردو میں سمونے کا مشورہ دیا۔
- 3- دلی اردو شاعری کے باوا آدم نہیں۔ ان سے پہلے قلی قطب شاہ اپنا کلیات مرتب کر چکے تھے۔
- 4- دلی کے اردو کلام سے شمالی ہند کے شعرا متاثر ہوئے اور انھوں نے بھی اردو میں طبع آزمائی کی۔
- 5- دلی کی زبان صاف اور سادہ ہے۔ ان کے کلام میں دلکشی حسن اور موسیقیت پائی جاتی ہے۔
- 6- دلی نے اردو غزل کو پروان چڑھایا اور اسے نیا رنگ و آہنگ عطا کیا۔

3- تشریحات

3.1 غزل نمبر 1

ووصنم جب سوں بسا دیدہ حیران میں آ
آتش عشق پڑی عقل کے سامان میں آ
یاد آتا ہے مجھے جب دوگل باغ وفا
اشک کرتے ہیں مکاں گوشہ داماں میں آ
نالہ و آہ کی تفصیل نہ پوچھو مجھ سوں
دفتر درد بسا عشق کے دیوان میں آ
شیخ یاں بات تری پیش نہ جاوے ہرگز
عقل کوں چھوڑ کے مت مجلس رندان میں آ
غم سوں تیرے ہے ترحم کا محل حال ولی
ظلم کو چھوڑ سجن شیوہ احسان میں آ

شعر نمبر 1

ووصنم جب سوں بسا دیدہ حیران میں آ
آتش عشق پڑی عقل کے سامان میں آ

و=وہ

سوں=سے

شاعر کہتا ہے کہ میرا محبوب جب سے میری حیران آنکھوں میں آ کر بس گیا ہے، اپنی عقل، اپنی سمجھ، اپنا شعور، سب کچھ عشق کی آگ سے جل کر برباد ہو چکا ہے۔ اب یہ صورت حال ہے کہ ہر آن محبوب کا تصور اور اس کی یاد ہے سوچنے سمجھنے کی صلاحیت مفقود ہو چکی ہے۔ شاعر دراصل اس حقیقت کی وضاحت کر رہا ہے کہ جب محبوب کا حسن و جمال آنکھوں میں سما جاتا ہے اور اس کا دلکش دلربا پیکر ہمہ وقت نگاہوں میں گھومتا رہتا ہے اس وقت عقل خرد زائل ہو جاتی ہے۔ شعور و ادراک کو زنگ لگ جاتا ہے گویا عشق آگ میں عقل و شعور جل کر خاک ہو جاتے ہیں۔

شعر نمبر 2

یاد آتا ہے مجھے جب دوگل باغ وفا
اشک کرتے ہیں مکاں گوشہ داماں میں آ

گل باغ وفا = باغ محبت کا پھول

مکاں کرنا = ٹھہرنا۔ بسیرا کرنا

شاعر کہتا ہے کہ جب محبوب کی یاد آتی ہے تو میرا دل بھرتا ہے، آنکھ پر غم ہو جاتی ہے اور آنسوؤں سے اپنا دامن لبریز ہو جاتا ہے۔ واضح رہے کہ اس شعر میں شاعر نے محبوب کو باغ وفا کے پھول سے تشبیہ دی ہے جو اپنی نوعیت کی انوکھی مثال ہے۔ شاعری میں محبوب کو بے وفا تسلیم کیا جاتا ہے، لیکن ولی دکنی کا انداز دیگر شعرائے اردو سے بالکل مختلف ہے۔ وہ اسے باغ محبت کا ایک پھول قرار دے رہے ہیں۔ ایک ایسا پھول کہ جب اس کی یاد آتی ہے تو آنسو بہہ بہہ کر دامن شاعر میں بسیرا لینے لگتے ہیں، یعنی اشکوں سے دامن بھر جاتا ہے۔ اس شعر میں اشک کا دامن میں مکاں کرنا بھی اچھوتی ترکیب ہے۔

شعر نمبر 3

نالہ و آہ کی تفصیل نہ پوچھو مجھ سوں

دفتر درد بسا عشق کے دیوان میں آ

شاعر کہتا ہے کہ میں جو اس قدر آہ و زاری کر رہا ہوں اس کی تفصیل تمہیں بتانا نہیں سکتا۔ بس اتنا عرض کیے دیتا ہوں کہ میں عشق میں مبتلا ہوں۔ محبوب کے فراق نے میرا حال تباہ کر دیا ہے۔ میرے دل میں درد و الم کی لہریں موجزن ہیں۔ محبوب کی جدائی میں ہمہ وقت آہ و فغاں کرتا ہوں۔ بادی النظر میں شاعر یہ بتانا چاہتا ہے کہ عشق کے نتیجے میں آہ و زاری کا ایک لامتناہی سلسلہ قائم ہو گیا ہے اور درد نے دل میں بسیرا کر لیا ہے۔ ایسا معلوم ہوتا ہے اس آفت جاں سے چھٹکارا ممکن نہیں۔

شعر نمبر 4

شیخ یاں بات تری پیش نہ جاوے ہرگز

عقل کوں چھوڑ کے مت مجلس رندان میں آ

بات پیش نہ جاوے = تقریر یا بحث میں غالب نہ آنا

کوں = کو

مجلس رنداں = مے نوشوں کی بزم۔ شراب خانہ

شاعر اس شعر میں شیخ کو یہ نصیحت کر رہا ہے کہ وہ میخواروں کی محفل میں آ کر اخلاقیات کی بحث نہ چھیڑے اور نہ انہیں تو بہ شکنی پر آمادہ کرے۔ ناصح لاکھ اپنی چرب زبانی اور حسن گفتار پر نازاں ہو، لیکن یہاں بزم رنداں میں وہ اپنی تقریر کا جادو نہیں جگا سکے گا۔ اس کے پند و نصائح زود اثر ثابت نہ ہو سکیں گے۔ رندوں کا اپنا ایک مزاج اور شیوہ ہے انہیں علم و حکمت اور دانش و حکمت کے موتی رونے سے کیا کام۔ وہ اپنی میخواری میں مست ہیں۔ لہذا بہتر یہی ہے کہ شیخ یا ناصح عقلمندوں اور دانشوروں کے سامنے اپنی فضیلت و دانائی کا اظہار کرتا رہے۔

شعر نمبر 5

غم سوں تیرے ہے ترحم کا محل حالی ولی
ظلم کو چھوڑ سجن شیوہ احسان میں آ

غم سوں تیرے = تیرے غم کی وجہ سے
ترحم کا محل = رحم کے قابل۔ قابل التفات
سجن = محبوب

شاعر کہتا ہے کہ اے محبوب! تیرے غم اور فراق میں ولی کی حالت ناگفتہ بہ ہو چکی ہے۔ تیری بے اعتنائی، بے وفائی اور بے رحمی نے اس کا جینا اجیرن کر دیا ہے۔ اب تجھ سے ولی کی یہی التجا ہے کہ خدا کے واسطے اپنے ظلم و ستم کا شیوہ ترک کر دے اور رحم و کرم کا انداز اپنالے۔ ذرا دیکھ تو! تیرے جو رجحان کے نتیجے میں ولی کی زندگی کس قدر سوہان روح ہو گئی ہے۔ اب تو اپنے اس عاشق پر احسان کر اور بے رخی کا شیوہ ترک کر دے۔

3.2 غزل نمبر 2

شعر نمبر 1

مت غصے کے شعلے سوں جلتے کوں جلاتی جا
ٹک مہر کے پانی سوں توں آگ بجھاتی جا

کوں = کو

توں = تو

ٹک = ذرا

مہر = مہربانی، لطف و کرم

اس شعر میں شاعر محبوب سے مخاطب ہو کر کہہ رہا ہے کہ میں ویسے ہی تیری محبت کی آگ میں جل رہا ہوں۔ اس پر مستزاد یہ کہ تو غصے میں ناراض ہو کر مجھے جلائے جا رہی ہے۔ میں اتنی ساری تپش کو کیوں کر برداشت کر سکوں گا۔ لہذا مجھ نا تو اس اور خاکستر ہونے والے عاشق پر رحم کر۔ اپنی عنایات اور لطف و کرم کی بارش برسا اور اس بیکراں تپش کو بجھا دے۔ تجھ سے میری یہ عرض ہے کہ اس وقت مجھے تیرے ظلم و ستم اور بے رخی و بے اعتنائی کی نہیں، مہر و الفت کی ضرورت ہے تاکہ میرے جسم و جاں کی تپش زائل ہو اور تیرے عشق کی بدولت جس بے کلی کی کیفیت ہے، وہ جاتی رہے۔

ولی نے پوری غزل میں محبوب کے لیے تانیث کا صیغہ استعمال کیا ہے۔ اردو غزل گوئی میں ان کی یہ جدت بعد میں آنے والے شاعروں نے تقریباً نظر انداز کر دی۔

شعر نمبر 2

تجھ چال کی قیمت سوں دل نہیں ہے مرا واقف
اے مان بھری چنچل ٹک بھاؤ بتاتی جا

نہیں = نہیں

مان بھری = مغرور متکبر

چنچل = شوخ، الھڑ

بھاؤ = قیمت۔ دام

شاعر محبوب سے مخاطب ہو کر کہہ رہا ہے کہ اے دل کو موہ لینے والی! تیری چال حد درجہ ہوشربا ہے، لیکن مجھے اس چال کی قیمت نہیں معلوم۔ اے شوخ اور مغرور محبوب! تو خود ہی اپنی اس الھڑ چال کی قیمت بتادے۔ بادی النظر میں شاعر محبوب کی دلفریب و دلکش چال کی تعریف میں رطب اللسان ہے۔ واضح رہے کہ محبوب کے سراپا بیان میں کامل ور خسار، چاہ و ذن اور چشم و ابرو کا ذکر عموماً کیا جاتا ہے مگر الھڑ چال کا تذکرہ غالباً ولی دکنی کے یہاں پہلی مرتبہ کیا گیا ہے۔

شعر نمبر 3

اس رات اندھاری میں مت بھول پڑوں تجھ سوں
ٹک پاؤں کے جھانجھر کی جھنکار سناتی جا

اندھاری = اندھیری

جھانجھر = پائل۔ پاؤں کا نور

شاعر کہتا ہے کہ غضب کی اندھیری رات چھائی ہوئی ہے۔ کہیں ایسا نہ ہو پر ہول اندھیرے میں راستے سے بھٹک جاؤں اور تجھ سے جدا ہو جاؤں اور ایسی صورت حال میں تیری جدائی مجھ سے کیوں کر برداشت ہو سکے گی۔ لہذا مناسب یہی ہے کہ تو پائل بجاتی جاتا کہ اس اندھیری رات میں آواز کی سمت خود کو متوجہ رکھوں اور تجھ سے ٹکھڑنے نہ پاؤں۔ یہاں یہ نکتہ پیش نظر ہے کہ اندھیری رات میں محبوب سے ٹکھڑنے کے احتمال میں شاعر اس سے ہاتھ پکڑنے کی درخواست نہیں کر رہا ہے بلکہ پائل کی جھنکار سننے کی فرمائش کر رہا ہے۔ گویا اس طرح ولی نے عشق کے آداب کو ملحوظ رکھا ہے اور یہ پاکیزگی خیال کی انتہا ہے۔ اس شعر میں نہایت اچھوتا خیال پیش کیا گیا ہے۔

شعر نمبر 4

مجھ دل کے کبوتر کوں پکڑا ہے تیری لٹ نے
یہ کام دھرم کا ہے ٹک اس کو چھڑاتی جا

لٹ = زلف۔ بالوں کی لڑی

دھرم = مذہب

شاعر محبوب سے کہتا ہے کہ تیری زلفوں کی لڑی نے میرے دل کے کبوتر کو پکڑ کر قید کر رکھا ہے یعنی میرا دل تیری محبت کے دام میں پھنس کر رہ گیا۔ مذہب کی یہی تعلیم ہے اور اخلاق کا تقاضا بھی یہی ہے کہ کسی قیدی کو قید سے رہائی دلانے کی ترکیب کی جائے۔ لہذا میں تجھ سے درخواست کرتا ہوں کہ میرے دل کے نازک اور معصوم کبوتر کو اپنی زلف کے ناگ سے چھڑا دے۔ اگر تو ایسا کرے گا تو گویا مذہب کا فریضہ انجام دے گا اور خیر و فلاح کا کام کرے گا۔ بادی النظر میں شاعر محبوب کو مائل بہ کرم ہونے کی تلقین کر رہا ہے اور اس مقصد میں کامیابی حاصل کرنے کی غرض سے اس نے مذہب کا واسطہ دیا ہے کہ شاید ظالم اس طرح ظلم و ستم سے باز آ جائے۔

شعر نمبر 5

تجھ گھر کی طرف سندر آتا ہے ولی دائم
مشتاق درس کا ہے، ٹک درس دکھاتی جا

سندر = خوبصورت۔ یہاں۔ محبوب مراد ہے

درس = نظارہ۔ درشن۔ دیدار

شاعر کہتا ہے کہ اے محبوب! تیرے گھر کی طرف چل کر ولی آ رہا ہے۔ وہ تیرے دیدار کا پیاسا ہے تو اسے اپنے حسن و جمال کی جھلک دکھا دے تاکہ عاشق کی حسرت پوری ہو جائے۔ تیرے رخ زیبادیدار ہی اس کی عین آرزو ہے لہذا اس کو دید سے محروم نہ رکھ۔

3.3 غزل نمبر 3

یا دکرنا ہر گھڑی اس یار کا
ہے وظیفہ مجھ دل بیمار کا
آرزوئے چشمہ کوثر نہیں
تشنہ لب ہوں شربت دیدار کا
کیا کہے تعریف دل ہے بے نظیر
حرف حرف اس مخزن اسرار کا
مسند گل، منزل شبنم ہوئی
دیکھ رتبہ دیدہ بیدار کا
اے ولی ہونا سرین پر ثار
مدعا ہے چشم گوہر بار کا

تشریحات

شعر نمبر 1

یاد کرنا ہر گھڑی اس یار کا

ہے وظیفہ مجھ دل بیمار کا

وظیفہ = مقدس اور مبارک کام جو انتہائی دلجمعی کے ساتھ کیا جائے۔

مجھ دل بیمار کا = میرے بیمار دل کا۔ وہ دل جو عارضہ عشق میں مبتلا ہو۔

شاعر کہتا ہے کہ عشق میں مبتلا ہونے سے پہلے ہماری زندگی میں کتنے ہی مشغلے اور ہنگامے تھے لیکن جب سے ہمارا دل محبوب کی محبت کا اسیر ہوا، اس کا ایک ہی کام رہ گیا ہے اور وہ یہ کہ ہر گھڑی ہر نفس محبوب کو یاد کرتا ہے۔ صبح سے شام تک محبوب کی مالا جپتا رہتا ہے۔ اس مقدس کام کے سوا دل بیمار کا اور کوئی وظیفہ نہیں۔ ولی نے اس مطلع میں عاشق کے جذبات اور اس کی کیفیت کو بڑے ہی سلیقے سے خوب صورت پیرائے میں بیان کر دیا ہے۔ یہ بات بھی ملحوظ رہے کہ شاعر نے عاشق کے اس فعل کو وظیفہ یعنی مقدس کام قرار دیا ہے۔ ولی کے خیال میں پاکیزہ محبت میں محبوب کو یاد کرتے رہنا کسی حال میں تقدس آمیز کام سے کم نہیں۔

شعر نمبر 2

آرزوئے چشمہ کوثر نہیں

تشنہ لب ہوں شربت دیدار کا

چشمہ کوثر = بہشت کی ایک نہر۔ جنت کا حوض

تشنہ لب = پیاسا

شاعر کہتا ہے کہ مجھ عاشق کو بہشت کی نہر کی کوئی تمنا، کوئی آرزو نہیں! میں تو صرف اپنے محبوب کا جلوہ دیکھنے کا متمنی ہوں اور یہی میرا عین مقصد حیات ہے۔ چونکہ محبوب کو دیکھنے میں عاشق کے لیے ”مٹھاس“ اور ”سکون“ ہوتا ہے اسی لیے شربت دیدار کہا جاتا ہے۔

واضح رہے کہ اس شعر میں ”چشمہ کوثر“، ”تشنہ لب“ اور ”شربت دیدار“ کے درمیان معنوی اور لفظی مناسبت پائی

جاتی ہے۔

شعر نمبر 3

کیا کہے تعریف دل ہے بے نظیر

حرف حرف اس مخزن اسرار کا

بے نظیر = لاثانی بے مثال

کیا کہے = کیا کرے

مخزن اسرار = رازوں کا خزانہ

شاعر کہتا ہے کہ ہمارا دل اپنے محبوب کی تعریف و توصیف کیوں کر بیان کر سکتا ہے۔ وہ تو خوب صورت اور حسین و جمیل رازوں کا ایک خزانہ ہے۔ اس مخزن اسرار کی ہر بات، ہر چیز اور ہر ادبے مثال ہے۔ عاشق کی زندگی نئی باتوں کی تلاش میں گزر جاتی ہے اور صورت حال یہ ہے کہ محبوب کی ہر بات ”مخزن اسرار“ کی حیثیت رکھتی ہے جس تک نہ رسائی ممکن ہے اور نہ ہی جس کی تعریف عاشق کے بس میں ہے۔ ولی کا یہ شعر عارفانہ مضمون پر مشتمل ہے اور ذات باری تعالیٰ کی جانب اشارہ مقصود ہے۔

شعر نمبر 4

مسند گل ، منزل شبنم ہوئی

دیکھ رتبہ دیدہ بیدار کا

دیدہ بیدار = کھلی ہوئی آنکھ۔ بینا آنکھ

شاعر کہتا ہے کہ شبنم بلند فضاؤں سے نیچے زمین کی جانب آئی تو اس نے پھولوں کی مسند کو اپنا ٹھکانا بنایا۔ صبح شبنم کے قطرے پھولوں کی پنکھڑیوں پر جگمگاتے ملتے ہیں۔ یہ دراصل شبنم کا رتبہ ہے، اس لیے کہ وہ دیدہ بینا کی حیثیت رکھتی ہے۔ ولی دکنی نے اس شعر میں ایک فلسفیانہ مضمون باندھا ہے وہ کہتے ہیں کہ شبنم کھلی ہوئی اور بینا آنکھ رکھتی ہے، اسی لیے اسے پھولوں کی قربت حاصل ہوئی۔ دراصل، شبنم ہمارے لیے ایک مثال ہے جس سے پتہ چلتا ہے کہ دیدہ بینا کا رتبہ ہمیشہ بلند ہوتا ہے۔

شعر نمبر 5

اے ولی ہونا سر یجن پر نثار

مدعا ہے چشم گوہر بار کا

سر یجن = محبوب

مدعا = مقصد۔ مطلب

چشم گوہر بار = موتی برسانے والی آنکھ، یعنی رونے والی آنکھ

شاعر مقطع میں خود سے مخاطب ہو کر کہتا ہے کہ اے ولی! یہ آنکھیں بلا مقصد اور بلا وجہ آنسو کے موتیوں کی بارش نہیں کرتیں۔ ان کا مدعا یہ ہے کہ ان موتیوں کو محبوب پر نچھاور کریں اور پھر ان آنسوؤں کی قدر و قیمت کا اندازہ کون کر سکتا ہے جنہیں محبوب کے قدموں میں جگمگائے۔ بادی النظر میں شاعر عاشق کی آنکھوں سے بہنے والے آنسوؤں کی اہمیت اجاگر کر رہا ہے۔

3.4 غزل نمبر 4

ترالب دیکھ حیواں یاد آوے
ترا مکھ دیکھ کنعاں یاد آوے
ترے دو نین جب دیکھوں نظر بھر
مجھے تب نرگستان یاد آوے
تری زلفاں کی طولانی کون دیکھے
مجھے لیل زمستاں یاد آوے
ترے مکھ کے چمن کے دیکھنے سوں
مجھے فردوس رضواں یاد آوے
تری زلفاں میں یو مکھ جو کہ دیکھے
اسے شمع شبستاں یاد آوے

شعر نمبر 1

ترالب دیکھ حیواں یاد آوے
ترا مکھ دیکھ کنعاں یاد آوے
حیواں = اشارہ ہے ظلمت کے اس چشمے کی طرف جس کا پانی پینے سے مردہ بھی جی اٹھتا ہے۔
کنعاں = حضرت یوسف کی پیدائش کی جگہ۔
مکھ = چہرہ۔ منہ

شاعر کہتا ہے کہ جب میں ترالب شیریں دیکھتا ہوں تو مجھے فوراً آب حیواں یاد آ جاتا ہے جس طرح ظلمات کے چشمے کا پانی یعنی آب بقا پینے سے زندگی مل جاتی ہے اسی طرح تیرے لب کی تاثیر سے مجھے حیات ابدی حاصل ہو جائے گی۔ یہی حال تیرے حسین و جمیل چہرے کا ہے کہ اس پر نظر پڑتے ہی وہ اہم اور تاریخی شہر کنعاں یاد آ جاتا ہے جہاں حضرت یوسف علیہ السلام جیسی خوب صورت ہستی جلوہ گر ہوئی تھی۔ ان تلمیحات کے پس منظر میں شاعر محبوب کے لب و رخسار کی تعریف و توصیف بیان کر رہا ہے۔

شعر نمبر 2

ترے دو نین جب دیکھوں نظر بھر
مجھے تب نرگستان یاد آوے

نین = آنکھ

نرگستان = وہ جگہ جہاں بہت سے نرگس کے پھول ہوں (شعر نرگس کے پھول سے) اسے محبوب کی آنکھ سے تشبیہ دیتے ہیں۔

شاعر کہتا ہے کہ جب میں تری ان خوبصورت اور غزالی آنکھوں کو دیکھتا ہوں تو مجھے وہ مقام یاد آ جاتا ہے جہاں نرگس کے بے شمار پھول اگے ہوئے ہوں اور جن کی دلفریبی آنکھوں کی خیرہ کیے دیتی ہے۔ تیری آنکھیں بھی فی الحقیقت گلہائے نرگس کی مانند دلآویز و دلنشیں ہیں۔ یہاں شاعر نے محبوب کی آنکھ کو نرگس کے پھول سے تشبیہ دی ہے۔

شعر نمبر 3

تری زلفاں کی طولانی کون دیکھے
مجھے لیل زمستان یاد آوے

زلفاں = زلف

طولانی = دراز

لیل زمستان = سردیوں کی رات جو بہت طویل ہوتی ہے۔

شاعر کہتا ہے کہ جب محبوب کی لمبی لمبی زلفوں کو دیکھتا ہوں تو مجھے سردیوں کی طویل رات یاد آ جاتی ہے جو کالے نہیں کٹتی۔ محبوب کے گیسو بھی طویل اور دراز ہیں کہ ہم اسے ماپنا چاہیں تو ماپ نہ سکیں۔ شاعر نے یہاں زلف کی رعایت سے لیل (رات) کا لفظ استعمال کیا ہے کہ دونوں کی نمایاں صفت سیاہی ہے اور چونکہ سردیوں کی رات طویل ہوتی ہے۔ لہذا محبوب کی زلف کو لیل زمستان سے تشبیہ دی گئی ہے جس میں سیاہی بھی ہے اور درازی بھی۔

شعر نمبر 4

ترے مکھ کے چمن کے دیکھنے سوں

مجھے فردوسِ رضواں یاد آوے

شاعر کہتا ہے کہ جب میں تیرے خوبصورت چہرے کے رنگین و دلفریب چمن کو دیکھتا ہوں تو بہشت کا حسین باغ یاد آ جاتا ہے گویا حسن، نکھار اور دلفریبی میں تیری شکل و صورت اور تیرا رخ زیبا باغ فردوس سے کم نہیں۔ ولی نے محبوب کے حسن و جمال کی تعریف نہایت دلنشیں پیرائے میں کی ہے۔ اس شعر میں حسن تغزل پوری طرح نمایاں ہے۔

شعر نمبر 5

تری زلفاں میں یو مکھ جو کہ دیکھے

اسے شمعِ شبتان یاد آوے

یو = یہ

شبستان = خلوت خانہ، حرم سرا

شاعر کہتا ہے کہ تیری کالی کالی زلفوں کے درمیان تیرا روشن چہرہ دکھ کر مجھے وہ شمع یاد آ جاتی ہے جو اندھیری اور پرہول رات میں خواب گاہ کے اندر فروزاں ہو۔ کالی کالی زلف اور روشن و منور چہرے کی رعایت سے شمع شبستان کی ترکیب استعمال کی گئی ہے جو اچھوتی ہے اور ولی کے فکارانہ عظمت کا پتہ دیتی ہے۔

3.5 غزل نمبر 5

آج کی رین مجھ کوں خواب نہ تھا
دونوں آنکھیاں میں غیر آب نہ تھا
خون دل کوں کیا تھا میں نہیں نوش
اور شیشے میں شراب نہ تھا
آہ پر آہ کھینچتا تھا میں
آج کی رات کچھ حساب نہ تھا
کیا سبب تھا خود نہیں آیا
کہ اسے مجھ سے حجاب نہ تھا
گلہ شوخ اے ولی کرنا
ہر کسی کن تجھے صواب نہ تھا

شعر نمبر 1

آج کی رین مجھ کوں خواب نہ تھا
دونوں آنکھیاں میں غیر آب نہ تھا

رین = رات (یہ لفظ آج بھی گیتوں میں استعمال کیا جاتا ہے۔)

کوں = کو (دکنی اردو میں یہ لفظ اسی طرح استعمال ہوتا تھا۔)

آنکھیاں = آنکھیں (پہلے ’اں‘ بڑھا کر فارسی کے قاعدے سے جمع بناتے تھے۔)

شاعر کہتا ہے کہ رات اگرچہ انسانی زندگی میں نیند اور آرام کے لیے آتی ہے، لیکن عاشقوں کی کیفیت کچھ اور ہی ہوتی ہے۔ ان کی شب فرقت، شب غم ہوتی ہے اور شب غم بری بلا ہے۔ ولی کہتے ہیں کہ آج کی رات نیند مجھ سے بہت دور تھی کیونکہ نیند کی جگہ دونوں آنکھوں میں آنسوؤں کا طوفان جمع تھا۔ یہ آنسو اپنی فرقت نصیبی کے آنسو تھے۔

شعر نمبر 2

خون دل کوں کیا تھا میں میں نوش
اور شیشے میں شراب نہ تھا

نیں = نے

منیں = میں

شاعروں نے شراب نوشی کے بڑے دلچسپ جواز پیش کیے ہیں۔ مثلاً غالب کہتے ہیں:

مے سے غرض نشاط ہے کس روسیاء کو

اک گونہ بے خودی مجھے دن رات چاہیے

لیکن ولی دوسرا پہلو پیش کرتے ہوئے کہتے ہیں کہ میرے جام میں شراب نہ تھی بلکہ میں نے تو اپنا خون دل پیا تھا۔ ولی کے دور میں شراب کو مذکر استعمال کرتے تھے۔

شعر نمبر 3

آہ پر آہ کھینچتا تھا میں

آج کی رات کچھ حساب نہ تھا

آہ پر آہ کھینچنا = مسلسل آہ وزاری کرنا

شاعر کہتا ہے کہ آج کی رات میرے درد و غم کی کوئی انتہا نہ تھی۔ محبوب سے دوری کے احساس نے مجھے اتنا غمگین بنا دیا تھا کہ میں ہر لمحہ آہیں بھرتا رہا۔ میری ان آہوں کا کوئی شمار نہیں کہ یہ سلسلہ تو ساری رات جاری رہا تھا۔ اس شعر میں شب بھراں کا تذکرہ موثر انداز میں کیا گیا ہے اور جذباتی لہجہ موجود ہے۔

شعر نمبر 4

کیا سبب تھا خود نہیں آیا

کہ اسے مجھ سے حجاب نہ تھا

سے = سے

شاعر کہتا ہے کہ عاشق کو اپنے محبوب کا شدت سے انتظار تھا اسے یہ یقین کامل بھی تھا کہ وہ ضرور آئے گا کیونکہ یہ دونوں ایک دوسرے کے لیے اجنبی نہ تھے۔ پھر، ان کے درمیان کوئی تکلف اور کسی قسم کا حجاب بھی نہ تھا۔ اس حقیقت کے باوجود محبوب نہیں آیا اور یہ بات عاشق کے لیے حیرت کا سبب بن گئی ہے۔ چنانچہ وہ اپنے آپ سے پوچھتا ہے کہ محبوب کے نہ آنے کا سبب شرم تو نہیں ہو سکتی۔ اسے مجھ سے کوئی حجاب نہیں ہے۔ یقیناً اس کے نہ آنے کا سبب کوئی اور بات ہے۔

شعر نمبر 5

گلہ شوخ اے ولی کرنا
ہر کسی کن تجھے صواب نہ تھا

ہر کسی کن = ہر شخص سے

ولی اپنے محبوب کو مختلف ناموں سے یاد کرتے ہیں اور اس لحاظ سے وہ اردو کے دوسرے شعرا سے بہت ممتاز تھے۔
مقطع میں انھوں نے محبوب کو ”شوخ“ کہا ہے۔ اے ولی! اس محبوب شوخ طبع کی ہر جگہ شکایت کرتے پھر نا کسی طرح
تمہارے لیے مناسب نہ تھا کیونکہ محبت تو دو دلوں کا راز ہوتی ہے۔ اس میں زمانے والوں کو شامل کرنا غیرت عشق کے منافی
ہے۔

دوسرا پہلو یہ ہے کہ محبوب نے جو کچھ کیا شوخی کی وجہ سے کیا، ورنہ جفا اس کے مزاج میں نہیں ہے۔

4۔ خود آزمائی

- 1۔ غزل اردو شاعری کی مقبول صنف ہے۔ مثالوں سے واضح کیجیے۔
- 2۔ اردو غزل کی تاریخ میں ولی کا مقام و مرتبہ متعین کیجیے۔
- 3۔ ولی کے حالات زندگی پر نوٹ لکھیے۔
- 4۔ ولی کی غزل کی بنیادی خوبی سراپا نگاری ہے۔ تائید یا تردید کیجیے۔
- 5۔ صفیر بلگرامی نے ولی کے اشعار کو زبان کے لحاظ سے کتنی اقسام میں تقسیم کیا ہے؟

5۔ مجوزہ کتب برائے مطالعہ

- 1۔ ڈاکٹر یوسف حسین خاں، اردو غزل، مکتبہ جامعہ لمیٹڈ، نئی دہلی، 1952ء
- 2۔ ڈاکٹر عبادت بریلوی، ولی اور نگ آبادی، ادارہ ادب و تنقید، لاہور، 1981ء
- 3۔ ڈاکٹر جمیل جالبی، تاریخ ادب اردو (جلد اول)، مجلس ترقی ادب، لاہور، 1987ء
- 4۔ ڈاکٹر سید عبداللہ، ولی سے اقبال تک، چمن بک ڈپو، دہلی، 1985ء
- 5۔ ولی دکنی، کلیات ولی، مرتبہ نور الحسن ہاشمی، اردو اکادمی لکھنؤ، 1989ء

پونٹ نمبر 3

غزلیات میر

تحریر: ڈاکٹر محمد قاسم
نظر ثانی: پروفیسر ڈاکٹر محمد کامران

فہرست

- یونٹ کا تعارف
- یونٹ کے مقاصد
- 1- میر تقی میر
 - 1.1- سوانح
 - 1.2- عہد میر
 - 1.3- تصوف
 - 1.4- تصور غم
 - 1.5- تصور عشق
 - 1.6- محاسن کلام
- 2- اہم نکات
- 3- تشریحات
 - 3.1- غزل نمبر 1
 - 3.2- غزل نمبر 2
 - 3.3- غزل نمبر 3
 - 3.4- غزل نمبر 4
 - 3.5- غزل نمبر 5
- 4- خود آزمائی
- 5- مجوزہ کتب برائے مطالعہ

یونٹ کا تعارف

عزیز طلبہ و طالبات

زیر نظر یونٹ میں آپ خدائے سخن میر تقی میر کے احوال اور منتخب کلام کا مطالعہ کریں گے۔ میر اردو شاعری کے سر تاج ہیں۔ میر نے قریباً تمام اصناف سخن میں شاعری کی اور اپنے استاد فن ہونے کا لوہا منوایا، لیکن غزل کے میدان میں جو کامیا بیاں ان کو نصیب ہوئیں وہ محض انھی کا حصہ ہیں۔ میر کے ہاں آشوب ذات اور آشوب زمانہ کے امتزاج سے ایسی گداز خستگی، درد مندی اور آفاقیت پیدا ہو گئی ہے کہ ہر دور کے انسان کو کلام میر کے آئینے میں اپنا پرتو اپنی جھلک دکھائی دیتی ہے۔ رمز و ایمائیت، اشاریت، ایجاز و اختصار، ندرت بیان اور جدت خیال کے خوب صورت مرقعوں سے میر کا کلام مزین ہے۔ اردو کے تمام بڑے شعرا نے میر کو خراج عقیدت پیش کرتے ہوئے ان کی شاعرانہ اہمیت و عظمت کا اعتراف کیا۔

یونٹ کے مقاصد

امید ہے کہ اس یونٹ کے مطالعے کے بعد آپ اس قابل ہو سکیں گے کہ:

- 1- میر تقی میر کے احوال زندگی بیان کر سکیں۔
- 2- عہد میر کی سیاسی و معاشی ابتری کے تناظر میں ان کے کلام کی تفہیم کر سکیں۔
- 3- اردو غزل گو کی حیثیت سے میر کے شاعرانہ مرتبے کا تعین کر سکیں۔
- 4- میر کے منتخب کلام کی شرح و تفہیم کر سکیں۔

1- میر تقی میر

(1723-1810)

1.1 سوانح

خدائے سخن میر تقی میر آگرہ میں پیدا ہوئے۔ اُن کے سن پیدائش کے حوالے سے محققین میں اختلاف پایا جاتا ہے۔ مولوی عبدالحق نے میر کا سال ولادت ۱۱۳۷ھ متعین کیا ہے، جبکہ ڈاکٹر جمیل جالبی کی تحقیق کے مطابق میر کی پیدائش کا سال ۱۱۳۵ھ/۱۷۲۳ء ہے۔

میر کا وطن اکبر آباد جلال الدین اکبر کے زمانے میں ہندوستان کا دارالحکومت تھا۔ میر کے آباؤ اجداد سرزمینِ حجاز سے ہجرت کر کے دکن پہنچے۔ خاندان کے بعض افراد احمد آباد، گجرات میں جا بسے۔ میر کے دادا اکبر آباد میں فوجداری کے عہدے پر فائز ہوئے۔ میر کے والد علی متقی درویش منش تھے۔ میر تقی میر کا اصل نام میر محمد تقی تھا۔ میر نے سات برس کی عمر میں اپنے والد کے نیاز مند سید امان اللہ سے تعلیم حاصل کرنا شروع کی۔ میر کی عمر نو برس تھی جب سید امان اللہ انتقال کر گئے۔ اس پر میر کے والد نے خود میر کی تعلیم و تربیت شروع کی لیکن کچھ عرصہ بعد ہی ان کا بھی انتقال ہو گیا۔ والد کی وفات کے بعد میر کی زندگی مصائب و آلام کا شکار ہو گئی۔ میر روزگاری تلاش میں دہلی پہنچے اور ایک نواب کے ہاں ملازمت اختیار کر لی۔ نواب صاحب ایک جنگ میں مارے گئے تو میر آگرہ واپس آ گئے۔ روزگار کا کچھ انتظام نہ ہوا تو دوبارہ دہلی روانہ ہوئے اور اپنے سوتیلے ماموں سراج الدین خان آرزو (میر کے والد کی پہلی شادی خان آرزو کی بہن سے ہوئی تھی) کے ہاں قیام کیا۔ میر کے سوتیلے بھائی محمد حسن کے کہنے میں آکر خان آرزو نے میر کی معاونت سے انکار کر دیا۔ اس بے اعتنائی کے باعث میر پر جنون کی کیفیت طاری ہو گئی۔ دہلی میں قیام میر کو موافق نہ تھا سو وہ بہتر گزراوقات کی خاطر لکھنؤ چلے گئے۔ لکھنؤ میں ان کی شاعری کو خوب پذیرائی ملی۔ نواب آصف الدولہ کی طرف سے ان کا تین سو روپے ماہوار وظیفہ مقرر ہوا جس سے میر آسودہ حال ہو گئے۔ لیکن جلد ہی اپنی زودرنج طبیعت کے باعث کسی بات پر ناراض ہو کر دربار سے الگ ہو کر گھر بیٹھ گئے اور فقر و فاقہ میں وقت کاٹتے رہے۔ عمر کے آخری تین سال میر پر بہت کڑے گزرے کیونکہ اس عرصے میں ان کی جوان بیٹی اور بیوی انتقال کر گئیں۔ میر اپنی وفات سے چھ ماہ قبل بیمار پڑ گئے اور تادم مرگ اس مرض میں مبتلا رہے۔ آخر ۱۳۲۵ھ/۱۸۱۰ء میں ۸۷ سال کی عمر میں لکھنؤ میں ہی فوت ہوئے۔ میر کا آخری زمانہ دریائے گنومتی کے جنوبی کنارے پر واقع ایک محلے میں گزرا۔ انہیں اکھاڑہ بھیم میں دفن کیا گیا تاہم امتدادِ زمانہ کے باعث ان کی قبر کے آثار موجود نہیں رہے۔

1.2 عہد میر

میر کا زمانہ سیاسی اعتبار سے طوائف الملوکی کا زمانہ تھا۔ برصغیر میں مغل حکومت کمزور پڑ چکی تھی اور برطانوی تسلط قائم ہو رہا تھا۔ سیاسی عدم استحکام اور معاشرتی و معاشی مسائل کی وجہ سے عوام کی حالت ناگفتہ بہ تھی۔ میر کی حساس طبیعت پر

ان حالات نے گہر انقش چھوڑا اور یہ تمام عناصر میر کی شاعری کی بنیاد بن گئے۔ میر کی شاعرانہ قدرت و بصیرت کا اندازہ ان کی تصانیف سے لگایا جاسکتا ہے۔ غزلوں کے چھ دیوان، ایک دیوان فارسی، ایک رسالہ بہ زبان فارسی، ایک تذکرہ بہ زبان فارسی، آپ بیتی، متعدد مثنویاں و قصائد میر کی نوکِ قلم سے تحریر پائے ہیں۔ بہ اعتبار ہیئتِ مثنوی، رباعی، غزل، مستزاد، مخمس، مسدس، ترجیع بند، ترکیب بند، فردیات کی کثیر تعداد میر کے ہاں ملتی ہے۔ معاصرین کے مقابلے میں میر کا کلام بہ اعتبار فن و فکر انفرادیت کا حامل ہے۔ ولی کے تتبع میں پنپنے والی ایہام گوئی کی روایت کی وجہ سے ریختہ گوئی کی روایت کمزور ہو چلی تھی لیکن میر نے لسانی و معنوی سطح پر اردو غزل کی نئی تشکیل کی۔ انہوں نے پرکاری و فن کاری کی بجائے سادگی و سلاست کو غزل کا ایما بنایا۔ اس خوبی کی بنا پر غزل خواص تک ہی محدود نہ رہی بلکہ اس تک عوام کی رسائی ہوئی اور یوں میر کا کلام زبانِ زد عام ہو گیا۔

شعر میرے ہیں گو خواص پسند

پر مجھے گفتگو عوام سے ہے

میر کے خارجی حالات نے ان کے داخل کی دنیا کو اس قدر متاثر کیا کہ رنج و غم کی کیفیت ان کی شاعری میں حلول کر گئی۔ ان کے عہد کی بد نظمی نے ان کی فکر کی تنظیم کی۔ میر کے دور میں سماجی زندگی کی سطح انتہائی پست تھی۔ امن و امان کا فقدان تھا۔ قتل و غارت، لوٹ مار، عصمت دری کے واقعات عام تھے۔ معاشی بد حالی سے لوگ بھوکوں مرنے لگے۔ افلاس اور قحط کی صورت حال سے اخلاقی اقدار پامال ہو چکی تھیں۔ دہلی پر بیرونی حملوں کے ساتھ ساتھ خانہ جنگی بھی جاری تھی جس کی وجہ سے حالات خراب سے خراب تر ہو چلے تھے۔ ان حالات میں اچھے بھلے نابغہ روزگار شخصیات کی زندگیوں سے توازن جاتا رہا۔ اہل فن و ہنر کی ناقدری و بے وقعتی اس پر مستزاد بٹھری۔ میر نے ان تمام حالات کو اپنی حساس طبیعت کی بنا پر شدت سے محسوس کیا۔ ان کی شاعری میں ان کے عہد کے زوال کی تصاویر نظر آتی ہیں۔ انہوں نے اپنے اشعار میں اپنے دور کے آلام و مصائب کی عکاسی کی ہے۔ میر کی شاعری کا بڑا حصہ ان کے عہد کی متنوع تصاویر پر مبنی ہے جن میں اکثر تصاویر رنگِ یاس، حزن اور غم میں ڈوبی محسوس ہوتی ہیں۔ ان نازک موضوعات کو نظم کرتے ہوئے میر نے شاعری کے لوازم کو فکر پر قربان نہیں کیا بلکہ فکر و فن ہر دو اعتبار سے اپنے عہد کی موثر تصویر کشی کی۔ اس تناظر میں دیکھا جائے تو میر ایک حزنیہ شاعر کے طور پر سامنے آتے ہیں۔

اب جلتی ہیں وہاں غریب الوطنوں کی لاشیں

ترے کوچے میں مگر سایہ دیوار نہ تھا

سبز تازہ رو کی جہاں جلوہ گاہ تھی

اب دیکھیے تو واں نہیں سایہ درخت

دل کی ویرانی کا کیا مذکور ہے

یہ مگر سو مرتبہ لوٹا گیا

1.3 تصوف

میر کی پرورش صوفیانہ ماحول میں ہوئی اور ان کی شاعری پر بھی اس ماحول کے اثرات موجود ہیں۔ میر کا تصوف کسی اچھے ہوئے فلسفے کا مظہر نہیں بلکہ سادہ و سلیس ہے۔ وہ کائنات کے مظاہر میں کائنات کے خالق کا وجود تلاش کرتے ہیں۔ وہ عام مشاہدوں سے خاص نتائج حاصل کرتے ہیں۔ ان کے تصوف کا عام بیان طبعیاتی سطح کا عکاس ہے اور وہ مظاہر فطرت کو خالق اور مخلوق کے درمیان حائل ایک پردہ قرار دیتے ہیں۔ اس کائنات کے ہر ذرے میں خالق کا ظہور ہے اور اس پردے کے پیچھے بے بہا حسن ہے جسے ایک عام نظر سہا نہیں سکتی اور اسی واسطے اس پردے کا اہتمام کیا گیا ہے۔ میر زندگی کو عام انسان کی نظر سے نہیں دیکھتے بلکہ ان کا زاویہ نگاہ وسیع ہے۔

بچپن سے متصوفانہ ماحول میسر آنے کے طفیل میر کے ہاں ایک خودداری پیدا ہو گئی تھی جو بعض مقامات پر تنگ مزاجی میں تبدیل ہوتی محسوس ہوتی ہے۔ ترش مزاجی کے سبب انھوں نے نقصان بھی اٹھایا تاہم افلاس کے عالم میں بھی اپنی وضع پر قائم رہے۔ وہ اپنی تنگ دستی اور خواری پر بھی قانع ہیں۔ وہ ہر حال میں خدا کا شکر ادا کرتے ہیں اور کہتے ہیں:

میر بندوں سے کام کب نکلا
مانگنا ہو جو کچھ خدا سے مانگ

اس باغ کے ہر گل سے چپک جاتی ہیں آنکھیں
مشکل بنی ہے آن کے صاحب نظروں کو

شکر صد شکر کہ میں ذلت و خواری کے سبب
کسی عنوان میں ہم چشم عزیزاں نہ ہوا

1.4 تصوّرِ غم

میر کے خارجی حالات و واقعات نے ان کی شخصیت میں غم کا بیج بو دیا تاہم ان کے باطن کی دنیا فعال و متحرک ہے۔ میر کی شاعری کا نمایاں موضوع غم ہے تاہم یہ غم میر کی ہستی میں تخریب باعث نہیں بنتا بلکہ ان کی شخصیت کی تعمیر کرتا ہے۔ میر اپنے اشعار میں غم کی منفی صورت گری نہیں کرتے بلکہ ان کا پیش کردہ تصوّرِ غم ایک مثبت زاویہ فکر کا عکاس ہے۔ وہ اس حقیقت سے بخوبی واقف ہیں کہ یہ دنیا غم کی آماجگاہ ہے اور یہاں غم سے فرار ناممکن سی بات ہے۔ یہاں وہی کامیاب ہے جو غم سے خوگر ہے۔ گویا غم لازمہ حیات ہے اور اس سے چھٹکارا نہیں۔ اس لیے بجائے اس غم کو بار سمجھنے کے اس کے ساتھ مفاہمت کر لینا زیادہ بہتر ہے۔ میر نے غم کو اس طرح جزو حیات بنا لیا کہ اس میں لطف محسوس ہونے لگا۔ غم کی انتہائی کیفیت میر کے لیے کیف آگئی ہو گئی۔ یہاں تک کہ میر نے غم کو اپنی طاقت بنا لیا۔ غم ان کے لیے تذکیہ نفس کا موجب بن گیا۔ غم نے ان کی شخصیت میں ٹھہراو پیدا کر دیا۔ ڈاکٹر جمیل جالبی نے میر کے غم کے تناظر میں بہت گہری بات کی ہے:

”میر کا غم انسانی آرزوؤں کی شکست، تنہائی کے احساس اور زندگی کے سمندر میں فرد کی بے چارگی اور موت کے سامنے اس کی بے مائیگی کے شعور سے پیدا ہوا ہے۔ غم کا یہ انداز غم کو زندگی کا ایک اٹوٹ حصہ سمجھنے سے پیدا ہوا ہے۔ اسی لیے میر کے غم میں تلخی، بیزاری اور زہر بھری یاسیت کے بجائے صبر، تسلیم و رضا اور جہاں بنی کا احساس ہوتا ہے۔ اتنے پہاڑ جیسے غموں کے باوجود میر کی بڑی عمر کا راز یہ بھی ہے کہ انھوں نے اپنی شاعری سے خود اپنے غموں کا تزکیہ کیا ہے اور یہی تزکیاتی اثر میر کی شاعری پڑھنے والے پر اثر ہوتا ہے۔ بڑی شاعری میں غم کی نوعیت ہمیشہ مثبت ہوتی ہے۔“

(تاریخ ادب اُردو، جلد دوم، مجلس ترقی ادب کلب روڈ، لاہور، ۱۹۹۴ء، ص ۵۸۵-۵۸۶)۔

میر کو درپیش حالات و حوادث بشمول غریب الوطنی، فکرِ معاش، اپنوں کی بے اعتنائی، فن کی ناقدری، غمِ عاشقی و غمِ زمانہ، آرزوؤں کی پامالی اور ان پر مستزاد احساسِ وز و درنخِ طبیعت نے میر کی شخصیت کو خوب تراشا۔ میر آزمائش کی بھٹی میں تپ کر کندن ہو گئے۔ وہ ایک ایسا سانچہ بن گئے کہ غم میں جس میں آکر ان کی منشا کے مطابق ڈھل جاتا ہے۔ وہ اس غم سے اپنی ہستی کی تعمیر بھی کرتے ہیں اور اس سے اپنی شاعری بھی سنوارتے ہیں۔

غم رہا جب تک کہ دم میں دم رہا
دل کے جانے کا نہایت غم رہا

مصائب اور تھے پر جی کا جانا
عجب اک سانحہ سا ہو گیا ہے

میر کی شخصیت میں غم کے مذکورہ بالا سفر کے تناظر میں وہ غمِ ذات سے ہوتے ہوئے غمِ حیات اور پھر کائنات میں پھیلے عناصرِ غم تک جا پہنچتے ہیں۔ ان کا دائرہ غم ذاتی اور معاشرتی دونوں غموں پر محیط ہے۔ غم ان کے ہاں یاسیت نہیں بلکہ ترفع کا باعث ہے۔ یہ غم قنوطیت کی بجائے نشاطیہ کیفیت کا مظہر ہے۔ یہ غم، غمِ ذات کی حدود سے متجاوز ہو غمِ کائنات تک پھیل جاتا ہے اور ہر کس و ناکس کے انفرادی غم کو اپنے اندر سمو لیتا ہے۔ فطرت انسانی کے عین مطابق کہیں کہیں میر حوادثِ زمانہ کے آگے بے بس نظر آتے ہیں۔ ایسے میں ان کے کلام میں تڑپ، کسک، محرومی، ناکامی و نارسائی جیسے عناصر نمایاں ہونے لگتے ہیں۔ یہ عناصر میر کے غم کی پختہ صورت گری پختہ کرتے ہیں یہاں تک کہ میر کے غم کا آفاقی پیرایہ اختیار کر لیتا ہے۔

یہ عیش گاہ نہیں ہے یاں رنگ اور کچھ ہے
ہر گل ہے اس چمن میں ساغر بھرا لہو کا

میر جنگل پڑے ہیں آج جہاں
لوگ کیا کیا یہیں تھے کل بستے

1.5 تصویرِ عشق

یوں تو عشق اردو شاعری کا روایتی موضوع ہے اور میر نے بھی اس موضوع کو نظم کیا تاہم میر کے ہاں یہ موضوع روایت نہیں بلکہ عملی تجربے کی دین ہے۔ میر کا عشق مجاز اور حقیقت ہر دو رنگوں سے مزین ہے۔ جہاں تک عشق مجازی کا تعلق ہے تو میر کا عشق روایتی عشق نہیں جس میں فقط ظاہری رنگینی و شوخی ہی موجود ہو بلکہ ان کا عشق خارجی کیفیات کی بجائے باطنی سطح کو متاثر کرتا ہے۔ میر کا عشق کھل کر سامنے نہیں آتا بلکہ محبوب ہے۔ میر کا عشق ان کی شخصیت کی تہذیب کرتا ہے، انہیں ادب آداب سکھاتا ہے یہاں تک کہ اگر انہیں محبوب سے شکوہ بھی ہو تو وہ اس پر تیغ پا ہونے کی بجائے ایک حزنِیہ آہ بھر کر رہ جاتے ہیں۔ جذبہ عشق نے میر کی زندگی میں تحریک پیدا کی ہے اور انہیں فعال کر رکھا ہے۔ میر کو اس بات کا بخوبی احساس ہے کہ عشق کی راہ مشکل ہے اور اس راستے کے مسافر میں ہمت اور حوصلہ ہونا لازم ہے تاہم وہ ان مشکلات کو جھیلنے کا ظرف رکھتے ہیں۔ میر کے تصورِ عشق کو سمجھنے کے لیے ایک مجسم محبوب کا تصور ضروری ہے کیونکہ اس تصور سے ہی میر کے احساسِ جمال، قوتِ تخیل اور تصورِ حسن پر روشنی پڑتی ہے۔ ان کا محبوب خود حسن و نور کا منبع ہے اور روشنی کی طرح شفاف ہے۔ میر کا محبوب صرف روشنی ہی نہیں بلکہ جسم، خوشبو اور رنگ و بو کا پیکر بھی ہے۔ وہ مادی کثافتوں سے پاک ہے۔ میر کی شاعری احساسِ حسن اور ذوقِ جمال کے گرد گھومتی ہے:

ان گلِ رخوں کی قامت لہکے ہے یوں ہوا میں
جس رنگ سے لچکتی پھولوں کی ڈالیاں ہیں

میر کے غم کی طرح میر کا عشق بھی ان کے باطن سے نکل کر خارجی دنیا تک پھیل جاتا ہے۔ میر کے نزدیک محبت ایک وجود تک محدود نہیں بلکہ ہر وجود میں محبت ہے۔ وہ پوری کائنات کو ہی عشق کا مظہر سمجھتے ہیں۔ میر کو زمانے میں ہر طرف عشق اور محبت کے فسانے بکھرے نظر آتے ہیں۔ جنوں کی کیفیت اس پر مزید کاری گزرتی ہے۔ عشق اور جنون دونوں نے میر کی زندگی کو بہت متاثر کیا۔ وہ ان دونوں عناصر کے دام سے تاحیات نہ نکل سکے۔ میر کا عشق مہین نہیں بلکہ اتنا واضح ہے کہ اپنے وجود کا بخوبی احساس دلاتا ہے۔ غم ہی کی طرح عشق بھی میر کے جسم و جاں میں سرایت کر چکا ہے۔ جس طرح غم میر کے زاویہ نظر کو وسعت بخشتا ہے اسی طرح عشق بھی میر کے جذبات کو وسعت دے کر انہیں عشقِ مجاز سے عشقِ حقیقی کے راستے کا مسافر بناتا ہے۔ میر کی تمام زندگی محبت کی اور اس سے ملنے والی ناکامیوں کو جزوِ حیات سمجھ کر قبول کیا۔

مرے سلیقے سے میری نہجی محبت میں

تمام عمر میں ناکامیوں سے کام لیا

میر کے ہاں محبت میں نباہ اور سلیقے سے زیست کرنا قابلِ غور ہیں۔ میر نے یہ وضع عشق سے پائی ہے۔ ان کی عشقیہ

شاعری میں جسم اور روح کی آنچ دونوں موجود ہیں لیکن ان کا کمال یہ ہے کہ وہ نہ تو جسم کے پیچ و خم میں اسیر ہو کر رہ جاتے ہیں اور نہ محض حسن سے ایک روحانی رشتہ کافی سمجھتے ہیں۔ اگر میر کے یہاں صرف شباب کے ہیجان کی داستان ہوتی تو ان کی شاعری لازوال نہ ہوتی۔ میر کے ہاں عشق کی دان کردہ وضع جنون بن گئی ہے اور اس جنون میں عاشقی ہی نہیں زندگی کی کچھ دیگر اہم اقدار بھی شامل ہیں۔

1.6 محاسن کلام

فنی اعتبار سے بھی میر کی شاعری اپنی مثال آپ ہے۔ ان کے کلام میں تشبیہ و استعارہ کا استعمال بڑی عمدگی سے ملتا ہے۔ یہ تشبیہات روایتی اور غیر فعال نہیں بلکہ متحرک ہیں اور قاری کو دعوتِ فکر دیتی ہیں۔ میر کی تشبیہات بناوٹ سے پاک ہیں:

بس اے میر مژگاں سے پونچھ آنسوؤں کو

تو کب تک یہ موتی پروتا رہے گا

میر کی شاعری غنائیت و موسیقیت کا عمدہ نمونہ ہے۔ بحروں کا موزوں انتخاب ان کے کلام میں نغمگی پیدا کرتا ہے۔ ان کے کلام میں صنایع لفظی و معنوی کی دلکش مثالیں موجود ہیں۔ میر کی شاعری ایک مخصوص اور منفرد انداز کی حامل ہے۔ صنایع بدائع کے مشاقتانہ استعمال کے ساتھ ساتھ میر نے لسانی سطح پر اردو زبان کو اس مقام تک پہنچایا کہ اردو شاعری مکمل اعتماد کے ساتھ فارسی شاعری کے مقابل آگئی۔ میر نے ایک گری پڑی زبان کو اظہار کے جملہ قرینوں سے بہرہ مند کیا۔ میر کا کلام بعد کے شعرا کے لیے نمونہ بن چکا ہے اور ہر دور کے شعرا نے ان کے کلام سے فیض اٹھایا ہے۔ تغزل کو جس کامیابی اور خوش اسلوبی سے میر نے نبھایا ہے، وہ ان ہی کا کمال ہے۔ احساس کی شدت، تجربے کی گہرائی، مضامین کی شدت، آلامِ روزگار اور غمِ عشق جیسے عناصر نے مجتمع ہو کر میر کی غزل گوئی کو اس طرح بے مثال بنا دیا ہے کہ پھر کسی شاعر کے ہاں فکر و فن کی یہ پختگی یکجا نہیں ملتی۔ ان حقائق کے تناظر میں دیکھا جائے تو میر کو بجا طور پر خداوندِ سخن کہا جاتا ہے۔ میر کو اپنے مقام و مرتبے کا خوب احساس ہے اس لیے اپنے حوالے سے خود کہتے ہیں:

پڑھتے پھریں گے گلیوں میں ان ریتوں کو لوگ

مدت رہیں گی یاد یہ باتیں ہماریاں

2۔ اہم نکات

- 1۔ میر کا عہد سیاسی، سماجی اور معاشرتی اعتبار سے ناپائیداری کا زمانہ تھا۔
- 2۔ میر کی شاعری اپنے عصری آشوب کا آئینہ ہے۔
- 3۔ میر نے لسانی اور معنوی سطح پر اردو شاعری کو فارسی شاعری کے مقابل کھڑا کر دیا۔
- 4۔ میر کے ہاں کائنات کی تفہیم کے تناظر میں ایک مخصوص صوفیانہ زاویہ نگاہ دکھائی دیتا ہے۔
- 5۔ میر کے ہاں عشق دراصل آداب زندگی کا قرینہ ہے اور تحریک کا استعارہ ہے۔
- 6۔ میر کا غم ذاتی سے زیادہ کائناتی ہے۔
- 7۔ میر کی شاعری ایک تزکیاتی اثر رکھتی ہے۔

3- تشریحات

3.1 غزل: 1

جب نام ترا لیجیے تب چشم بھر آوے
اس زندگی کرنے کو کہاں سے جگر آوے
مے خانہ وہ منظر ہے کہ ہر صبح جہاں شیخ
دیوار پہ خورشید کا مستی سے سر آوے
کیا جانیں وے مرغان گرفتار چن کو
جن تک کہ بصد ناز نسیم سحر آوے
تو صبح قدم رنجہ کرے ٹک تو ہے ورنہ
کس واسطے عاشق کی شب غم بسر آوے
اے وہ کہ تو بیٹھا ہے سر راہ پہ زہار
کہیو جو کبھو میر بلاکش ادھر آوے
مت دشتِ محبت میں قدم رکھ کہ خضر کو
ہر گام پہ اس راہ میں سفر سے حذر آوے

شعر: 1

جب نام ترا لیجیے تب چشم بھر آوے
اس زندگی کرنے کو کہاں سے جگر آوے

شاعر محبوب سے مخاطب ہو کر کہتا ہے کہ اس کا نام لیتے ہی شاعر کی آنکھوں میں آنسو آ جاتے ہیں۔ محبوب نے جو روجھا کا جو رویہ اپنا رکھا ہے اس کے سبب یہ حال ہو گیا ہے کہ فقط محبوب کا نام لینے سے ہی ستم گری کے تمام معانی شاعر پر کھلنے لگتے ہیں۔ شاعر کہتا ہے کہ جب محبوب کے نام سے ہی درد کا احساس جڑا ہو، محبوب کا نام بجائے راحت دینے کے رنج فزا ہو۔ ایسی زندگی گزارنے کو حوصلہ درکار ہے اور شاعر اتنا حوصلہ کہاں سے لائے؟ شاعر کا اتنا جگر، اتنی ہمت نہیں کہ وہ اس قدر ستم برداشت کر سکے سو اس طرز کی زندگی گزارنا اس کے بس کا روگ نہیں اور اسی لیے وہ محبوب سے اس مسئلے کا حل دریافت کرتا ہے۔

شعر: 2

مے خانہ وہ منظر ہے کہ ہر صبح جہاں شیخ
دیوار پہ خورشید کا مستی سے سر آوے

خورشید: سورج

اس شعر میں صنعتِ حسنِ تعلیل ہے۔ واعظ کا ہمیشہ سے یہی چلن رہا ہے کہ وہ بادہ خواروں کو مے خانے کی زیارت پر روک ٹوک کرتا ہے اور فتوے سناتا ہے لیکن بادہ خوار ہیں کہ مے خانے کی عظمت بیان کیے چلے جاتے ہیں۔ یہاں شاعر حضرت ناصح کی ایسی ہی کسی نصیحت پر مے خانے کی حرمت ثابت کرنے کے لیے جواب دیتا ہے کہ اے شیخ! مے خانہ ایسی بھی خراب جگہ نہیں کہ ہر وقت اس کے ذکر پر کوسنے ہی سنائے جائیں۔ مے خانہ تو ایسی مبارک جگہ ہے کہ جس کی دیواروں پر سورج کی کرنیں پڑتی ہیں تو سورج بھی بدمست ہو جاتا ہے۔ ایک طرف سورج خود تمام جہان کے لیے روشنی بانٹنے کا کام کرتا ہے تو دوسری طرف اسی سورج کو کچھ پل کی بے فکری اور سرمستی کا موقع فراہم کرنے والا یہ مے خانہ ہے۔ گویا مے خانہ کئی ذمہ دار اور کار جہاں میں الجھے عناصر کے لیے لمحہ بھر کی وہ تفریح ہے جس سے ان کاموں کا بوجھ ہلکا محسوس ہونے لگتا ہے۔ مے خانے جا کر ہستی کا بار کم ہونے لگتا ہے اور بادہ خواران حقیقتوں کو جو اصلاً بہت تلخ ہوتی ہیں، پیالے میں گھول کر پی جاتا ہے۔ اس تناظر میں دیکھیں تو مے خانہ جائے ملامت نہیں بلکہ جائے پناہ محسوس ہوتا ہے۔

شعر: 3

کیا جانیں وے مرغان گرفتار چمن کو
جن تک کہ بصد ناز نسیم سحر آوے

قفس میں قید پرند صبح شام اپنی اسیری پر روتے رہتے ہیں کہ آزادی کی کوئی صورت بن نہیں پاتی اور قید بھی وہ کہ جو عین چمن میں ہو، ان کے دکھ میں مزید اضافہ کر دیتی ہے۔ ان کا قفس کہیں چمن سے دور ہوتا تو فقط اسیری کا دکھ ہوتا لیکن یہاں باغ کے پتوں، پتوں کے پتوں سے پرے کے سارے مناظر زخموں کی شدت میں اضافہ کر دیتے ہیں۔ دیگر پہر تو خیر جیسے تیسے کٹ جاتے ہیں لیکن وقتِ سحر کا ثنا بہت مشکل ہے کہ جب صبح کی ٹھنڈی ہوا کی جھونکے قفس کی سلاخوں کے پتوں کے پتوں سے گزر کر ان اسیروں کا گھر ونداپار کر جاتے ہیں اور یہ پرندے اڑان کی فقط خواہش لے کر قفس میں ہی اس نسیم سحر کو محسوس کرتے ہیں، پروں میں ہوا بھرتے ہیں اور پر پھڑپھڑا کر رہ جاتے ہیں۔ ان کے لیے نسیم سحر کی ناز وادا کوئی معنی نہیں رکھتی بلکہ ایک محرومی کا احساس ہے کہ جو اس مشامِ قاتلانہ سے وابستہ ہے۔ وہ پرندے جو آزاد اڑان بھر سکتے ہیں اور صبح کی ہوا سے لطف لے سکتے ہیں ان کو قیدی پرندوں کے آزار کا اندازہ کبھی نہیں ہو سکتا۔

شعر: 4

تو صبح قدم رنجہ کرے ٹک تو ہے ورنہ
کس واسطے عاشق کی شب غم بسر آوے

ٹک: ایک پل، لحظہ بھر

محبوب کی بڑی نوازش ہے کہ وہ عاشق کے ہاں بوقتِ صبح آن ٹھہرتا ہے کہ اسی سہارے تو عاشق غم کی رات بسر کرتا

ہے۔ اگر عاشق کو یہ سہارا بھی نہ ہو کہ صبح ہونے پر محبوب سے ملاقات کا امکان ہے تو اس کی شبِ غم تو پھر کبھی نہ گزر سکے۔ یہ تصورِ محبوب ہی ہے کہ جو عاشق کے حوصلے کو بلند رکھتا ہے اور وہ غم کے مارِ سیاہ سے مقابلہ کر کے سحر کرتا ہے۔ محبوب کا پل دوپل کا آملنا ہی عاشق کو بہت ہے، زیادہ کی طلب ہی نہیں کہ یہ ایک پل کی ملاقات ہی اس کے لیے وصل کے احساس سے بھرپور ہے۔ عاشق پہ محبوب کی یہی عنایت بہت ہے کہ اس نے صبح کی گھڑی بھر کی ملاقات سے اس کی شبِ رنگی کا صلہ بخش دیا ہے، اب اسی حوصلے پر عاشق آئندہ بھی شبِ غم گزار لے گا اور آئندہ بھی یہی ایک پل کی ملاقات اس کے لیے زادِ شب ٹھہرے گی۔

شعر: 5

اے وہ کہ تو بیٹھا ہے سرِ راہ پہ زہار
کھپو جو کبھو میر بلاکش ادھر آوے
مت دشتِ محبت میں قدم رکھ کہ خضر کو
ہر گام پہ اس راہ میں سفر سے حذر آوے

زہار: کلمہ تنبیہ

مسلّم مفہوم کے حامل اس قطعہ کے پہلے شعر میں شاعر سرِ راہ بیٹھے شخص کو مخاطب کر کے کہتا ہے کہ اے فلاں! تم خود تو عشق کے ہاتھوں گھر بار چھوڑ کر رستے پہ آہی بیٹھے ہو، اور جو مصیبت کا مارا میرا اس طرف سے گزرے تو اسے اس دشتِ الفت میں قدم رکھنے سے روک لینا۔ بھلے وہ یعنی میر تکالیف و مصائب کو برداشت کرنے کا ہنر رکھتا ہے لیکن عشق ایسا سراب ہے کہ جو مسافر نگل لیتا ہے۔ سو میر کو تاکید لازم ہے کہ وہ باز رہے۔ دوسرے شعر میں شاعر تنبیہ کرتا ہے کہ دشتِ محبت میں قدم رکھنا کسی مصیبت سے کم نہیں۔ یہ تو وہ راہ پر خطر ہے کہ جہاں خضر جیسی برگزیدہ ہستی کو بھی سفر کرنے میں دقت پیش آتی ہے تو میر کی تو وقعت ہی کیا ہے۔

3.2۔ غزل: 2

اس عہد میں الہی محبت کو کیا ہوا
چھوڑا وفا کو ان نے مروت کو کیا ہوا
امیدوار وعدہ دیدار مر چلے
آتے ہی آتے یارو قیامت کو کیا ہوا
اس کے گئے پر ایسے گئے دل سے ہم نشین
معلوم بھی ہوا نہ کہ طاقت کو کیا ہوا

بخشش نے مجھ کو ابر کرم کی کیا نجل
 اے چشم، جوش اشک ندامت کو کیا ہوا
 جاتا ہے یار تنگ بکف غیر کی طرف
 اے کشتہ ستم تری غیرت کو کیا ہوا
 تھی صعب عاشقی کی بدایت ہی میر پر
 کیا جانے کہ حال نہایت کو کیا ہوا

شعر: 1

اس عہد میں الہی محبت کو کیا ہوا
 چھوڑا وفا کو ان نے مروت کو کیا ہوا

شاعر حیران اور پریشان ہو کر خدا کے سامنے عرض حال کرتا ہے کہ یا الہی! اس دور میں محبت کو کیا ہو گیا ہے؟ محبت کا رنگ روپ، چہرہ مہرہ، لب و لہجہ کیوں بدل گیا ہے؟ محبت تو شیوہ آدم اور فطرت انسان ہے اور یہی محبت انسان کی پہچان بھی ہے، پھر اس میں تبدیلی کیسے آگئی ہے؟ محبوب نے تو اس ذیل میں خیر حد کر دی ہے، وفا کو چھوڑ کر جفا کا طریقہ اپنایا ہے اور مروت کو بالائے طاق رکھ دیا ہے۔ اب بندہ محبت کی اجتماعی موت کو ایک طرف روئے اور محبوب کی سنگدلی کو دوسری طرف، یہ مقام حیرت نہیں تو اور کیا ہے؟ جفا اور ستم کے اس رویے نے شاعر کو مقدم عشق خدا کے حضور پیش کرنے پر بے اختیار کر دیا ہے جہی وہ اپنے سارے سوال خدا سے پوچھتا ہے کیونکہ اب بندگان خدا اس کا جواب دینا روا نہیں سمجھتے۔

شعر: 2

امیدوار وعدہ دیدار مر چلے
 آتے ہی آتے یارو قیامت کو کیا ہوا

محبوب کا دیدار عشاق کے لیے کسی قیامت سے کم نہیں۔ عشاق منتظر ہیں کہ کب انہیں محبوب کا جلوہ نصیب ہوگا۔ وہ سراپا انتظار ہیں۔ لیکن محبوب کی سرشت میں ہے کہ وہ عشاق کو انتظار کرواتا رہتا ہے۔ ادھر عشاق ہیں کہ مشتاق حشر ہیں، محبوب کے دیدار کے منتظر ہیں۔ محبوب نے ان سے دیدار کا وعدہ کر رکھا ہے سو انہیں امید ہے کہ ان کا انتظار اِکارت نہیں جائے گا۔ وہ اسی وعدے اور اسی امید کے سہارے انتظار کی گھڑیاں کاٹتے رہتے ہیں یہاں تک کہ ان کی حالت غیر ہو جاتی ہے۔ انتظار کی گھڑیاں طویل ہو جاتی ہیں اور محبوب کی دید کی کوئی صورت نظر نہیں آتی تو عشاق پر مردنی کی کیفیت طاری ہو جاتی ہے۔ انتظار کی شدت اور ہجر کی کیفیت سے یہ حالت ہو جاتی ہے گویا عشاق کا دم اب نکلا کہ تب۔ آخری مصرعے میں ذومعنویت ہے۔ ایک طرف اگر محبوب کا جلوہ قیامت خیز ہے تو دوسری جانب عشاق انتظار سے نیم جاں ہیں اور اپنے لیے قیامت کے طالب ہیں یعنی قیامت آئے اور ان کی جان انتظار کے آزار سے چھوٹ جائے۔ لیکن ان کی قسمت میں مسلسل انتظار ہے کہ نہ تو

وہ مر رہے ہیں اور نہ ہی محبوب کا دیدار نصیب ہو رہا ہے۔

شعر: 3

اس کے گئے پر ایسے گئے دل سے ہم نشیں
معلوم بھی ہوا نہ کہ طاقت کو کیا ہوا

شاعر اپنے غم خوار کو اپنی روداد سناتے ہوئے کہتا ہے کہ ایک تو وہ (یعنی شاعر) محبوب کے دل سے رخصت ہوا اور پھر ایسے رخصت ہوا جیسے اس کی تمام طاقت ختم ہو چکی ہو گویا نیم جاں ہو۔ محبوب کے حکم کے سامنے شاعر کی کوئی طاقت کام نہ آئی۔ شاعر کو محبوب کے دل سے اذن سفر ملا سو اس نے چپ چاپ رخت سفر باندھا اور وہ بستی چھوڑ دی کہ جس کا کونہ اس نے اپنی الفت سے آباد کیا تھا۔ محبت سے بسائی گئی بستیوں کو چھوڑنا بہت مشکل ہوتا ہے لیکن کیا کیا جائے کہ محبوب کے حکم کی سرتابی کی مجال شاعر میں نہ تھی۔ شاعر حیران ہے کہ اس کے پاس تو محبت جیسی عظیم طاقت تھی لیکن عین موقع پر کہ جب اس طاقت کو استعمال کرنے کا وقت آیا، معلوم نہیں یہ طاقت کہاں کھو گئی اور شاعر چپ چاپ بنجارا ہو گیا۔

شعر: 4

بخشش نے مجھ کو ابر کرم کی کیا نخل
اے چشم، جوش اشکِ ندامت کو کیا ہوا

نخل: نادم، شرمندہ

شاعر نے خواہش وصل اور صدماتِ فرقت کے تحت تمام عمر روتے روتے گزار دی یہاں تک کہ وصل کا لمحہ آ پہنچا۔ محبوب کی جانب سے التفات کا بادل برس پڑا۔ محبوب اس قدر ملتفت ہو چلا کہ شاعر کو خجالت محسوس ہونے لگی۔ شاید یہ ان آنسوؤں کا نتیجہ تھا کہ محبوب کے کرم کا بادل جھوم جھوم برسا۔ شاعر کو محبوب سے اس بخشش کی قطعی توقع نہ تھی۔ وہ اس غیر متوقع عنایت پر محبوب کا شکریہ ادا کرنا چاہتا تھا۔ لیکن افسوس کہ وقتِ بخشش وہ اس مہربانی کا شکریہ ادا ہی نہ کر سکا۔ وہ شکرانے کے طور پر اپنے محبوب کو آنسوؤں کا تحفہ دینا چاہتا تھا لیکن عین وقت پر اسے معلوم ہوا کہ اس کی آنکھوں کے سوتے خشک ہو گئے ہیں۔ وہ تمام عمر روتا رہا ہے لیکن اب محبوب کے روبرو وہ رونے سے قاصر ہے۔ ایسے میں وہ بے بسی سے اپنی ہی آنکھوں سے سوال کرتا ہے کہ وہ اشکِ ندامت کا جوش کہاں رہ گیا کہ جواب دیکھنا مطلوب ہے؟ اس کے اشکوں کی وہ طغیانی کیا ہوئی کہ جس سے وہ محبوب کو اپنی محبت کا احساس دلا سکتا تھا۔ افسوس کہ شاعر جس جوشِ اشک کو اپنی طاقت سمجھتا تھا وہ وقت پڑنے پر شاعر کے ندامت کے احساس کے اظہار سے قاصر ہو جاتا ہے۔

شعر: 5

جاتا ہے یار تیغ بکف غیر کی طرف
اے کشتہ ستم تری غیرت کو کیا ہوا

تیغ بہ کف: تلوار اٹھائے ہوئے

کشتہ ستم: ستم اور ظلم سبہ سبہ کر مٹ جانے والا

یوں تو محبوب کا معمول ہے کہ وہ اپنے ستم کے تمام تیر شاعر پر آزماتا ہے لیکن اب کے صورت حال کچھ بدلی ہوئی ہے۔ محبوب آستیں میں خنجر چھپائے غیر یعنی رقیب کی طرف جا رہا ہے اور شاعر کو یہ بات بالکل گوارا نہیں۔ وہ نہیں چاہتا کہ رقیب سے محبوب کا کوئی بھی تعلق ہو خواہ وہ ستم کا ہی تعلق کیوں نہ ہو؟ وہ اپنے کشتہ ستم، اپنی قوت برداشت کی غیرت کو جھنجھوڑتا ہے کہ کیا اب یہاں اتنی بھی ستم پروری کی گنجائش باقی نہیں رہی کہ محبوب کے غیض و غضب کو پہلے کی طرح سہا لیا جائے۔ یہ نوبت کیوں آگئی ہے کہ محبوب اب رقیب کو جا کے تخت ستم بنائے؟ محبوب کو رقیب کے ہاں جانے ہی کیوں دیا جائے۔ اس کی تمام اداہائے دلبرانہ و قاتلانہ کو خود ہی کیوں نہ برداشت کیا جائے؟ شاعر خود پہ متاسف ہے کہ محبوب کو کوچہ غیر میں جانے کی زحمت ہی کیوں ہوئی اسی لیے وہ خود پر برہم ہے۔ وہ جو روستم کی انتہا کے باعث نڈھال ہے اور خود پر متاسف ہے۔

شعر: 6

تھی صعب عاشقی کی بدایت ہی میر پر
کیا جانیے کہ حال نہایت کو کیا ہوا

صعب: صعوبت، تکلیف

بدایت: ابتداء، آغاز

نہایت: انتہا، انجام

شاعر کہتا ہے کہ عاشقی میں صعوبتوں اور تکالیف کو برداشت کرنے کی ابتدا میر سے ہی ہوئی۔ اس سے قبل بھی عشق کی راہگزر میں ظلم و ستم کی روایت گزری ہوگی لیکن جس قدر میر کو غم اور تکلیف سے علاقہ رہا اس کی مثال اس سے قبل نہیں ملتی۔ میر نے تو اس ذیل میں برداشت کی وہ مثال قائم کی کہ اس کے بعد سے عشق کے میدان میں جو رو جفا محبوب کا حق ٹھہرا اور اور ان انداز ہائے ظالمانہ کو برداشت کرنا عاشق پر فرض ہوا۔ اب جبکہ میر نے ایک روایت کی بنا ڈالی تو وہ یہ جاننے کا بھی متمنی ہے کہ اس روایت کی پرداخت کہاں تک ہوئی؟ ابتدا میں تو میر نے کار عشق میں بہت پامردی دکھائی۔ لیکن اس کی انتہا نامعلوم کیا ٹھہری؟

3.3۔ غزل: 3

بیٹاب جی کو دیکھا دل کو کباب دیکھا
جیتے رہے تھے کیوں ہم جو یہ عذاب دیکھا
پودا ستم کا جس نے اس باغ میں لگایا
اپنے کیے کا ان نے ثمرہ شتاب دیکھا

دل کا نہیں ٹھکانا بابت جگر کی گم ہے
تیرے بلاکشوں کا ہم نے حساب دیکھا
آباد جس میں تجھ کو دیکھا تھا ایک مدت
اس دل کی مملکت کو اب ہم خراب دیکھا
یوں خاک میں ملایاں اس بن کہ کچھ نہ پوچھو
اس ظلم دیدہ دل کا ہم اضطراب دیکھا
لیتے ہی نام اس کا سوتے سے چونک اٹھے
ہے خیر میر صاحب کچھ تم نے خواب دیکھا

شعر: 1

بیتاب جی کو دیکھا دل کو کباب دیکھا
جیتے رہے تھے کیوں ہم جو یہ عذاب دیکھا

شاعر اپنی حالت زار پہ افسوس کرتے ہوئے کہتا ہے کہ میراجی ہمیشہ بے تاب رہا ہے، بے سکونی میری ذات کا حصہ رہی ہے، بے چینی مرے اندر گھر کر گئی ہے، ایک عجب اضطراب ہے کہ پوری طبیعت میں موجود ہے۔ دل ہے کہ ہمیشہ جلا بھار ہتا ہے گویا کباب ہو۔ سوختگی اس دل کا مقدر ہے اور کوئی لمحہ لطف نہیں کہ جو اس بے کیفی کو بدل ڈالے۔ جب زندگی میں کوئی راحت ہی نہیں تو اس جینے کا کیا فائدہ جس میں عذاب ہی عذاب پیش نظر رہے۔ اس سے بہتر ہے کہ زندگی سے کنارہ کر لیا جائے لیکن ہائے قسمت کہ وہ بھی انسان کے اختیار میں نہیں۔ ایسے میں فقط جی پر، دل پر اور زندگی پر افسوس ہی بنتا ہے کہ جو شاعر جی بھر کر کرتا ہے۔ اسی مضمون کو میر نے ایک اور جگہ یوں بیان کیا ہے:

آتش غم میں دل بھنا شاید
دیر سے بو کباب کی سی ہے

شعر: 2

پودا ستم کا جس نے اس باغ میں لگایا
اپنے کیے کا ان نے ثمرہ شتاب دیکھا

ثمرہ: پھل

شتاب: جلد

شاعر اس دنیا کو باغ سے مماثل قرار دیتے ہوئے کہتا ہے کہ جو شخص بھی اس باغ یعنی دنیا میں ستم کا پودا لگاتا ہے اس کے لگائے پودے پہ فوراً پھل آ جاتا ہے۔ ستم ایک ایسا فعل ہے جس کے مقابل دو طرح کے رویے سامنے آتے ہیں۔۔ اولاً

ستم برداشت کرنا اور دوسرے ستم کے بدلے ستم کرنا۔ اول صورت میں ستم گر کی خوئے ستم گری شہہ پکڑتی ہے اور وہ اس بابت مزید شیر ہو کر ستم کا فعل روا رکھتا ہے۔ دوسری صورت میں بجائے خود ستم گری بڑھ جاتی ہے۔ یعنی ہر دو صورتوں میں خرابی کی شرح بڑھتی ہی ہے اور دنیا میں ستم کے بوٹے سے بڑھ کر کوئی بوٹا اس قدر تیزی سے ثمر آؤ نہیں ہوتا۔ شعر میں مستعمل الفاظ پودا، باغ، ثمرہ میں ایک خاص مناسبت ہے جو مراۃ النظر کی مثال ہے۔

شعر: 3

دل کا نہیں ٹھکانا بابت جگر کی گم ہے
تیرے بلاکشوں کا ہم نے حساب دیکھا

بلاکش: مصائب برداشت کرنے والا

جور و ستم میں محبوب کو ملکہ حاصل ہے اور جو اس کے ستم کے وار سہتے ہیں ان کا تو حساب ہی الگ ہے۔ محبوب کے ستم رسیدہ بد حال ہو جاتے ہیں، ان کے دل اس قدر بے سکون ہو جاتے ہیں کہ کہیں چین نہیں پاتے، ان کے جگر میں اتنا یارا ہی نہیں رہتا کہ ستم مزید برداشت کر سکیں۔ محبوب کی ادائیں بہت سفاک اور مہلک ہیں۔ جو محبوب کے ستم کا شکار ہوا پھر وہ کبھی جانبر نہ ہوا۔ جو زخم محبوب دیتا ہے ان کی تاب لانا آسان نہیں۔ شاعر ان غم کے ماروں کا شاہد ہے۔ وہ ان کی بد حالی کو خوب سمجھ سکتا ہے کہ شاید خود اس کا شمار بھی ان بلاکشوں میں ہوتا ہے جو محبوب کے جور و ستم کا کشتہ ہیں۔ یہی بلاکشی ان کے دل کو بے ٹھکانہ کر دیتی ہے اور جگر کی استعداد کو کم کر دیتی ہے۔ یعنی عشاق کا رگہ عشق میں دل و جگر اور ہوش و حواس سب رخصت کر بیٹھے ہیں۔

شعر: 4

آباد جس میں تجھ کو دیکھا تھا ایک مدت
اس دل کی مملکت کو اب ہم خراب دیکھا

ایک عرصے تک محبوب کی ذات نے شاعر کے دل کی انجمن کو آباد کیے رکھا۔ شاعر کے دل کی بستی میں یہاں سے وہاں تک محبوب کا فروزاں وجود باقاعدہ نظر آتا تھا۔ شاعر کے دل کی حیثیت کسی سلطنت سے کم نہ تھی کہ جس کی بادشاہت کا تاج محبوب کے سر تھا۔ لیکن افسوس کہ اس خطہ دل کی آبادی کی یہ کوشش یک طرفہ تھی، شاعر نے سارے اختیارات محبوب کو دے رکھے تھے لیکن اس نے ان اختیارات کا ناجائز فائدہ اٹھایا اور محبوب کے دل کو اجاڑ ڈالا۔ شاعر کے مقدس دل میں بس کر بھی محبوب نے اپنی خوئے بدنہ چھوڑی اور الٹا اس دل کو بھی خراب کر ڈالا۔ شاعر پریشان بیٹھا ہے کہ اب اس خرابی کا تدارک کیونکر ہو سکتا ہے؟ جس شخص کو اس نے ایک عرصے تک دل کی آبادی اور تعمیر کا کام سونپا تھا اس نے تو دل کی بربادی اور تخریب کا کام کیا۔ ایسے میں شاعر کے دل کی حالت زار ایک اجڑی مملکت کے سوا کچھ نہیں رہتی اور شاعر ہے کہ بے بسی میں اس خراب صورت بستی کو بس دیکھے جاتا ہے۔ شعر میں ایک مسلسل بے بسی اور بے بسی کی کیفیت نمایاں ہے۔ بقول میر:

دل وہ نگر نہیں کہ پھر آباد ہو سکے
پچھتاؤ گے سنو ہو یہ بستی اجاڑ کے

شعر: 5

یوں خاک میں ملا یاں اس بن کہ کچھ نہ پوچھو
اس ظلم دیدہ دل کا ہم اضطراب دیکھا

ظلم دیدہ دل: جس پر ظلم کیا جائے
اضطراب: بے چینی

شاعر محبوب کی ستم گری کے حوالے سے بات کرتے ہوئے کہتا ہے کہ محبوب نے عاشق کو ہجر کا ایسا تحفہ دیا ہے جس کی بدولت عاشق کا دل خاک ہو گیا ہے۔ محبوب کے رویے نے عاشق کے دل کو بے چین و بے کل کر ڈالا ہے اور شاعر اس ظلم برداشت کرنے والے دل کا عینی شاہد ہے اس لیے وہ اس کی تکلیف کو بخوبی سمجھ سکتا ہے۔ اور کیسے نہ سمجھے کہ یہ دل خود شاعر کا ہی تو ہے۔ محبوب کے بغیر شاعر کا وجود ختم ہو چکا ہے اور اس میں زندگی کی کوئی رُمق باقی نہیں رہی بلکہ وہ ایک زندہ لاش سے مماثل ہے۔ اس کے پورے وجود میں سب سے زیادہ رنج اس کے دل نے اٹھایا ہے اور اس رنج نے دل کو اس قدر شکستہ کر دیا ہے کہ اسے دیکھنے والا بے اختیار آہ بھرنے لگتا ہے۔

شعر: 6

لیتے ہی نام اس کا سوتے سے چونک اٹھے
ہے خیر میر صاحب کچھ تم نے خواب دیکھا

شاعر مجنونم ہے کہ اس کے محبوب کا ذکر چلتا ہے۔ محبوب کا نام سنتے ہی شاعر چونک کر نیند سے اٹھ بیٹھتا ہے۔ شاعر کے چونکنے سے یہ امکان ظاہر ہوتا ہے کہ محبوب کے نام سے یا تو اس کی کوئی ایسی تلخ یاد وابستہ ہے کہ وہ محبوب کا نام سن کر نیند کے عالم میں بھی چونک جاتا ہے اور حواس باختہ ہو جاتا ہے۔ یا پھر اپنے علاوہ کسی اور کی زباں سے محبوب کا نام سن کر اس لیے بھی چونک اٹھتا ہے کہ کہیں اس کے محبوب کے بارے کوئی بدگویی ہی نہ کر دے۔ ایک امکان یہ بھی ہے کہ محبوب شاعر کے خیال میں اس قدر بس چکا ہے کہ نیند میں بھی محبوب کا نام سنتے ہی شاعر کے حواس چونکے ہو جاتے ہیں اور یہ حالت محبوب سے از حد تعلق کی مظہر ہے۔ گویا

تھا خواب میں خیال کو تجھ سے معاملہ

والی کیفیات یہاں بھی جلوہ انگیز ہیں۔ شاعر کے مخاطب کا انداز اور "ہے خیر میر صاحب" کے الفاظ اس بات کے غماز ہیں کہ شاعر جب محبوب کا نام سن کر نیند سے چونکتا ہے تو اس کی حواس باختگی بے اختیار اس کے مخاطب کو اس کی خیر و

عافیت دریافت کرنے پر اکساتی ہے۔ گویا اغلب امکان یہی ہے کہ شاعر کی محبوب کے نام سے وابستہ یادیں لطیف نہیں ورنہ وہ یوں حواس باختہ نہ ہوتا۔

3.4۔ غزل: 4

جیتے جی کوچہ دلدار سے جایا نہ گیا
اس کی دیوار کا سر سے مرے سایہ نہ گیا
وہ تو کل دیر تک دیکھتا ایدھر کو رہا
ہم سے ہی حال تباہ اپنا دکھایا نہ گیا
گرم رو راہ فنا کا نہیں ہو سکتا پتنگ
اس سے تو شمع نمط سر بھی کٹایا نہ گیا
مہ نے آسمانے شب یاد دلایا تھا اسے
پھر وہ تا صبح مرے جی سے بھلایا نہ گیا
خاک تک کوچہ دلدار کی چھانی ہم نے
جستجو کی پہ دل گم شدہ پایا نہ گیا
زیر شمشیر ستم میر ترپنا کیسا
سر بھی تسلیم محبت میں ہلایا نہ گیا

شعر: 1

جیتے جی کوچہ دلدار سے جایا نہ گیا
اس کی دیوار کا سر سے مرے سایہ نہ گیا

شاعر کہتا ہے کہ زندگی میں تو اس کے لیے یہ ممکن نہ ہوا کہ وہ کوئے یار کو خیر باد کہہ دے۔ دلدار کی کا یہ عالم تھا کہ شاعر اگر کوچہ محبوب کے اندر نہ ٹھہر سکتا تھا لیکن اس نے تمام عمر اس کوچے کی دیوار سے لگ کر گزاری۔ تمام عمر اسے کوئے یار کی دیوار کا سایہ ہی کافی رہا۔ اس نے اسی سایے سے قربت کا وہ نشہ کشید کر لیا جو اندرون خانہ رہنے والوں کے حصے میں تھا۔ اس کے لیے محبوب کی بس نسبت ہی کافی تھی اور اس نے اسی نسبت کے سہارے زندگی گزاری۔ بہ الفاظ دیگر شاعر نے تمام عمر عشق کی راہ میں گزاری لیکن دنیا کی کوئی طاقت اسے دریا سے جدا نہ کر سکی۔ اب موت ہی باقی ہے کہ جو عاشق کو کوچہ دلدار سے جدا کر دے۔ شاعر نے عشق میں ثابت قدمی کا عمدہ مرقع پیش کیا ہے۔

شعر: 2

وہ تو کل دیر تک دیکھتا ادھر کو رہا

ہم سے ہی حال تباہ اپنا دکھایا نہ گیا

شاعر کہتا ہے کہ کل مزاج یار میں پرسان حالی کا غصہ نمایاں تھا اسی لیے وہ دیر تک شاعر سے نگاہوں ہی نگاہوں میں حال پوچھتا رہا۔ ادھر شاعر بھی اس نگاہ کا سوال بھانپ گیا مگر ہائے بے بسی کہ شاعر سے جواب بن نہ پایا۔ شاعر کی تباہ حالی نے اسے اس قدر خستہ کر دیا تھا کہ اس سے اپنا ٹکڑے ٹکڑے ہوتا وجود متشکل کرنے میں دشواری ہو رہی تھی اور اسی لیے وہ اپنا کچھ حال بیان ہی نہ کر سکا۔ شاعر کی بھی کیا قسمت ہے کہ خدا خدا کر کے محبوب نے حال پوچھا اور عالم یہ ہے کہ شاعر اپنی شکستگی بیان کرنے سے ہی قاصر ہے۔ محبوب اول تو بے اعتنائی برتا ہے، توجہ کرے تو عاشق کو اپنی داستان کہنے کا یار ہی نہیں ہوتا اور اگر وہ بہت ہی ہمت کرے تو عین موقع پر زبان ساتھ چھوڑ جاتی ہے۔ یوں بد حالی اور حرماں نصیبی عاشق کا مقدر رہتی ہے۔

شعر: 3

گرم رو راہ فنا کا نہیں ہو سکتا پتنگ

اس سے تو شمع نمط سر بھی کٹایا نہ گیا

راہ فنا: عدم کی راہ

نمط: کی طرح، مانند

پروانے کی فطرت میں ہے کہ وہ شمع کے قریب آتا ہے اور اس قربت کی پاداش میں جل کر مر جاتا ہے۔ پروانے کی موت لمحہ بھر کی کہانی ہے۔ بس ایک لمحے میں ہی وہ قید حیات سے آزاد ہو جاتا ہے، گھڑی بھر میں ہی اس کی مشکلاتِ زندگی کا قصہ تمام ہو جاتا ہے اور اس کی موت کا ذمہ دار بھی شمع کو ہی ٹھہرایا جاتا ہے۔ دوسری جانب شمع تو خود سراپا غم ہے۔ اسے قسمت سے گریہ مسلسل کا تحفہ ملا ہے اور شب بھر جلتے رہنا اس کا مقدر ہے۔ جب وہ قطرہ قطرہ پگھلتی ہے تو اس کی ذات بھی قطرہ قطرہ عدم میں تحلیل ہوتی جاتی ہے۔ فنا کی راہ میں شمع کا مقدر جل جل کر مرنا ہے اور یہ آگ اس کی پوری ذات کو اپنی لپیٹ میں لیے رکھتی ہے۔ شمع کی بتی پل پل شمع کا سر کاٹتی ہے اور ہر پل عدم زندگی کا احساس اس کے آنسوؤں کو مزید رواں کر دیتا ہے۔ ایک وقت آتا ہے کہ شمع کی لوجل جل کر اس کی مکمل طور پر ختم ڈالتی ہے۔ شمع کی زندگی تمام غم ہے جبکہ پروانے کی زندگی کا فقط لمحہ موت ہی غم سے عبارت ہے۔ شمع تمام عمر سرکٹاتی رہتی ہے اور اپنا وجود مٹاتی رہتی ہے، پروانہ مقدور بھراڑان بھر، سانس لے کر ہی مرتا ہے۔ راہ فنا میں پروانے کی روداد شمع کی سی پُر درد نہیں کیونکہ پروانے کے پاس شمع کی مانند سرکٹانے کا حوصلہ ہی نہیں ہے۔ یعنی کارگاہِ عشق میں حوصلہ اور ثابت قدمی ہی کامیابی کی شرطِ اول ہے۔ تنگ حوصلوں کو اس راہ میں نہیں آنا چاہیے کیونکہ عشق کے آزار برداشت کرنا ہر کسی کے بس کی بات نہیں۔ بقول

شاعر:

سر شمع ساں کٹائیے پر دم نہ ماریے
منزل ہزار سخت ہو ہمت نہ ہاریے

شعر: 4

مہ نے آسمانے شب یاد دلایا تھا اسے
پھر وہ تا صبح مرے جی سے بھلایا نہ گیا

مہ: چاند

شاعر کہتا ہے کہ وہ تو محبوب کو بھلا چکا تھا اور اس کی یاد سے اپنا پہلو بچائے رکھتا تھا۔ لیکن گزشتہ رات جب اس نے چاند کو دیکھا تو اسے چاند میں روئے یار کا عکس نظر آنے لگا۔ اداس، تنہا اور اکیلے چاند نے شاعر کے دل میں محبوب کی سوئی یاد کو اس اداسے جگا دیا کہ پھر وہ رات بھر محبوب کو یاد کرتا رہا یہاں تک کہ صبح ہو گئی۔ صبح کی روشنی میں چاند کا چہرہ تحلیل ہوا تب کہیں شاعر نے بھی اس چہرے کا تصور اپنے خان خیال سے نکالنے کی کوشش کی۔ گویا محبوب کو جس قدر بھی بھلانے کی کوشش کی جائے وہ کسی نہ کسی طرح زندگی کے ہر موڑ پر اپنا جلوہ دکھا ہی دیتا ہے اور حسن و عشق کے ان معاملات سے منفر ممکن نہیں۔ جگر مراد آبادی کے الفاظ میں:

اس عشق کے ہاتھوں سے ہرگز نہ مفر دیکھا
اتنی ہی بڑھی حسرت جتنا ہی ادھر دیکھا

شعر: 5

خاک تک کو چہ دلدار کی چھانی ہم نے
جبتو کی پہ دل گم شدہ پایا نہ گیا

پہ: لیکن

شاعر کا دل کہیں کھوپکا ہے اور اغلب یہی ہے کہ یہ کوچہ دلدار میں کہیں گم ہوا ہے۔ شاعر بھی اسی امکان کے پیش نظر کوئے یار کی خاک چھانتا ہے لیکن افسوس کہ اسے محبوب کے ہاں اپنا دل نہیں ملتا۔ یعنی محبوب نے اس سے دل لے تو لیا لیکن پھر اس دل کی پروانہ کی اور اسے سنبھال کر نہ رکھا۔ اب جو شاعر کو ہوش آیا تو وہ بے چارہ اپنا گمشدہ دل لینے محبوب کے ہاں جا پہنچا لیکن افسوس کہ اس کی اس خاک نور دی کا کوئی فائدہ نہ ہوا۔

شعر: 6

زیر شمشیر ستم میر تڑپنا کیسا
سر بھی تسلیم محبت میں ہلایا نہ گیا

شمشیر: تلوار

شاعر کہتا ہے کہ ستم کی تلوار تلے تڑپنے کی تو کوئی صورت ہی نہیں بنتی کیونکہ یہ تلوار محبوب نے اٹھا رکھی ہے اور کس کی یہ مجال کہ محبوب کے حکم سے سرتابی کرے۔ شاعر کے ہاں محبوب کی تابعداری کا یہ عالم ہے کہ وہ تسلیم محبت میں بھی سر ہلانے کی جسارت نہیں کرتا، یہ تو پھر شمشیر زنی کا معاملہ ہے۔ یعنی جو لوگ محبوب کے مظالم پر شکوہ کنناں ہوتے ہیں اور تڑپنے کا اظہار کرتے ہیں وہ ابھی کا عشق میں ناچختہ ہیں اور یہی ناچختگی ان کے تڑپنے کی دلیل ہے۔ سچا عاشق اس کارگاہ میں تڑپنا تو درکنار اطاعت میں سر کو جنبش تک نہیں دیتا بلکہ چپ چاپ محبوب کا تحت مشق بن جاتا ہے اور شاعر چونکہ محبوب کی طبیعت سے واقف ہے اس لیے ایسا کرنے میں اسے کوئی تامل نہیں ہے۔ میر کا یہ شعر عاشق کی حد درجہ برداشت اور ثابت قدمی کا غماز ہے۔

3.5۔ غزل: 5

دل کے تئیں آتش ہجراں سے بچایا نہ گیا
گھر جلا سامنے پر ہم سے بچھایا نہ گیا
دل میں رہ دل میں کہ معمار قضا سے اب تک
ایسا مطبوع مکاں کوئی بنایا نہ گیا
کیا تک حوصلہ تھے دیدہ و دل اپنے آہ
ایک دم راز محبت کا چھپایا نہ گیا
دل جو دیدار کا قاتل کے بہت بھوکا تھا
اس ستم کشتہ سے اک زخم بھی کھایا نہ گیا
میں تو تھا صید زبوں صید گہ عشق کے بیچ
آپ کو خاک میں بھی خوب ملایا نہ گیا
شہر دل آہ عجب جائے تھی پر اس کے گئے
ایسا اجڑا کہ کسی طرح بسایا نہ گیا

شعر: 1

دل کے تیں آتش، ہجراں سے بچایا نہ گیا
گھر جلا سامنے پر ہم سے بچھایا نہ گیا

آتش، ہجراں: ہجر کی آگ

شاعر کہتا ہے کہ اگرچہ اس نے اپنے دل کو ہجر کے صدمات سے بچانے کی بہت کوشش کی لیکن افسوس کہ اس کی یہ کوشش اکارت گئی۔ ہجر کی آگ نے اس کے دل کو جلا کر ختم کر دیا۔ اسی دل سے شاعر کی زندگی کی ڈور بندھی تھی، دل گیا تو یوں لگا کہ زندگی ختم ہو گئی۔ گویا شاعر کے سامنے اس کے گھر کو آگ کھا گئی لیکن شاعر میں اتنی ہمت نہ تھی کہ وہ اپنا گھر، اپنی زندگی، اپنا دل بچالیتا۔ ہجر کے صدمے نے شاعر کو ادھ موا کر دیا ہے۔ وہ زندہ ہو کر بھی اس قابل نہیں ہے کہ اپنا دفاع ہی کر سکے۔ اسی لیے تو اس نے چپ چاپ اپنا آشیان آگ کے حوالے کر دیا۔ ہجر و فراق کی آگ سے یہ دل صرف ایک صورت بچ سکتا تھا کہ اگر محبوب اپنے التفات کی بارش کرتا تو یہ آگ فوراً بجھ جاتی لیکن محبوب کو یہ گوارا نہ ہوا اور اس کا دل راکھ ہو گیا۔

شعر: 2

دل میں رہ دل میں کہ معمار قضا سے اب تک
ایسا مطبوع مکان کوئی بنایا نہ گیا

معمار قضا: بقا و قضا کا فیصلہ کرنے والا، مراد خدا تعالیٰ

مطبوع: مرغوب، پسندیدہ، طبیعت کے موافق

شاعر کہتا ہے کہ انسان کے ٹھکانے کی اصل جگہ ایک انسان کا دل ہی ہے، جب وہ کسی دل میں گھر کر لے تو اسے دوام مل جاتا ہے۔ دل ایک ایسا مکان ہے کہ آج تک فطرت نے ایسا کوئی اور ٹھکانہ تخلیق نہیں کیا۔ معمار قضا کی قدرت میں ہے کہ وہ جس شے کو جیسے اور جس دورانیے تک کے لیے چاہے ویسے تخلیق کرے اور اس مکان یعنی دل کی تعمیر میں قدرت کی صنایع کھل کے سامنے آتی ہے۔ قدرت نے دل کو مرغوب و محبوب ٹھکانہ بنایا ہے۔ دنیا کی کوئی عمارت دل ایسی خوبصورت نہیں سو جو دل میں آن بسا، دنیا اس کے خیال سے جاتی رہتی ہے۔ بلاشبہ دل فطرت کی خوبصورت ترین تخلیق ہے کہ جس میں محبت کے دیپ روشن رہتے ہیں۔ اس شعر میں شاعر کا خطاب بالعموم انسان سے اور بالخصوص محبوب سے ہے۔

شعر: 3

کیا تک حوصلہ تھے دیدہ و دل اپنے آہ
ایک دم راز محبت کا چھپایا نہ گیا

تک حوصلہ: کم حوصلہ، کم ہمت

شاعر کہتا ہے کہ اس کے دیدہ و دل کے حوصلے تو بہت پست نکلے جو رازِ محبت کو آشکار کر ڈالا۔ شاعر تو اس محبت کو سینت سینت کر رکھنے کا ارادہ کیے ہوئے تھا لیکن اس کے دل اور اس کی آنکھوں نے اس کا ساتھ نہ دیا اور نظروں کی چوری تو صاف پکڑ لی جاتی ہے۔ ادھر والہانہ نظریں محبوب چہرے کا طواف کرتی ہیں اور ادھر بات نکل جاتی ہے سو نظر سے تو گلہ ہی کیا کہ وہ تو راز کو راز رکھ ہی نہیں سکتی۔ شاعر دیدہ و دل کی واردات پہ شرمندہ ہے کہ ایسی بھی کیا بے تابی کہ دو گھڑی بھی راز کو راز نہ رکھا جاسکے۔ دوسرا قرینہ یہ بھی ہو سکتا ہے کہ آنکھ چھلک اٹھی اور دل بے قرار ہو کر آہ کر بیٹھا اور یوں معاملاتِ عشق افشا ہو گئے۔ اگر دیدہ و دل یوں کم حوصلہ نہ ہوتے تو یہ راز یوں طشت از بام نہ ہوتا۔

شعر: 4

دل جو دیدار کا قاتل کے بہت بھوکا تھا

اس ستم کشتہ سے اک زخم بھی کھایا نہ گیا

ستم کشتہ: ستم کھانے والا، برداشت کرنے والا

عاشق کے دل کو دیدار یا ریا کی بہت تمنّا تھی۔ محبوب اگرچہ ستم گر ہی سہی، عاشق کو اس کے دیدار کی طلب بہر حال تھی۔ لیکن یہ کیا کہ جب محبوب ادا ہائے قاتلانہ کے ساتھ لبِ بام آیا تو عاشق اس کا روپ سہا رہی نہ سکا۔ عاشق میں تو ذرا حوصلہ نہیں کہ وہ محبوب کی ایک ادا کو ہی سہہ لے۔ کہاں تو وہ زندگی بھر محبوب کے دیے ستم برداشت کرتا رہا ہے اور کہاں اب یہ عالم آن پہنچا ہے کہ ایک ادا قاتلانہ کو بھی برداشت کرنا مشکل ہو چلا ہے۔ عاشق تو خود جلوے کا متمنی تھا لیکن اس کی پست حوصلگی کا کیا کیجیے کہ اب اس میں زخم خوردگی کا حوصلہ باقی نہیں رہا۔ میر نے عاشق کی بے طاقتی و ناتوانی کا عمدہ مرقع کھینچا ہے۔ غالب کے الفاظ میں یہی مضمون یوں ملتا ہے:

مر گیا صدمہ یک جنبش لب سے غالب

ناتوانی سے حریفِ دم عیسیٰ نہ ہوا

شعر: 5

میں تو تھا صید زبوں صید گہ عشق کے بیچ

آپ کو خاک میں بھی خوب ملایا نہ گیا

صید زبوں: بد حال شکار/ قیدی

صید گہ: قید خانہ

شاعر عشق کے تیر سے ایسا گھائل ہوا کہ نیم جاں ہو گیا، نہ زندگی رہی نہ ہی موت ملی۔ اس کی کیفیت ایک قریب المرگ پرندے کی سی ہو گئی اور وہ زندگی و موت کے دورا ہے پہ آکھڑا ہوا۔ ایسے میں شکاری یعنی محبوب کی مہربانی ہوتی جو وہ اسے ایسی زندگی سے آزاد ہی کر دیتا لیکن بھلا ہوا اس کا کہ اس نے اسے جان بخشی اور عشق کے قید خانے میں لا چھوڑا۔

شاعر کہتا ہے کہ اس عالمِ اسیری میں وہ اس قدر ضعف میں رہا کہ وہ خود کو ٹیٹک میں ملانے سے قاصر رہا۔ وہ جو عشق کی راہ میں خود خاک ہونا چاہتا تھا، پہلی ہی منزل پر ہار گیا اور عشق کے جال میں ایسا پھنسا کہ اپنے ارادوں سمیت تاحیات قید ہو گیا۔ سو اس صید گاہ میں صیاد کی مہربانی سے نوبت یہاں تک آن پہنچی کہ نہ ہی زندگی کا کامل احساس ہے اور نہ ہی موت کا۔ غالب نے اس طرح کا مضمون اپنے ایک شعر میں نظم کیا ہے:

تو مجھے بھول گیا ہو تو پتا بتلا دوں
کبھی فزاک میں تیرے کوئی ٹخیر بھی تھا

شعر: 6

شہر دل آہ عجب جائے تھی پر اس کے گئے
ایسا اجڑا کہ کسی طرح بسایا نہ گیا

شاعر کا دل کسی پر شکوہ شہر کی طرح آباد تھا اور اس میں ہر طرف چہل پہل رہتی تھی۔ یہ شہر دل بھی کیا خوب تھا کہ جو بھی اس دل میں آن ٹھہرتا، مہر و الفت ک بارش اس پر خوب برستی۔ لیکن یہ تب کی بات ہے کہ جب محبوب بڑے ناز اور تمکنت کے ساتھ اس بستی میں حکمرانی کرتا تھا اور دیگر تمام محبتیں اس کے زیرِ سایہ پنپتی تھیں۔ جب سے محبوب نے یہ علاقہ چھوڑا تب سے یہ ایسا اجڑا کہ پھر بس ہی نہ سکا۔ گویا شہر دل کی آبادی کا کل تعلق محبوب سے ہی تھا، اگر وہ ہی نہیں تو اس کے بغیر اس دل کی حیثیت ایک اجاڑ بستی سے بڑھ کر کچھ نہیں۔ شاعر نے ہزار حیلے کیے لیکن وہ محبوب کے بغیر شہر دل کو آباد کرنے میں ناکام ہی رہا ہے۔

4۔ خود آزمائی

- 1۔ میر تقی میر کے عہد کے آشوب کے تناظر میں ان کے کلام کا جائزہ لیجیے اور مثالیں بھی پیش کیجیے۔
- 2۔ میر کی شاعری کی خصوصیات پر ایک مفصل مضمون قلم بند کیجیے۔
- 3۔ میر کے ہاں غم کی صورت ذاتی ہے یا کائناتی؟ دلائل کے ساتھ بحث کیجیے۔
- 4۔ میر کے تصور عشق میں ادب اور خود سپردگی بنیادی حیثیت رکھتے ہیں۔ اظہار خیال فرمائیے۔
- 5۔ ایک غزل گو کی حیثیت سے میر کے مقام کا تعین کیجیے۔

5۔ مجوزہ کتب برائے مطالعہ:

- 1۔ میر تقی میر، کلیات میر (جلد اول)، مرتبہ کلب علی خان فائق، مجلس ترقی ادب، لاہور، 1986ء
- 2۔ ڈاکٹر جمیل جالبی، تاریخ ادب اردو (جلد دوم)، مجلس ترقی ادب، لاہور، 1990ء
- 3۔ ڈاکٹر جمیل جالبی، محمد تقی میر، ایجوکیشنل پبلشنگ ہاؤس، دہلی، 1990ء
- 4۔ ڈاکٹر سید عبداللہ، نقد میر، مکتبہ خیابان ادب، لاہور، 1968ء
- 5۔ ڈاکٹر نور الحسن ہاشمی، دلی کا دبستان شاعری، انجمن ترقی اردو، دلی، 1949ء
- 6۔ رسالہ نقوش، میر تقی میر نمبر، ادارہ فروغ اردو، لاہور، 1980ء
- 7۔ رسالہ غالب نامہ، میر تقی میر نمبر، غالب انسٹی ٹیوٹ، نئی دہلی، 2000ء

یونٹ نمبر 4

غزلیاتِ آتش

تحریر: ڈاکٹر محمود الرحمن
نظر ثانی و اضافہ: پروفیسر ڈاکٹر محمد کامران

فہرست

یونٹ کا تعارف

یونٹ کے مقاصد

1- خواجہ حیدر علی آتش

1.1- سوانح

1.2- محاسن کلام

1.3- کلام آتش اور رجائیت

1.4- لکھنوی ماحول اور مردانہ لہجہ

1.5- دبستان لکھنوی اصلاح

2- اہم نکات

3- تشریحات

3.1- غزل نمبر 1

3.2- غزل نمبر 2

3.3- غزل نمبر 3

3.4- غزل نمبر 4

3.5- غزل نمبر 5

4- خود آزمائی

5- مجوزہ کتب برائے مطالعہ

یونٹ کا تعارف

زیر نظر یونٹ میں آپ آتش کی شخصیت اور شاعری کا مطالعہ کریں گے اور ان کی منتخب غزلوں کا جائزہ لیں گے۔ یہاں یہ بتا دیا جائے تو مناسب ہوگا کہ خواجہ آتش اردو زبان کے کامل استاد اور بلند مرتبہ شاعر تھے۔ ان کا کلام تصنع اور تکلف سے پاک اور سو فیصد خیالات سے مبرا ہے۔ ان کے اشعار میں عشق کی گرمی اور جذبات کی حرارت پائی جاتی ہے۔ تاثیر اور دردمندی کے اعتبار سے آتش کی غزل کے بہت سے اشعار میر کے ہم پلہ ہیں۔ اشعار میں روانی اور موسیقی حد درجے تک پائی جاتی ہے۔ بندش کی چستی الفاظ کی حلاوت اور مضمون کی بلندی کی وجہ سے آتش کو اپنے ہم عصر شاعروں پر فوقیت حاصل ہے۔

یونٹ کے مقاصد

- اس یونٹ کا مطالعہ کرنے کے بعد آپ کو اس قابل ہو جانا چاہیے کہ:
- ۱۔ ایک غزل گو کی حیثیت سے آتش کی عظمت اور اہمیت کا تعین کر سکیں۔
 - ۲۔ آتش کے رنگ تغزل کو بیان کر سکیں۔
 - ۳۔ آتش کے کلام کے مقبول عام ہونے کی وجوہات بیان کر سکیں۔
 - ۴۔ اردو کے غزل گو شعرا میں خواجہ آتش کا مرتبہ طے کر سکیں۔
 - ۵۔ آتش کی شامل نصاب غزلوں کا بغور مطالعہ کر کے ان کی مناسب تشریح کر سکیں۔

1- خواجہ حیدر علی آتش

(1847ء-1767ء)

1.1 سوانح

خواجہ حیدر علی نام، آتش تخلص۔ ان کے والد خواجہ علی بخش دلی کے رہنے والے تھے۔ امتداد زمانہ کے باعث وہاں کی سکونت ترک کر کے فیض آباد گئے۔ یہیں آتش 1767ء میں پیدا ہوئے۔ اگرچہ انھیں درس و تدریس کا باقاعدہ موقع نہیں ملا، لیکن ذوق سلیم اور اودھ کے علمی و ادبی ماحول نے رہبری کی۔ پھر اس دور کے امیروں اور نوابوں کی صحبت میں رہ کر بہت کچھ اکتساب علم کیا۔ سن بلوغت کو پہنچنے کے بعد خواجہ آتش فیض آباد کے رئیس مرزا محمد تقی خاں کے دربار میں ملازم ہوئے۔ مرزا صاحب کے لکھنؤ منتقل ہونے پر یہ بھی وہیں چلے گئے۔ یہاں آ کر مصحفی کے شاگرد ہوئے۔ اس شاگردی نے انھیں ناصح لکھنوی کے اثرات سے بچایا۔

تصوف آتش کے خاندان کی اہم روایت تھی وہ خود بھی فقیر منشی اور درویش سیرت انسان تھے۔ بڑے قناعت پسند تھے۔ اپنی آمدنی کا بیشتر حصہ غریبوں پر خرچ کر دیتے۔ لباس میں قلندرانہ شان تھی۔ آخر عمر میں آنکھ کی بینائی جاتی رہی تھی۔ انھوں نے 1847ء میں وفات پائی۔ انھیں اردو اور فارسی دونوں زبانوں میں شعر گوئی کا شوق تھا۔ دو ضخیم دیوان یادگار چھوڑے۔ ان کے شاگردوں میں محمد خاں رند، وزیر علی صبا اور پنڈت دیانکر لستیم نے بہت شہرت پائی۔ شعرائے متاخرین کے دور اول میں آتش لکھنوی اپنی جگہ مستقل ایک ادارے کی حیثیت رکھتے تھے۔ ان کا رنگ سخن دیگر شعرائے اردو سے مختلف تھا۔

1.2 محاسن کلام

خواجہ حیدر علی آتش، ناسخ لکھنوی کے ہم عصر اور اردو کے بہترین غزل گو شعرا میں سے ہیں۔ ان کا کلام ناسخ کی طرح خارجی رنگ میں ڈوبا ہوا نہیں، بلکہ ان کی غزلوں میں جذبات کی گرمی، انسانی ماحول اور تصوف کے بہترین عناصر ملتے ہیں۔ ان کے کلام میں زبان کی صفائی کے ساتھ ساتھ دل و دماغ کو چونکا دینے والی باتیں کثرت سے ملتی ہیں۔ سوز و گداز کے لحاظ سے بھی آتش لکھنوی کا رنگ تغزل ناسخ لکھنوی سے بدرجہا بہتر ہے۔

خواجہ آتش کا کلام تصنع اور تکلف سے پاک اور ابتذال اور سو قیانہ خیالات کی پستی سے مبرا ہے۔ ان کے تغزل میں عشق کی گرمی اور جذبات کی حرارت پائی جاتی ہے۔ گویا ان کا تخلص اسم بامسمیٰ ہے۔ اشعار میں بے حد روانی اور موسیقیت ہے۔ الفاظ کے حسن انتخاب اور محاورات کے ہر محل استعمال سے ان کے کلام میں دلکشی و دلآویزی پیدا ہو جاتی ہے۔ تاثیر اور دردمندی کے اعتبار سے ان کے اشعار میر جیسے شاعر کے ہم پلہ قرار دیئے جاسکتے ہیں۔ سب سے بڑی بات یہ کہ خواجہ آتش جذبات کو موثر اور دلکش الفاظ و انداز میں ادا کرنے پر عبور رکھتے تھے۔ مزید برآں، سادگی زبان اور رفعت تخیل ان کے کلام کی خاص خوبیاں ہیں۔

1.3 کلام آتش اور رجائیت

لکھنوی شاعری میں بالعموم داخلیت کی بجائے خارجیت پر زور دیا جاتا رہا ہے اور آمد کی جگہ آورد نے لی اور قافیہ پیمائی بھی ضروریات شعری میں شمار ہونے لگی۔ لیکن آتش نے قلندری اور عوام دوستی کا مظاہرہ کیا۔ انھوں نے زبان کی عوامیت کے ساتھ ساتھ جذبات نگاری پر خاص توجہ کی۔ ان کی شاعری نے مرصع سازی کے وہ نمونے پیش کیے کہ آج بھی لکھنویت کی خصوصیت بنے ہوئے ہیں۔

خواجہ آتش کی غزلیں عموماً صاف اور شستہ ہوتی ہیں۔ اشعار میں روانی پائی جاتی ہے۔ بندشوں میں چستی اور مضامین میں شوخی کے ساتھ رنگینی و رعنائی نمایاں ہے۔ جوش و خروش اور سرمستی کا عنصر بھی ملتا ہے۔ خلیل الرحمان اعظمی نے مقدمہ کلام آتش میں آتش کی شاعری کا جائزہ لیتے ہوئے بڑے پتے کی بات کی ہے۔

”آتش کے کلام میں غالب حصہ رجائیت اور زندگی کی قوت سے لبریز ہے۔ زندگی اور انسان کی عظمت کا احساس ہر ہر قدم پر ہوتا ہے۔ عام شعرا کی طرح مجبوری و بے چارگی، گھٹن اور کڑھن کا کہیں بھی نشان نہیں ملتا۔ یہاں تک کہ جہاں شاعر نے زندگی کے گہرے اور حقیقی غم کو اپنا موضوع بنایا ہے وہاں بھی اپنی شخصیت کے کس بل دکھانے سے باز نہیں آتا۔ وہ غم میں بھی کوئی نہ کوئی متحرک پہلو تلاش کر لیتا ہے اور مجموعی طور پر ہم پر یہ تاثر ہوتا ہے کہ یہ غم انسان کے لیے اس کی عظمت و قوت کا حامل ہے۔“

(مقدمہ کلام آتش، انجمن ترقی اردو، علی گڑھ، ۱۹۵۹ء، ص ۸۱)

یہ بات قابل غور ہے کہ لکھنوی شاعری کے مروجہ رنگ کو آتش نے آنکھ بند کر کے قبول نہیں کیا ہے۔ ان کے کلام میں خارجی مضامین اور متعلقات حسن کا ذکر کیا بھی ہے تو نہایت میاں نہ روی کے ساتھ۔ وہ اس معاملے میں حد سے تجاوز نہیں کرتے۔ البتہ جذبات نگاری میں وہ ید طولی رکھتے ہیں۔ جہاں اس نوع کا رنگ عموماً لکھنوی شعرا کے یہاں مفقود ہے، آتش کے یہاں اس کی بھرمار ہے۔ ان کے یہاں جذبہ بھی گرمی بھی ہے اور گداز بھی۔

آتش کے کلام کا بغور مطالعہ کیا جائے تو یہ حقیقت عیاں ہوتی ہے کہ ان کے یہاں پر امید کی عناصر بھی ہیں اور رجائی انداز کی فراوانی بھی۔ یہ ایک اٹل حقیقت ہے کہ اردو غزل گوئی میں آتش لکھنوی پہلے شاعر ہیں جن کے یہاں زندگی کے متعلق اثباتی نقطہ نظر پایا جاتا ہے۔ دیگر غزل گو شعرا کی طرح ان کے کلام میں یاس و ناامیدی، لذت، ہوس، قنوطیت پسندی کے برعکس حرکت و عمل کی دنیا نظر آتی ہے۔ ان کی شاعری میں نبرد آزمائی کا احساس ہویدا ہے اور زندگی سے بھرپور انداز میں حظ اٹھانے کا جذبہ کارفرما ہے۔ صحت مند نشاط و سرشاری کی کیفیت متحرک نظر آتی ہے۔

آتش کو شاعرانہ مرتبہ اعلیٰ غزل گوئی کی بدولت ہی انھیں حاصل ہوا تھا۔ انھوں نے غزل کو ایک نیا مزاج اور ایک نیا آہنگ عطا کیا تھا۔ ان کا سارا کلام دیکھا جائے آپ کو ہر جگہ لاکار، معرکہ آرائی، جاں سپاری، ترنگ اور دھک جیسی

خصوصیات ملتی ہیں۔ یہ وہ عناصر ہیں جو انھیں دیگر شعرائے اردو اور خصوصاً لکھنوی شعرا کے مخصوص اور اپنے تلے لہجے سے یکسر منفرد کر دیتے ہیں۔

یہ ایک مسلمہ حقیقت ہے کہ آتش اپنے ان ہم عصر شعرا سے بے حد مختلف ہیں جو موضوع اور جذبے سے زیادہ انداز بیان کی سجاوٹ، لفظی مناسبت اور عروضی نزاکت کی طرف زیادہ توجہ دیتے ہیں۔! ان کے یہاں لکھنوی تغزل کی نسائیت کا رفرمانہیں اور نہ ہی اودھ کی نشاط انگیزی کا غلبہ ہے۔ وہ اپنے دور کے اوباشانہ طرز سخن سے بھی یکسر محفوظ دکھائی دیتے ہیں۔ بادی النظر میں ان کی غزل گوئی زبان کے چٹخارے کا ذریعہ نہیں بلکہ سلگتے جذبات اور حقیقی واردات کی آئینہ دار ہے۔ ان کے اشعار کے پس پردہ ایک جان دار آواز ابھرتی ہے جو ہماری اپنی ہی زبان معلوم ہوتی ہے۔

1.4 لکھنوی ماحول اور مردانہ لہجہ

لکھنوی ماحول میں رہنے، پلنے اور شاعری کرنے کے باوجود ان کا لب و لہجہ مردانگی کے لمس سے معمور ہے۔ یہ وہ لمس ہے جو زندگی کی بھرپور توانائی کا عکاس اور زندہ رہنے کی امنگ کا مظہر ہے۔ غرض، آتش لکھنوی کا مخصوص مزاج، ان کی ولولہ انگیز سوچ، زندہ رہنے کا جذبہ اور زندگی کرنے کا حوصلہ ان کی غزل گوئی کی نمایاں خصوصیت ہے۔ اردو غزل گوئی کی مروجہ ماتمی فضا کے مقابلے میں آتش لکھنوی کی یہ آواز زندگی کو حوصلہ بخشی ہے۔ ذرا مندرجہ ذیل اشعار کے زندگی آموز اور زندگی آمیز تیور ملاحظہ فرمائیے:

اللہ رے پھر کتنا اسیران تازہ کا
صیاد خیر مانگتا ہے اپنے دام کی
وحشی تھے بوئے گل کی طرح سے جہاں میں ہم
نکلے تو پھر کے آئے نہ اپنے مکاں میں ہم
نہ پوچھ حال مرا چوب خشک صحرا ہوں
لگا کے آگ جسے کارواں روانہ ہوا
اڑتا ہے شوق راحت منزل سے اسپ عمر
مہمیز کس کو کہتے ہیں اور تازیانہ کیا
سفر ہے شرط، مسافر نواز بہتیرے
ہزار ہا شجر سایہ دار راہ میں ہے
تھکیں جو پاؤں تو چل سر کے بل نہ ٹھہر آتش
گل مراد ہے منزل میں خار راہ میں ہے

چھوڑ کر ہم نے امیری کی فقیری اختیار

بورے پہ بیٹھے ہیں قالیں کوٹھوکر مار کر

یہ وہ اشعار ہیں جنہیں پڑھ کر ہر زمانے میں انسان کی روح میں بالیدگی آتی رہے گی اور ہم بلا خوف تردید انہیں اپنا ادبی و تہذیبی سرمایہ قرار دیتے رہیں گے۔ یہ خصوصیات آتش کے کلام میں یوں نمایاں ہیں کہ ان کی یہاں موضوع فن دونوں ایک دوسرے کے ساتھ ہم آہنگ ہے اور یہی شاعرانہ کلام ہیں۔ آتش کے کلام کی مقبولیت کا اندازہ اس بات سے لگایا جاسکتا ہے کہ غالب جیسے قادر الکلام غزل گو شاعر نے اپنے ایک خط میں ناسخ پر آتش کو فوقیت دی تھی اور یہ لکھا تھا کہ ان کا کلام بہت موثر ہے۔

مولانا عبدالسلام ندوی نے ”شعر الہند“ میں آتش کے کلام کے متعلق بڑی چچی تلی رائے دی ہے۔ وہ لکھتے ہیں کہ:

”اردو میں رندانہ مضامین میں خواجہ حافظ کے جوش اور ان کی سرمستی کا اظہار صرف خواجہ

آتش کی زبان سے ادا ہوا ہے۔ خارجی مضامین ان کے کلام میں بھی ہیں لیکن جب وہ

حلقہ ہائے گیسوئے نکل کر جذبات کی دنیا میں قدم رکھتے ہیں تو ان کی شاعری عشق و محبت

کے رموز و اسرار کی آئینہ دار بن جاتی ہے۔“

(شعر الہند، حصہ اول، مطبع معارف، اعظم گڑھ، ۱۹۶۹ء، ص ۲۱۸)

الغرض آتش لکھنوی ایک مضبوط اور توانا شخصیت کے مالک تھے۔ ناسخ کی طرح ان کی شاعری خارجی رنگ میں ڈوبی ہوئی نہیں، بلکہ ان کے تغزل میں جذبات دروں کی گرمی، انسانی زندگی کی جیتی جاگتی فضا اور سلوک معرفت کے بہترین بلند تر عناصر ملتے ہیں۔

1.5 دبستان لکھنوی اصلاح

لکھنوی ہونے کے باوجود لکھنؤ کا شعری ماحول ان پر غالب نہ آ سکا۔ آتش لکھنوی کے کلام میں رنگینی و شوخی کے ساتھ وہ درویشی اور سپاہیانہ انداز ہے جو ان کی زندگی میں تھا۔ وہ اپنے ہم عصر ناسخ کی طرح خیالی مضمون نہیں باندھتے۔ ان کے کلام میں ثقیل اور بوجھل الفاظ بھی نہیں ملتے۔

واضح رہے کہ لکھنؤ کے عام شعرا کو عشق کے سچے جذبات و احساسات سے کوئی خاطر نہ تھا۔ اس کے برعکس، آتش کی شاعری میں خلوص بھی ہے، صداقت بھی ہے اور بلند جذبات بھی ہیں ان کا تصور عشق بہت بلند ہے۔ وہ صحیح معنوں میں عشق کو زندگی کی ایک تعمیری قوت سمجھتے ہیں۔ اسی کے ساتھ ساتھ ان کی شاعری میں زیست کے اہم اور بنیادی مسائل بھی نہایت شاعرانہ حسن و بلاغت کے ساتھ ملتے ہیں۔ وہ پڑھنے والے کو مسلسل حوصلہ اور جواں مردی کا پیغام دیتے ہیں:

ناگوارا کو جو کرتا ہے گوارا انسان

زہری پی کر مزہ شیر و شکر لیتا ہے

بعد کے دور میں دبستان لکھنؤ کی غزل گوئی میں جو اصلاح کی گئی، اس کے بانی آتش ہی ہیں کیونکہ وہ ناسخ کی زندگی میں ہی ان کے خارجی اثرات، محبوب کے جسم و زیورات کے تذکرے اور صنائع بدائع کے خلاف ایک مستحکم دیوار بن چکے تھے۔ آتش اپنے جذبات کو صداقت کے ساتھ پیش کرنے کو مقصد شعر سمجھتے تھے۔ غرض، ان کے کلام صداقت آمیز نے صنفی لکھنوی، عزیز لکھنوی، ثاقب لکھنوی اور اثر لکھنوی کی رہنمائی کی۔ ان شعرائے جدید نے نتیجتاً لکھنؤ سکول کے انداز غزل گو کو بدل ڈالا۔ یہ اردو شاعری پر صحیح معنوں میں آتش کا فیضان ہے اور انھی اوصاف کی بنا پر وہ، ہر خاص و عام میں مقبول بھی ہیں اور ان کے کلام نے قبول عام کی سند حاصل کی ہے۔

2- اہم نکات

- 1- آتش ایک مضبوط شخصیت کے مالک تھے۔
- 2- ناسخ کا انداز سخن اور لکھنؤ کا شعری ماحول ان پر غالب نہ آسکا۔
- 3- آتش کے کلام میں رنگینی و شوخی کے ساتھ وہ درویشی اور سپاہیانہ انداز ہے جو ان کی زندگی میں تھا۔
- 4- وہ ناسخ کی طرح خیالی مضمون نہیں باندھتے۔
- 5- آتش کے کلام میں ثقیل اور بوجھل الفاظ بھی نہیں ملتے۔
- 6- آتش کی شاعری میں خلوص بھی ہے اور بلند جذبات بھی۔
- 7- ان کا تصور عشق بہت بلند ہے۔
- 8- ان کی شاعری میں زندگی کے گونا گوں مسائل شاعرانہ حسن کے ساتھ پیش کیے گئے ہیں۔
- 9- ان کی غزلیات میں جذبات کی گرمی، انسانی ماحول اور تصوف کے اعلیٰ عناصر ملتے ہیں۔

3- تشریحات

3.1 غزل نمبر 1

سن تو ہی جہاں میں ہے تیرا فسانہ کیا
کہتی ہے تجھ کو خلق خدا غائبانہ کیا
زیر زمین سے آتا ہے جو گل سو زربکف
قاروں نے راستے میں لٹایا خزانہ کیا
طلبل و علم نہ پاس ہے اپنے نہ ملک و مال
ہم سے خلاف ہو کے کرے گا زمانہ کیا
آتی ہے کس طرح سے مری قبض روح کو
دیکھوں تو موت ڈھونڈ رہی ہے بہانہ کیا
یوں مدعی حسد سے نہ دے داد، تو نہ دے
آتش غزل یہ تو نے کبھی عاشقانہ کیا

شعر نمبر 1

سن تو ہی جہاں میں ہے تیرا فسانہ کیا
کہتی ہے تجھ کو خلق خدا غائبانہ کیا

خلق خدا = اللہ کی مخلوق۔ عوام الناس

غائبانہ = غیر موجودگی میں۔ پیٹھ پیچھے

اس شعر میں شاعر محبوب سے ہم کلام ہو کر یہ عرض کر رہا ہے کہ تو نے ظلم و ستم کا جو تیرہ اختیار کر رکھا ہے اور ایک عالم کو مایوس و نامراد کر دیا، اس کا چرچا ہر جگہ ہو رہا ہے۔ اپنے ظالمانہ رویے اور سنگدلی کے نتیجے میں تو خلق خدا میں کسی نیک نامی کا نہیں، برائی اور بد خوئی کا پیکر تصور کیا جا رہا ہے۔ لوگ تجھے نگاہ تحسین سے نہیں دیکھتے۔ کاش تو مخلوق خدا کی یہ باتیں سنتا اور تجھے اپنی حیثیت کا اندازہ ہوتا۔ بادی النظر میں آتش انسان کی نیک نامی یا بدنامی کا معیار خلق خدا کو قرار دیتے ہیں۔ اگر ایک شخص نیک سیرت ہے اور اعلیٰ اخلاق کا حامل تو عوام الناس کی کسوٹی پر وہ تحسین کا موجب قرار پائے گا۔ بصورت دیگر ذلت و رسوائی اس کا مقدر رہے۔

شعر نمبر 2

زیر زمین سے آتا ہے جو گل سو زربکف
قارون نے راستے میں لٹایا خزانہ کیا

زر = خالص سونا

بکف = تھیلی پر لیے ہوئے

قارون = ایک مالدار شخص کا نام جو حضرت موسیٰ علیہ السلام کے وقت میں تھا اور اس پر خدا کا عذاب نازل ہوا تھا۔
اس شعر میں شاعر کہتا ہے کہ جو پھول زمین کے نیچے سے اگتا ہے وہ اس طرح سنہرہ رنگین اور خوب صورت دکھائی دیتا ہے جیسے وہ اپنے دامن میں سونے کے سینکڑوں ذرات لے کر بالائے زمین آیا ہو۔ اس کو دیکھ کر یوں محسوس ہوتا ہے جیسے قارون نامی دولت مند شخص نے راستے میں خزانہ لٹایا ہو اور پھول اس سے مالا مال ہو کر آیا ہو۔ آتش نے پھول کی رنگینی اور رعنائی کو ظاہر کرنے کے لیے جو تمثیل بیان کی ہے وہ خیالی نہیں حقیقی ہے۔ اس لیے کہ تاریخ اور روایت کے مطابق اللہ تعالیٰ نے قارون پر جب عذاب نازل کیا تو زمین پھٹ گئی اور وہ خود اور اس کا وسیع و کثیر خزانہ زمین میں دھنس گیا جس کی چابیاں سینکڑوں نچروں پر لادھی جاتی تھیں۔

شعر نمبر 3

طلبل و علم نہ پاس ہے اپنے نہ ملک و مال
ہم سے خلاف ہو کے کرے گا زمانہ کیا

طلبل = نقارہ

علم = جھنڈا

یہ دونوں چیزیں شان و شوکت اور کروفر کی علامت سمجھی جاتی ہیں۔ شاعر اس شعر میں کہتا ہے کہ ہمارے پاس نہ تو کوئی ملک ہے اور نہ مال و منال ہے، نہ کہیں کی بادشاہت۔ حتیٰ کہ طلبل و علم بھی میسر نہیں جو شان و شکوہ اور کروفر کی علامت سمجھا جاتا ہے۔ ہم تو تہی دست، بے سر و سامان اور فقیر منش انسان ہیں ہم جیسے بے مایہ انسان سے دشمنی کر کے اہل زمانہ کو کیا حاصل ہوگا۔ بادی النظر میں آتش یہ بیان کرتے ہیں کہ دشمنی حسد اور جلن جیسی مکروہ صفات کسی انسان میں دوسروں کی شان و شوکت، دولت و حشمت اور عظمت و سر بلندی کو دیکھ ہی پیدا ہوتی ہیں جب کہ شاعر کے پاس تو ایسی کوئی چیز بھی نہیں۔ وہ تو جنم جنم کا فقیر ہے اور ایسے بے مایہ، بے آزار اور بے دست و پا شخص سے لوگ دشمنی کر کے کیا پائیں گے؟

شعر نمبر 4

آتی ہے کس طرح سے مری قبض روح کو
دیکھوں تو موت ڈھونڈ رہی ہے بہانہ کیا

قبض روح = روح کا نکلنا

شاعر کہتا ہے کہ انسان کی موت کے لیے کوئی نہ کوئی بہانہ درکار ہوتا ہے۔ کہیں بیماری، کہیں حادثہ، کہیں اور افتاد ہوا کرتی ہے یہاں صورت حال یہ ہے کہ میری حالت سے کوئی ایسی علامت ظاہر نہیں ہوتی جو موت کا سبب بن جائے۔ اب دیکھنا یہ ہے کہ آخر میری روح قبض کرنے کے لیے کون سا بہانہ اختیار کرے گی۔ آتش لکھنوی کا یہ شعر مضمون کے لحاظ سے بالکل اچھوتا ہے۔ عموماً شعرا نے موت کا ذکر تو کیا ہے لیکن اس انداز میں نہیں۔ موت سے لوگ گریزاں رہتے ہیں، لیکن صوفی منش آتش یہ دیکھنے کے آرزو مند ہیں کہ موت میری روح کو قبض کرنے کے لیے کیا صورت اختیار کرے گی۔

شعر نمبر 5

یوں مدعی حسد سے نہ دے داد، تو نہ دے
آتش غزل یہ تو نے کبھی عاشقانہ کیا

مدعی = دعویٰ کرنے والا۔ یہاں مراد رقیب بھی ہے اور شاعرانہ چشمک زنی کرنے والے افراد بھی۔

آتش اپنی غزل کی تعریف کرتے ہوئے یہ واضح کر رہے ہیں کہ میں نے جو داخلی رنگ تغزل اختیار کیا ہے وہ میرے زمانے کے انداز شاعری سے بالکل مختلف ہے۔ اگر میرے رقیب اور دشمن اس عاشقانہ مضمون کی غزل کی داغ بیل دیتے تو نہ دیں۔ اس سے فرق ہی کیا پڑتا ہے۔ اس شعر کے ذریعے آتش دراصل ناسخ اسکول کے ہمنواؤں پر طنز کر رہے ہیں جو خارجی رنگ شاعری کے پرستار تھے اور سچے عاشقانہ جذبات سے انھیں کوئی سروکار نہ تھا۔

3.2 غزل نمبر 2

آئینہ سینہ صاحب نظراں ہے کہ جو تھا
چہرہ شاہد مقصود عیاں ہے کہ جو تھا
راہ میں تیری شب و روز بسر کرتا ہوں
وہی میل اور وہی سنگ نشاں ہے کہ جو تھا
جاں کی تسکین کے لیے حالت دل کہتے ہیں
بے یقینی کا تری ہم کو گماں ہے کہ جو تھا

اثر منزل مقصود نہیں دنیا میں
 راہ میں قافلہ ریگ رواں ہے کہ جو تھا
 کون سے دن نئی قبریں نہیں اس میں بنتیں
 یہ خرابہ وہی عبرت کا مکاں ہے کہ جو تھا

تشریح

شعر نمبر 1

آئینہ سینہ صاحب نظراں ہے کہ جو تھا
 چہرہ شاہد مقصود عیاں ہے کہ جو تھا

صاحب نظراں = نظر والے۔ حقیقت کو سمجھنے والے

شاہد مقصود = محبوب حقیقی۔ خدا تعالیٰ

اس شعر میں شاعر کہتا ہے کہ ہمیشہ کی طرح سبھی اہل نظر اور خدا شناسوں کے دل آئینہ کی طرح ہیں جن میں خدا تعالیٰ کے جلوے عکس گن ہیں۔ یعنی ان کے قلوب آئینہ کی مانند صاف و شفاف ہوتے ہیں جن میں ہمہ وقت خدا کا جمال منعکس ہوتا رہتا ہے۔ آتش کی زیر نظر غزل کا یہ مطلع صوفیانہ مضمون کی ایک عمدہ اور اعلیٰ مثال ہے۔ پھر کہنے کا شاعرانہ انداز دل کو مومہ لینے والا لب و لہجہ اور استعارہ اپنی جگہ خوب ہے۔

شعر نمبر 2

راہ میں تیری شب و روز بسر کرتا ہوں
 وہی میل اور وہی سنگ نشاں ہے کہ جو تھا

میل = وہ پتھر جو ہر فرلانگ اور کوس کے فاصلے پر کھڑا کر دیتے ہیں۔

سنگ نشاں = راستے کے وہ پتھر جن سے فاصلے کا پتہ چلتا ہے۔

شاعر کہتا ہے کہ میری زندگی تیرے عشق کے راستے پر بسر ہو رہی ہے۔ اس راہ عشق کے فاصلے وہی ہیں اور سنگ میل بھی وہی ہے۔ میں شب و روز راستے پر گامزن ہوں، لیکن عشق کا یہ سفر کبھی ختم نہیں ہوتا۔ گویا آتش یہ باور کر رہا ہے کہ عشق کی منزل کبھی نہیں آتی۔ یہاں چلنا مدام ہے اور یہی حقیقت ازلی ہے۔ اس سفر میں کوئی تبدیلی رونما نہیں ہوتی کوئی تغیر نمایاں نہیں ہوتا حتیٰ کہ میل سنگ نشاں تک جوں کے توں رہتے ہیں۔

شعر نمبر 3

جاں کی تسکین کے لیے حالت دل کہتے ہیں
بے یقینی کا تری ہم کو گماں ہے کہ جو تھا

گماں = شک شبہ

شاعر کہتا ہے کہ ہم اپنے دل کی حالت صرف اپنے آپ کو سکون پہنچانے کے لیے بیان کرتے ہیں۔ اس کا مقصد یہ نہیں ہے کہ تمہیں (یعنی معشوق کو) یقین دلائیں کیونکہ تمہیں یقین ہی نہیں آئے گا اور تمہاری بے یقینی کے بارے میں ہمیں ہمیشہ سے شک رہا ہے بادی النظر میں آتش یہ حقیقت بیان کر رہے ہیں کہ دل کی کیفیت سے محبوب کو روشناس کرانے کا مطلب فقط یہی ہے کہ اظہار جذبات کے نتیجے میں خود کو اطمینان قلبی حاصل ہو جائے۔ حالت دل کہنے کا ہرگز یہ مطلب نہیں کہ محبوب کو یقین دلایا جائے کہ شاعر اس کی جدائی میں اور اس کی بے اعتنائی کے سبب کتنے کرب ناک لمحات سے دوچار ہے۔ نیز آتش محبوب کے یقین نہ کرنے کے رخ کو بھی اجاگر کر رہے ہیں۔

شعر نمبر 4

اثر منزل مقصود نہیں دنیا میں
راہ میں قافلہ ریگ رواں ہے کہ جو تھا

ریگ رواں = سراب

شاعر کہتا ہے کہ دنیا میں کسی کو اپنی منزل مقصود نہیں معلوم نہ ہی اس منزل کا کوئی نشان نظر آتا ہے۔ یوں معلوم ہوتا ہے جیسے کسی ریگستان میں سراب کا کوئی قافلہ آگے بڑھ رہا ہو۔ آتش نے زندگی کی حقیقی کیفیت کو قافلہ ریگ رواں کی صورت میں بیان کیا ہے۔ ان کا یہ شعر حد درجہ حکیمانہ اور فلسفیانہ ہے اور ایک ایسے مضمون کو پیش کرتا ہے جو روز ازل سے بڑے بڑے فلسفیوں اور دانشوروں کی توجہ کا مرکز بنا رہا ہے۔

شعر نمبر 5

کون سے دن نئی قبریں نہیں اس میں بنتیں
یہ خرابہ وہی عبرت کا مکاں ہے کہ جو تھا

خرابہ = دنیا

عبرت کا مکاں = عبرت کی جگہ

شاعر اس شعر میں کہتا ہے کہ یہ دنیا ہمیشہ کی طرح آج بھی عبرت کی جگہ ہے ہر قدم پر انسان کو احساس ہوتا ہے کہ ہر چیز فنا ہونے والی ہے۔ کوئی ایسا دن نہیں گزرتا جب نئی نئی قبروں میں انسانوں کو دفن نہ کیا جاتا ہو اور یہ قبریں ہمارے لیے باعث عبرت نہ بنتی ہوں۔ آتش نے بے ثباتی عالم کا نقشہ نہایت پر اثر انداز میں پیش کیا ہے۔

3.3 غزل نمبر 3

موت مانگوں تو رہے آرزوئے خواب مجھے
 ڈوبنے جاؤں تو دریا ملے پایاب مجھے
 دہن گرگ سے جیتا جو بچوں صحرا میں
 ذبح کرنے کے لیے مول لے قصاب مجھے
 نہیں رکھتے ہیں امیری کی ہوس مرد فقیر
 شیر کی کھال ہی ہے قائم و سنجاب مجھے
 فرقت یار میں کرتی ہے قیامت برپا
 روز محشر سے نہیں کم شب مہتاب مجھے
 نہیں بھولا ہے جنوں میں وہ حواس اڑ جانا
 یاد ہے برہمی صحبت احباب مجھے

تشریح

شعر نمبر 1

موت مانگوں تو رہے آرزوئے خواب مجھے
 ڈوبنے جاؤں تو دریا ملے پایاب مجھے

پایاب = کم گہرا ایسا دریا جس میں کم پانی ہو

شاعر اپنی بد نصیبی کا تذکرہ نہایت بلیغ انداز میں کر رہا ہے۔ وہ دراصل یہ بتانا چاہتا ہے کہ اس کی کوئی بھی آرزو پوری نہیں ہوئی۔ حتیٰ کہ اگر موت مانگوں تو خواب میں بھی تمنا پوری نہیں ہوتی اور اگر زندگی سے عاجز ہو کر ڈوبنا چاہوں تو دریا میں اتنا پانی بھی نہ ملے کہ غرق ہو جاؤں۔ انسان کی حرماں نصیبی، مایوسی، نامرادی اور ناکافی کا نقشہ زیر نظر غزل کے مطلع میں نہایت فنکارانہ طور پر پیش کیا گیا ہے۔ زندگی کے اس کرب ناک رخ کو آتش جیسا شاعر نہایت خوب صورت لب و لہجے میں اجاگر کر سکتا تھا۔

شعر نمبر 2

دہن گرگ سے جیتا جو بچوں صحرا میں
ذبح کرنے کے لیے مول لے قصاب مجھے

گرگ = بھڑیے

دہن گرگ = بھڑیے کا منہ

شاعر کہتا ہے کہ میری زندگی بھی کیسی زندگی ہے۔ پے در پے حادثوں کا شکار اور نئی مصیبتوں کی آماجگاہ بنی ہوئی ہے۔ حادثے ہیں کہ مسلسل آئے چلے جا رہے ہیں۔ میری بد نصیبی کا اندازہ اسی سے لگایا جاسکتا ہے کہ اگر میں صحرا میں کسی بھڑیے کا لقمہ بن جانے سے بچ جاؤں تو کوئی نہ کوئی قصاب مجھے خرید کر ذبح کر ڈالے گا مجھے تو کسی حال میں حادثے سے مفر نہیں۔ یہ خوف اور دھڑکا صرف آتش ہی کا نہیں تمام انسانوں کا ہے اور اس طرح اردو کا یہ شعر آفاقی حیثیت اختیار کر گیا ہے۔

شعر نمبر 3

نہیں رکھتے ہیں امیری کی ہوس مرد فقیر
شیر کی کھال ہی ہے قائم و سنجاب مجھے

قائم = ایک سمور دار جانور جس کی کھال استعمال میں آتی ہے۔

سنجاب = ایک جانور کا نام جس کی کھال کی پوستیں بنائی جاتی ہے۔

اس شعر میں شاعر کہتا ہے کہ فقیر منش انسان کو دنیا میں امیر بننے کی چنداں ہوس نہیں ہوتی انھیں مال و منال اور جاہ و حشمت سے کوئی سروکار نہیں ہوتا۔ وہ جس حال میں زندگی بسر کرتے ہیں اسی میں سدا خوش و خرم رہتے ہیں۔ شیر کی معمولی سی کھال ہی ان کے لیے قائم و سنجاب کی حیثیت رکھتی ہے۔ آتش نے قناعت پسندی کے آفاقی موضوع کو نہایت موثر انداز میں پیش کیا ہے۔

شعر نمبر 4

فرقت یار میں کرتی ہے قیامت برپا
روز محشر سے نہیں کم شب مہتاب مجھے

شاعر کہتا ہے کہ چاندنی رات تو عموماً لطف و سرور اور سرخوشی سرستی کا موجب ہوتی ہے لیکن میرے ساتھ ایسا نہیں۔ یہ چاندنی رات میرے لیے وجہ مسرت نہیں بلکہ روز محشر بنی ہوئی ہے۔ اس لیے کہ میرا محبوب میرے پاس نہیں۔ اس کی فرقت میرے لیے سوہان روح ہے۔ ایسے عالم میں یہ شب ماہتاب میرے لیے قیامت سے کم نہیں۔

شعر نمبر 5

نہیں بھولا ہے جنوں میں وہ حواس اڑ جانا
یاد ہے برہمی صحبت احباب مجھے
شاعر کہتا ہے کہ اگرچہ جنون کی حالت میں ہوں، تاہم دوستوں کی محفل کے درہم برہم ہونے کا المناک منظر مجھے
بالکل نہیں بھولا ہے اور میں گزشتہ صحبتوں کو یاد کر کے مزید حواس باختہ ہو جاتا ہوں۔ آتش نے بادی النظر میں بے ثباتی عالم
کا نقشہ عالم پیش کیا ہے کوئی بھی صحبت یا راں برقرار نہیں رہی اور ہر کیفیت فنا پذیر ہے۔

3.4 غزل نمبر 4

کوچہ دلبر میں میں، بلبل چمن میں مست ہے
ہر کوئی یاں اپنے اپنے پیرہن میں مست ہے
نشہ دولت سے منعم پیرہن میں مست ہے
مرد مفلس حالت رنج و محن میں مست ہے
دور گردوں ہے خداوند کہ یہ دور شراب
دیکھتا ہوں جس کو میں اس انجمن میں مست ہے
غافل و ہشیار ہیں اس چشم میگوں کے خراب
زندہ زیر پیراہن، مردہ کفن میں مست ہے
وحشت مجنوں و آتش میں ہے بس اتنا ہی فرق
کوئی بن میں مست ہے کوئی وطن میں مست ہے

تشریح

شعر نمبر 1

کوچہ دلبر میں میں، بلبل چمن میں مست ہے
ہر کوئی یاں اپنے اپنے پیرہن میں مست ہے

دلبر = معشوق

پیرہن = لباس

آتش نے اس شعر میں زندگی کا فلسفہ پیش کیا ہے۔ کہتے ہیں کہ اگر اپنے معشوق کے کوچے میں مست ہوں اور ہر لمحہ

شاد کام و بامراد رہا ہوں تو دوسری جانب بلبل بھی چمن میں مسرور شاد ماں ہے۔ گویا ہر کوئی کسی نہ کسی حال میں مست اپنی زندگی بسر کر رہا ہے۔ زیر نظر غزل کے اس مطلع میں آتش نے انسانی زندگی کی کیفیت پیش کی ہے۔ یعنی انسان جس ماحول اور جس فضا میں رہتا ہے وہاں کے حالات و کیفیات سے ہم آہنگ ہو جاتا ہے۔

شعر نمبر 2

نشہ دولت سے منعم پیرہن میں مست ہے
مرد مفلس حالت رنج و محن میں مست ہے

نشہ دولت = دولت کی فراوانی کا نشہ

منعم = مال دار۔ دولت مند

شاعر کہتا ہے کہ جس طرح مال دار آدمی اپنی دولت کے نشے میں جھوم رہا ہے اور اس کو سرور و طمانیت میسر ہے، اسی طرح ایک مفلس بھی رنج و غم کی کیفیت میں ہونے کے باوجود اپنی حیات چند روزہ گزار رہا ہے اور حالت زار سے سمجھوتہ کر چکا ہے۔ یہی دراصل فلسفہ زندگی ہے کہ آدمی ہر حال میں خود کو ڈھال لیتا ہے۔

شعر نمبر 3

دور گردوں ہے خداوند کہ یہ دور شراب
دیکھتا ہوں جس کو میں اس انجمن میں مست ہے

دور = گردش۔ چکر

گردوں = آسمان

انجمن = محفل۔ بزم دنیا

شاعر خدا سے مخاطب ہو کر کہہ رہا ہے کہ جس طرح بزم میں شراب کا دور چلتا ہے اور ہرے کش مخمور نظر آتا ہے کیا اسی طرح فلک کی گردش بھی ہے کہ اس کے پیچھے چکر کے نتیجے میں ہر کس و ناکس اپنے حال میں مست نظر آ رہا ہے۔ کیا دور گردوں میں بھی شراب جیسی خاصیت ہے کہ اس کے اثر سے ہر فرد بشر اپنی جگہ سرشار نظر آتا ہے۔

شعر نمبر 4

غافل و ہشیار ہیں اس چشم میگوں کے خراب
زندہ زیر پیراہن ، مردہ کفن میں مست ہے

شاعر نے یہاں محبوب کی شراب دید کا کمال نقشہ کھینچا ہے۔ کوئی اس چشم میگوں کی تاب نہیں لاسکتا اور اپنے حواس

وہوش کھو کر غافل ہو جاتا ہے اور کسی کے لیے ہی آنکھ حیات آفرینی و جاں بخشی کا کام کرتی ہے اور اسے بیدار بنا دیتی ہے۔ گویا چشم میگوں بدحواسی و بیداری ہر دو طرح کی صفات رکھتی ہے۔ اب یہ اپنے ظرف و حوصلے کی بات ہے کہ اسے شراب دید سے کیا میسر آتا ہے۔ یہاں غافل و ہوشیار کو مردہ و زندہ سے یک گونہ نسبت ہے۔

شعر نمبر 5

وحشت مجنوں و آتش میں ہے بس اتنا ہی فرق
کوئی بن میں مست ہے کوئی وطن میں مست ہے

وحشت = دیوانگی

بن = جنگل

وطن = ملک (یہاں مراد گھر)

شاعر کہتا ہے کہ مجنوں اور آتش دونوں عالم دیوانگی میں ہیں۔ دونوں پر وحشت طاری ہے۔ اگر کوئی فرق ہے تو یہ کہ اول الذکر جنگل میں بڑا وحشت کے دن بسر کر رہا ہے اور آخر الذکر اپنے گھر میں مجنونانہ زندگی گزار رہا ہے۔ دونوں کی زندگی میں یہ قدر مشترک ہے۔ دونوں اپنے اپنے حال میں مست دکھائی دیتے ہیں۔ دونوں کیفیت ایک جیسی ہے۔ اگر فرق ہے تو بس اتنا کہ مجنوں بن میں مارا مارا پھر رہا ہے اور آتش اپنے گھر مقیم ہے۔ وگرنہ دونوں اپنی اپنی جگہ مست ہیں۔

3.5 غزل نمبر 5

اے صنم جس نے تجھے چاند سی صورت دی ہے
اسی اللہ نے مجھ کو بھی محبت دی ہے
فرقت یار میں رو رو کے بسر کرتا ہوں
زندگانی مجھے کیا دی ہے، مصیبت دی ہے
یاد محبوب فراموش نہ ہووے اے دل
حسن نیت نے مجھے عشق سی نعمت دی ہے
گوش پیدا کیے سننے کو ترا ذکر جمال
دیکھنے کو ترے آنکھوں میں بصیرت دی ہے
تغ بے آب ہے بے بازوئے قاتل کمزور
کچھ گراں جانی ہے کچھ موت نے فرصت دی ہے

تشریح

شعر نمبر 1

اے صنم جس نے تجھے چاند سی صورت دی ہے
اسی اللہ نے مجھ کو بھی محبت دی ہے

صنم = محبوب

اس شعر میں شاعر محبوب سے مخاطب ہو کر یہ کہہ رہا ہے کہ اگر خدا نے تمہیں حسین و جمیل بنایا ہے تو اسی خالق مطلق نے میرے (عاشق کے) دل میں محبت کا جذبہ بھی پیدا کیا ہے۔ لہذا میں تمہاری چاند سی صورت پر فریفتہ ہوں تو یہ کوئی انہونی سی بات نہیں بلکہ عین قانون فطرت ہے۔ اس لیے تمہیں میرے جذبہ عشق سے نہ تو بیزار ہونا چاہیے نہ ہی کبیدہ خاطر۔ میں جو بھی عمل کر رہا ہوں وہ تقاضائے فطرت ہے۔

شعر نمبر 2

فرقت یار میں رو رو کر بسر کرتا ہوں
زندگانی مجھے کیا دی ہے، مصیبت دی ہے

زندگانی = زندگی

اس شعر میں شاعر اپنی زندگی کی سچی تصویر پیش کر رہا ہے۔ کہتا ہے کہ محبوب کی جدائی میں آہ وزاری کرنے کے سوا میرا کوئی اور مشغلہ نہیں! رو رو کر بے حال ہوا جاتا ہے۔ ایسا لگتا ہے جیسے یہ زندگی، زندگی نہیں ایک مصیبت ہے بادی النظر میں آتش اپنی حرماں نصیبی اور غم انگیز زندگی کا نوحہ بیان کر رہے ہیں اور در پردہ مالک ارض و سما سے شکوہ کناں بھی ہیں۔

شعر نمبر 3

یاد محبوب فراموش نہ ہووے اے دل
حسن نیت نے مجھے عشق سی نعمت دی ہے

حسن نیت = اچھی اور نیک نیت

شاعر اپنے دل سے مخاطب ہو کر کہتا ہے کہ تجھے جو عشق کی نعمت ملی ہے، اس کی قدر کر۔ یہ کوئی ادنیٰ اور معمولی شے نہیں۔ یہ تو تیرے ہی حسن نیت کا ثمر ہے۔ لہذا جذبہ عشق کا ہر حال میں بھرم رکھ اور اس کی قدر دانی کر۔ بایں ہمہ محبوب کی یاد کو کسی حال میں بھی فراموش کرنا تجھے زیبا نہیں!

شعر نمبر 4

گوش پیدا کیے سننے کو ترا ذکر جمال
دیکھنے کو ترے آنکھوں میں بصیرت دی ہے

گوش = کان

ذکر جمال = محبوب کی خوب صورتی کا بیان

بصیرت = روشنی، دانش

شاعر محبوب سے کہتا ہے کہ اللہ نے مجھے یہ کان اس لیے دیے ہیں کہ ان سے میں تیرے حسن و جمال کا تذکرہ
سنوں اور اسی طرح آنکھوں میں روشنی دی ہے کہ ان سے تیرا روئے زیبا دیکھوں۔ اگر میں اپنے کان اور اپنی آنکھ کا مصرف
نہ لوں تو یہ کفران نعمت ہوگا۔ لہذا تو مجھے اپنے حسن و جمال کا تذکرہ سننے دے اور رخ منور کو دیکھنے میں حارج نہ ہو۔

شعر نمبر 5

تیغ بے آب ہے بے بازوئے قاتل کنزور
کچھ گراں جانی ہے کچھ موت نے فرصت دی ہے

تیغ = تلوار

بے آب = کند

شاعر کہتا ہے کہ میں محبوب کی تلوار کے سامنے زندہ کھا ہوں تو اس کی وجہ میری سخت جانی بھی ہے اور موت نے بھی
کچھ مہلت کچھ وقت دے رکھا ہے۔ ورنہ نہ تو اس کی تلوار کند ہے اور نہ ہی وہ ایسا کم زور و ناتواں ہے کہ تلوار کا وار نہ کر سکے۔
گویا اس عشق میں میرا بچنا کسی معجزے سے کم نہیں۔

4۔ خود آزمائی

- سوال نمبر 1 آتش کی غزلوں میں عشق کی گرمی اور جذبات کی حرارت پائی جاتی ہے۔ مثالوں سے اپنا نقطہ نظر واضح کریں۔
- سوال نمبر 2 کیا یہ صحیح ہے کہ تاثیر اور دردمندی کے اعتبار سے آتش کی غزل کے بہت سے اشعار میر کے ہم پلہ ہیں؟
- سوال نمبر 3 آتش کے کلام کا غالب حصہ رجائیت سے لبریز ہے۔ اس کلیے سے بحث کیجیے۔
- سوال نمبر 4 آتش کی شاعری میں صوفیانہ پہلو خاصا نمایاں ہے۔ آپ اس قول سے کہاں تک متفق ہیں؟
- سوال نمبر 5 خواجہ حیدر علی آتش کی مختصر سوانح تحریر کیجیے۔
- سوال نمبر 6 آتش لکھنوی کی غزلوں سے اپنی پسند کے 5 اشعار لکھ کر ان کی تشریح کیجیے۔

5۔ مجوزہ کتب برائے مطالعہ

- 1۔ خواجہ حیدر علی آتش، کلیات آتش، مرتبہ: سید مرتضیٰ حسین فاضل لکھنوی، مجلس ترقی ادب لاہور، 1975ء
- 2۔ فراق گورکھپوری، اردو غزل گوئی، نصرت بک ڈپو، لکھنؤ، 1998ء
- 3۔ ڈاکٹر یوسف حسین خان، اردو غزل، مکتبہ جامعہ لمیٹڈ، نئی دہلی، 1952ء
- 4۔ ڈاکٹر ابولیت صدیقی، لکھنؤ کا دبستان شاعری، غضنفر اکیڈمی، کراچی، 1987ء
- 5۔ ڈاکٹر سید عبداللہ، ولی سے اقبال تک، چمن بک ڈپو، دہلی، 1985ء
- 6۔ ڈاکٹر جمیل جالبی، تاریخ اردو ادب، (جلد دوم)، مجلس ترقی ادب، لاہور، 1994ء
- 7۔ محمد ذاکر، خواجہ حیدر علی آتش، ساہتیہ اکیڈمی، دہلی، 1989ء

کونٹ نمبر 5

غزلیاتِ مومن

تحریر: ڈاکٹر محمود الرحمن
نظر ثانی: پروفیسر ڈاکٹر محمد کامران

فہرست

یونٹ کا تعارف

یونٹ کے مقاصد

1۔ مومن خان مومن

1.1۔ سوانح

1.2۔ محاسن کلام

1.3۔ تصور محبوب

1.4۔ نفسیاتی رموز اور مومن

2۔ اہم نکات

3۔ تشریحات

3.1۔ غزل نمبر 1

3.2۔ غزل نمبر 2

3.3۔ غزل نمبر 3

3.4۔ غزل نمبر 4

3.5۔ غزل نمبر 5

4۔ خود آزمائی

5۔ مجوزہ کتب برائے مطالعہ

یونٹ کا تعارف

عزیز طلبہ و طالبات!

آپ اس یونٹ میں اردو کے ممتاز غزل گو اور غالب کے ہم عصر شاعر حکیم مومن خان مومن کی زندگی اور ان کے رنگ تغزل کے بارے میں پڑھیں گے، نیز ان کی پانچ غزلوں کا جائزہ لیں گے۔ یہاں یہ حقیقت واضح کر دی جائے کہ مومن شعرائے اردو میں ایک خاص درجہ رکھتے ہیں۔ ان کا کلام نازک خیالی اور بلندی پروازی کے لیے شہرہ آفاق ہے ان کی تشبیہیں اور استعارے بالکل ہی غیر معمولی اور چونکا دینے والے ہوتے ہیں۔ سب سے بڑی بات یہ ہے کہ مومن کی شاعری میں الفاظ کا ایک ایسا طلسم ہے جس سے قاری مسحور ہوئے بغیر نہیں رہتا مثلاً یہ شعر:

اس غیرت ناہید کی ہر تان ہے دپک
شعلہ سا لپک جائے ہے آواز تو دیکھو

یونٹ کے مقاصد

امید کی جاتی ہے کہ اس یونٹ کے مطالعہ کے بعد آپ اس قابل ہو سکیں گے کہ:

- ۱۔ مومن کی سوانح عمری سے واقف ہو سکیں۔
- ۲۔ ایک غزل گو کی حیثیت سے مومن کی اہمیت بیان کر سکیں۔
- ۳۔ مومن کی غزلوں کو سمجھ کر ان کی تشریح کر سکیں۔

1۔ مومن خان مومن

(1851ء-1800ء)

1.1 سوانح

محمد مومن خان نام تھا اور مومن تخلص 1215ھ مطابق 1800ء میں دہلی کے محلہ کوچہ چیلان میں پیدا ہوئے۔ ان کے دادا حکیم نادر خان شاہ عالم کے عہد حکومت میں کشمیر سے ہجرت کر کے دہلی آئے اور یہیں سکونت اختیار کی۔ ان کی طبابت کا شہرہ سن کر بادشاہ نے شاہی طبیبوں میں شامل کر لیا اور ان کی بے بہا خدمات کے صلے میں جاگیر عطا کی۔ مومن کے والد حکیم غلام نبی خان دہلی کے مشہور طبیبوں میں شمار ہوتے تھے۔ انھیں حضرت شاہ عبدالعزیز محدث دہلوی سے بے حد عقیدت تھی۔ حضرت شاہ عبدالعزیز نے ہی مومن کی پیدائش کے موقع پر مومن کے کان میں اذان دی اور مومن خان نام رکھا۔ ان کی ابتدائی تعلیم گھر پر ہوئی۔ جب ذرا ہوش سنبھالا تو مولانا شاہ عبدالقادر سے عربی کی کتابیں پڑھیں۔ گویا مومن خان نے درسیات کی تکمیل ایک ایسے گھرانے میں کی جو ایک مدت تک دلی میں اپنے علم و فضل کے سبب معزز و ممتاز رہا تھا۔

درسیات کی تکمیل کے بعد مومن نے اپنے والد حکیم غلام نبی خان اور اپنے دو چچا حکیم غلام حیدر خان اور حکیم غلام حسن خان سے طب کی کتابیں پڑھیں اور اپنے آبائی مطب میں ان خاندانی بزرگوں کی زیر نگرانی نسخہ نویسی کی۔ اسی زمانے میں انھیں علم نجوم حاصل کرنے کا شوق پیدا ہوا۔ اس کو بھی اس زمانے کے اہل کمال سے حاصل کیا اور مہارت بہم پہنچائی۔ مومن کو اس فن میں ایسا ملکہ تھا کہ بڑے بڑے نجوم اور جوتشی حیران و ششدرہ جاتے۔ حافظے کا یہ عالم تھا کہ سال میں صرف ایک بار تقویم دیکھ لیتے اور پورے بارہ ماہ تک تمام ستاروں کے مقام اور کیفیات و اثرات ان کے ذہن میں محفوظ رہتے۔

علم نجوم کی طرح فن موسیقی سے بھی مومن خان کو شغف تھا۔ اس میں وہ نام پیدا کیا کہ لوگ ان کے کمال کے معترف ہو گئے۔ شطرنج سے بھی ان کو کمال مناسبت تھی۔ جب کھیلنے بیٹھتے تو دنیا و مافیہا کی کوئی خبر نہ رہتی اور تمام ضروری کام بھول جاتے۔

مومن اگرچہ کئی علوم و فنون میں دسترس رکھتے تھے، لیکن اپنی زندگی میں سب سے زیادہ دلچسپی انھوں نے شعر و شاعری میں لی تھی اور یہی چیز ان کی دائمی شہرت اور نام و نمود کا ذریعہ بنی۔

1.2 محاسن کلام

مومن کو شعر و شاعری سے طبعی مناسبت تھی۔ جہاں ان کے عاشقانہ مزاج نے اس فطری شوق کو ہوا دی وہاں دلی ماحول نے بھی مہینز کا کام کیا۔ مومن کے عہد میں دلی اردو غزل کا مرکز تھی۔ غالب، ذوق، بہادر شاہ ظفر، صہبائی، مجروح اور شیفتہ جیسے بلند پایہ شاعر غزل سرائی کر رہے تھے جو بچ پوچھے تو میر و سودا کی طرح یہ عہد بھی اردو غزل کے لیے نہایت سازگار

اور تابناک تھا۔ اسی شاعرانہ ماحول میں ان کی شاعری کا آغاز ہوا۔ ابتدا میں شاہ نصیر کا اپنا کلام دکھایا اور ان سے اصلاح لی۔ مومن کے کلام کا بیشتر حصہ غزلیات اور مثنویوں پر مشتمل ہے۔ یوں تو وہ قادر الکلام شاعر تھے اور غزل، قصیدہ، ربائی، مثنوی، تاریخ، معمہ، سب ہی اصنافِ سخن میں طبع آزمائی کی تھی لیکن غزل اور مثنوی سے انھیں خاص مناسبت تھی۔

مومن اپنی زندگی کے تقریباً 52 سال گزار چکے تھے کہ ایک دن کوٹھے سے گر پڑے اور چند ماہ بعد 1268ھ مطابق 1851ء میں وفات پا گئے۔ اپنے مرنے کی تاریخ خود لکھی تھی۔

”(وسعت و بازو بہ شکست 1268ھ)“

مومن بنیادی طور پر غزل کے شاعر ہیں۔ انھوں نے غزل گوئی کے اس ماحول میں پرورش پائی تھی جہاں سربر آوردہ شعرا اپنے کلام کا جادو جگا رہے تھے۔ پھر انھوں نے جس تہذیب اور معاشرت میں زندگی بسر کی وہ پوری طرح ان کی شاعری میں رچی بسی ہوئی ہے لیکن اس رنگ معاشرت نے ان کے فکرو فن میں عمومیت اور صوفیانہ پن پیدا نہیں کیا، اس لیے کہ مومن انفرادی شخصیت کے مالک تھے اور یہ خصوصیت ان کی غزل گوئی میں بدرجہ اتم موجود ہے۔ گویا اس طرح صنف غزل میں مومن انفرادی مقام کے حامل ٹھہرے۔

اردو شاعری میں جس طرح میر اپنے سوز و گداز، درد اپنے صوفیانہ رنگ اور غالب اپنے مفکرانہ انداز کے لیے معروف ہیں، اسی طرح مومن بھی اپنی نازک خیالی ”معنی آفرینی اور بلند پروازی کے لیے ضرب المثل ہیں۔ حتیٰ کہ اردو ادب کے بعض نقاد تو انھیں نازک خیالی کا بادشاہ قرار دیتے ہیں۔

1.3 تصور محبوب

مومن کی شاعری عشق مجازی کی پر زور اور پراثر داستان ہے۔ اس میں حرماں نصیب اور فرقت زدہ عاشق کی کیفیات نہایت نادر اور اثر انگیز انداز میں بیان ہوئی ہیں۔ مومن نے واردات حسن و عشق کے اظہار میں ایسی حیرت انگیز جدت اور تنوع سے کام لیا ہے کہ ہر شعر ناز و غمزہ ادا کی مصوری، جذبہ رقابت کی نشاندہی، ادابندی اور معاملہ نگاری میں یکتا نظر آتا ہے۔

نازک تشبیہات، نادر استعارات اور بلند تخیلات مومن کی غزل گوئی کا اصلی جوہر ہیں۔ حقیقی جذبات نگاری میں انھیں یدِ طولیٰ حاصل ہے۔ وہ فارسی کی دل فریب ترکیبیں بڑی خوبی سے استعمال کرتے ہیں جس سے ان کی شاعری میں دلفریبی پیدا ہو جاتی ہے۔ غرض، ان کی غزلوں میں دلکشی اور چاشنی ہے، ترنم اور نغمگی ہے حسن و عشق کا والہانہ انداز بیان ہے، صداقت و خلوص کی کار فرمائی ہے، پامال مضامین سے اجتناب رہے اور جدت طرازی نکتہ آفرینی ہے۔

مومن افق شاعری میں آفتاب و ماہتاب کی حیثیت رکھتے ہیں۔ ان کے رنگ تغزل پر کسی رجحان کی چھاپ لگانی مشکل ہے۔ وہ اپنے لہجے میں منفرد اور اسلوب کے آپ مالک ہیں۔ ان کی شاعری اپنے ہم عصر شعرا سے بالکل مختلف ہے

۔ مومن کے یہاں دقیق تراکیب اور مشکل الفاظ کثرت سے ملتے ہیں۔ ان کی غزل سراپا تخیل ہے۔ ان کا اسپ خیال بام عرش تک جا پہنچتا ہے۔

بایں ہمہ، مومن کے بیشتر اشعار جذبے سے خالی ہوتے ہیں۔ البتہ ان کے منتخب اشعار کا جواب نہیں۔ مومن کے مضامین معاملات و حسن و عشق تک محدود ہیں۔ وہ صنف غزل کو تصوف اور اخلاق و فلسفے سے گرانبار کرنا پسند نہیں کرتے۔ ان کی انفرادیت کافی حد تک ان کے اسلوب اور دور رس تخیل میں پنہاں ہے۔ ڈاکٹر جمیل جالبی نے مومن کے تصور محبوب کے حوالے سے رقم طراز ہیں:

”مومن کی ساری غزلوں میں محبوب اپنے پورے وجود کے ساتھ سامنے آتا ہے۔ وہ اس کی ہر ہر ادا کو اس کی چال کو، اس کی آنکھوں اور ہنسنے کو، اس کی حیا اور اس کی آواز کو دل رُبائی اور سچے جذبے کے ساتھ شائستگی کے دائرے میں رہتے ہوئے بیان کرتے ہیں، اور اپنے سارے وجود کو محبوب کے سپرد کر دیتے ہیں۔ ان کی شاعری میں جیسا زندہ، جیتا جاگتا محبوب سامنے آتا ہے ویسا اردو شاعری میں خال خال نظر آتا ہے۔“

(تاریخ ادب اردو، جلد چہارم، مجلس ترقی ادب، ۲۰۱۲ء، ص ۳۶۰)

واضح رہے کہ واردات حسن و عشق کا اظہار اردو شاعری میں کوئی نئی چیز نہیں۔ ایک قلمون مزاج سے محبت اور پھر اس کے جملہ لوازمات، مثلاً ناز و ادا اور غمزہ کی بھرپور مصوری، اپنے جذبہ رقابت کی نشان دہی، ادابندی اور معاملہ نگاری۔ لیکن مومن نے اس محدود دائرے میں رہ کر ایسی حیرت انگیز جدت اور تنوع سے کام لیا کہ ان کا ہر شعر تازہ کار اور تازہ خیال معلوم ہوتا ہے۔

1.4 نفسیاتی رموز اور مومن

غالب کی طرح مومن کے یہاں بھی یہ خصوصیت پائی جاتی ہے کہ وہ کسی واقعہ کے بیان میں درمیانی کڑیوں کو چھوڑ جاتے ہیں، لیکن ابتدا اور انتہا کو اس طرح منسلک کرتے ہیں کہ پڑھنے والا ان مخدوفات کو خود بخود مکمل کر کے کیفیت شعری میں شاعر کا شریک ہو جاتا ہے۔

یہ ایک تاریخی حقیقت ہے کہ مومن نے غزل کے صحیح ماحول میں پرورش پائی تھی ان کی ذہنی شعری نشوونما میں اس مخصوص تہذیبی اور معاشرتی ماحول کا ہاتھ ہے جس نے غزل کی صنف کو پروان چڑھایا ہے اور جو خود غزل کے ہاتھوں پیدا ہوا ہے۔ یہی وجہ ہے کہ مومن کے تغزل میں اس تہذیب و معاشرت کا مزاج پوری طرح بے نقاب ہے جس کے سائے میں انھوں نے زندگی بسر کی تھی اور جس کی خصوصیات خود ان کے مزاج میں پوری طرح رچ بس گئی تھیں۔

لیکن مذکورہ بالا صورت حال نے ان کی غزلوں میں عمومیت، یکسانیت اور یک رنگی نہیں پیدا کی۔ مومن صحیح معنوں میں بڑی انفرادیت ان کی غزلوں میں اپنا بھرپور جلوہ دکھاتی ہے۔ اس کی بڑی وجہ یہ بھی ہے کہ مومن محض قافیہ پیمائی کے شاعر

نہیں ان کے کلام میں ان کے ذاتی اور انفرادی تجربات کا لہو موجزن ہے۔ یہی سبب ہے کہ مومن کی غزلوں میں نئی زندگی نظر آتی ہے اور ایک نیا روپ دکھائی دیتا ہے جو قدم قدم پر دامن دل کو اپنی طرف کھینچتا ہے۔ مومن کے انفرادی اور ذاتی تجربے کی صداقت صحیح جمالیاتی اقدار کے ساتھ ہم آہنگ ہو کر ان کی غزلوں کو ایک کرشمہ بنا دیتی ہے جو دیکھنے والے کے دل کو لبھاتا ہی نہیں اس کو چونکا تا بھی ہے۔

غزل، مومن کی ذہانت اور طباعی نے ان کی غزلوں کو دلفریب بنا دیا ہے۔ نکتہ طرازی، رفعت تخیل اور جدت ادا ان کے کلام کی خصوصیت ہیں۔ ان کی غزلیہ شاعری میں ایک دلکشی اور چاشنی ہے، ترنم اور نغمگی ہے۔ عاشقانہ جذبات اور معاملات حسن و عشق کا والہانہ انداز بیان ہے، جس میں صداقت و خلوص ہے فکر، کی بلندی کے ساتھ فن کار چاؤ ہے۔ مومن اول تو پامال مضامین سے بھی اجتناب کرتے ہیں اور اگر کہیں کسی پامال مضمون کو لاتے بھی ہیں تو ان کی جدت اسے ایک نیا روپ عطا کر دیتی ہے جو اپنی مثال آپ ہے۔

اس امر میں کوئی شک و شبہ نہیں کہ مومن نے حسن و عشق کے راز و نیاز، تنگنائے غزل میں سمونے کی کوشش کی اور تغزل کا وہ معیار قائم کیا کہ آج بھی جاذب توجہ بنا ہوا ہے۔

یہ کہنا حق بجانب ہوگا کہ مومن خان مومن کی غزلوں نے اردو غزل کی روایت کو نئی راہوں پر لگایا اور تغزل کا وہ معیار قائم کیا کہ آج بھی جاذب توجہ بنا ہوا ہے۔ علامہ نیاز فتح پوری کی مندرجہ ذیل رائے مومن کی غزل گوئی کے جملہ اوصاف کو عیاں کر رہی ہے۔

”مومن انداز بیان کا تیکھا پن، معاملات حسن و عشق کی صحیح ترجمانی، لطیف طنزیہ انداز، ان تمام خصوصیات کی بنا پر اپنے تمام ہم عصر شعرا سے ممتاز نظر آتے ہیں۔ میرے خیال میں مومن ہی ایک ایسا شاعر ہے جو نفسیاتی رموز کو سمجھ کر شاعری کرتا ہے اور ایسی معنوی ترکیبیں پیدا کرتا ہے کہ غور سے تجزیہ کرنے کے بعد ان کا پتا چلتا ہے۔“

(انتقادیات، حصہ اول، عبدالحق اکیڈمی حیدر آباد دکن، ۱۹۴۴ء، ص ۲۹)

مومن اردو شعرا میں بڑی پہلودار شخصیت کے مالک تھے اور ان کی یہ پہلودار شخصیت اس بات کی متقاضی تھی کہ ان کے حالات کی تفصیل و جزئیات کا سراغ لگایا جاتا، لیکن افسوس کہ مومن کو اپنے کمال فن کے اظہار و نمود کے لیے کوئی آزاد ملانہ کوئی حالی!

2- اہم نکات

- 1- شعرائے اردو میں مومن ایک خاص درجہ رکھتے ہیں۔
- 2- وہ صاحب طرز غزل گو تھے۔
- 3- ان کا کلام نازک خیالی اور بلند پروازی کے لیے شہر آفاق ہے۔
- 4- ان کی تشبیہیں اور استعارے بالکل غیر معمولی ہوتے ہیں۔
- 5- ان کے یہاں الفاظ کا طلسم ہے۔
- 6- مومن نے حسن و عشق کے راز و نیاز تنگائے غزل میں سمونے کی کوشش کی ہے۔
- 7- انھوں نے تغزل کا وہ معیار قائم کیا کہ آج بھی جاذب توجہ بنا ہوا ہے۔

3- تشریحات

3.1 غزل نمبر (1)

اثر اس کو ذرا نہیں ہوتا
رنج راحت فزا نہیں ہوتا
بے وفا کہنے کی شکایت ہے
تو بھی وعدہ وفا نہیں ہوتا
تم ہمارے کسی طرح نہ ہوئے
ورنہ دنیا میں کیا نہیں ہوتا
تم مرے پاس ہوتے ہو گویا
جب کوئی دوسرا نہیں ہوتا
کیوں سنے عرض مضطرب مومن
صنم آخر خدا نہیں ہوتا

تشریح

شعر نمبر 1

اثر اس کو ذرا نہیں ہوتا
رنج راحت فزا نہیں ہوتا

راحت فزا = آرام پہنچانے والا

محبت میں سوائے رنج کے اور کچھ حاصل نہیں ہوتا اور رنج کا کام راحت و آرام پہنچانا نہیں۔ بلکہ تکلیف دینا ہے لیکن یہ بات محبت کرنے والے کی سمجھ میں نہیں آتی۔ اس کو جتنا سمجھاؤ بے سود ہے۔ دوسرا مطلب یہ بھی ہو سکتا ہے کہ محبوب کی بے وفائی عاشق کے دل پر چر کے لگاتی ہے۔ وہ رنج و غم میں مبتلا رہتا ہے۔ لیکن اس حقیقت کے باوجود معشوق کے دل پر عاشق کی حالت زار کا کوئی اثر نہیں ہوتا۔ اس کا غم برقرار رہتا ہے اور آرام پہنچنے کی کوئی سبیل نہیں نکلتی۔

شعر نمبر 2

بے وفا کہنے کی شکایت ہے
تو بھی وعدہ وفا نہیں ہوتا

وعدہ وفا = وعدہ پورا کرنے والا

شاعر کہتا ہے کہ عاشق نے محبوب کے ظلم و ستم سے تنک آ کر اسے ”بیوفا“ کہہ دیا جس پر بگڑ گیا اور شکایت کی کہ یہ سراسر الزام تراشی ہے۔ شاعر دراصل اس حقیقت کی وضاحت کرنا چاہتا ہے کہ وہ محبوب اس درجہ ظالم اور سنگدل ہے کہ اسے بے وفا کا خطاب سننا بھی گوارا نہیں اور دوسری طرف اس کا یہ عالم ہے کہ وہ وعدہ پورا کرنا بھی نہیں چاہتا۔ وہ اپنی بے رخی، بے اعتنائی اور بے توجہی سے عاشق کو مسلسل زک پہنچائے چلا جاتا ہے۔ اس تلخ حقیقت کے باوجود یہ ظالم یہ امید بھی رکھتا ہے کہ اسے ”باوفا“ سمجھا جائے اور ہرگز ”بے وفا“ کہہ کر مخاطب نہ کیا جائے۔

شعر نمبر 3

تم ہمارے کسی طرح نہ ہوئے
ورنہ دنیا میں کیا نہیں ہوتا

دنیا میں تمام دلچسپیاں محبوب کی ذات سے وابستہ ہیں۔ اگر محبوب اپنا نہیں تو یہ دنیا اپنی رنگینیوں کے باوجود اجاڑ معلوم ہوتی ہے۔ اس خیال کا اظہار کرتے ہوئے مومن کہتے ہیں کہ اگر دنیا میں کچھ بھی نہ ہوتا مگر اس کا محبوب اس کا بن جاتا تو اس کے لیے یہی سب کچھ تھا۔ لیکن لاکھ جتن کرنے کے بعد محبوب اپنا نہ ہو سکا۔ حالانکہ دنیا میں ہر کام آخر انجام پائی جاتا ہے اور ہر گتھی سلجھ ہی جاتی ہے۔

شعر نمبر 4

تم مرے پاس ہوتے ہو گیا
جب کوئی دوسرا نہیں ہوتا

پہلے مصرعہ کے لفظ ”گویا“ اور دوسرے مصرعہ کے پہلے لفظ ”جب“ کو ملا کر پڑھنے پر مطلب آسانی سے سمجھ میں آ جائے گا۔ یعنی اس کی یوں نثر کر لیجیے تم مرے پاس ہوتے ہو گویا جب، دوسرا نہیں ہوتا۔ یہ مومن کا بہت ہی مشہور شعر ہے۔ اس شعر کے متعلق الطاف حسین حالی نے لکھا ہے کہ غالب مومن خان کو اپنا دیوان اس کے عوض دینے کو تیار ہے۔

قابل تعریف بات ”گویا“ کی ذمہ داری میں ہے شاعر کہنا یہ چاہتا ہے کہ جس وقت وہ اپنے تصور میں اپنے محبوب

سے محو کلام ہوتا ہے۔ ”اس وقت اس کو کسی اور کا خیال نہیں آتا، لیکن سوال یہ ہے کہ کیا محبوب صرف کسی خاص وقت ہی عاشق کے دل میں ہوتا ہے؟ نہیں! وہ تو ہر وقت اس کی نظروں میں سمایا اور اس کے تصور میں موجود رہتا ہے۔ اس لیے مطلب یہ ہوا کہ میں اپنے محبوب سے ہر وقت ہم کلام رہتا ہوں اور کسی دوسرے کے خیال کا بھی گزر ممکن نہیں۔

شعر نمبر 5

کیوں سنے عرض مضطرب مومن
صنم آخر خدا نہیں ہوتا

صنم = بت۔ کنایہ محبوب

شاعر کہتا ہے کہ مومن کی بے چینی کا حال اور اس کی فریاد کو بھلا صنم یا محبوب کیوں سنے گا۔ آخر وہ تو پتھر ہے، صنم ہے۔ خدا تو نہیں! سننا تو خدا کا کام ہے۔ محبوب کو صنم اس وجہ سے کہا ہے کہ صنم عموماً پتھر کا ہوتا ہے اور محبوب بے حس ہے، یعنی پتھر کی مانند سخت دل ہے۔ بادل نظر میں شاعر یہ کہنا چاہتا ہے کہ صنم عاشق کی حراما نصیبی اور رنج و فرقت کی جانب کبھی ترحم کی نظر سے نہ دیکھے گا اور نہ ہی اس کی آہ و بکا کو سننے کی زحمت گوارا کرے گا۔ لہذا اس سے کسی نیکی اور بھلائی کی توقع کر لینا حماقت ہے۔ محبوب نہ کبھی رام ہوا ہے اور نہ کبھی ہوگا۔

3.2 غزل نمبر 2

غیروں پہ کھل نہ جائے کہیں راز دیکھنا
میری طرف بھی غمزہ غماز دیکھنا
دشنام یار طبع حزیں پر گراں نہیں
اے ہم نفس نزاکت آواز دیکھنا
مت رکھو گردِ تارک عشاق پر قدم
پامال ہو نہ جائے سرافراز دیکھنا
کشتہ ہوں اس کی چشمِ فسوں گر کا اے مسیح
کرنا سمجھ کے دعویٰ اعجاز دیکھنا
ترک صنم بھی کم نہیں سوزِ جیم سے
مومن غم مآل کا آغاز دیکھنا

شعر نمبر 1

غیروں پہ کھل نہ جائے کہیں راز دیکھنا
میری طرف بھی غمزہ غماز دیکھنا

غمزہ = عشوہ - ادا - پیار بھری نظر

غماز = آنکھ سے اشارہ کرنے والا

غیر = رقیب

شاعر اپنے محبوب سے مخاطب ہو کر یہ کہہ رہا ہے کہ مجھے تم سے جو دلی محبت ہے اس کا علم رقیبوں کو نہیں ہے اور یہی بات ہم دونوں کے حق میں بہتر ہے لیکن اس راز کے افشا ہونے کا احتمال یوں ہے کہ تم محفل میں میری جانب نہیں دیکھتے بلکہ تمھاری نگاہ اوروں پر رہتی ہے۔ اس میں خدشہ ہے کہ رقیب ہمارے آپس کے تعلقات کا بھانپ لیں گے۔
مومن نے اس شعر میں نفسیاتی کیفیت بیان کی ہے۔ محبوب اپنے عاشق کی جانب بالکل توجہ نہیں کرتا۔ چنانچہ اس کی توجہ اپنی جانب مبذول کرنے کے لیے یہ کہا جا رہا ہے کہ میری طرف بھی دیکھ لو، وگرنہ اہل محفل ساری حقیقت تاڑ لیں گے۔

شعر نمبر 2

دشنام یار طبع حزیں پر گراں نہیں
اے ہم نفس نزاکت آواز دیکھنا

دشنام = گالی

طبع حزیں = مغموم طبیعت

مومن کہہ رہے ہیں کہ محبوب اگرچہ مجھے گالی دے رہا ہے اور برا بھلا کہہ رہا ہے، پھر بھی میری مغموم طبیعت پر یہ گراں نہیں اس لیے کہ یہ دشنام طرازی جس دلنشیں آواز میں ہو رہی ہے وہ مجھے پسند ہے۔ اس گالی دینے والے کی آواز تو سنو اس کی نزاکت پر غور کرو کیا لے اور نغمگی ہے کیا حسن اور دلنشینی ہے۔ ایسے میں گالی کی تلخی کیوں کرتا قائم رہے۔

شعر نمبر 3

مت رکھو گردِ تارک عشاق پر قدم
پامال ہو نہ جائے سرفراز دیکھنا

تارک = سرکھو پڑی

عشاق = عاشق کی جمع

سرفراز = معزز۔ عالی مرتبہ

پامال = روند اہوا۔ تباہ۔ شدہ پاؤں سے مسلا ہوا

شاعر معشوق سے کہہ رہا ہے کہ تمھاری بے رخی اور بے اعتنائی کی وجہ سے عاشق تباہ و برباد ہو گیا۔ خاک میں مل گیا اس کا کاسہ سربھی زمیں بوس ہو گیا اور اس پر خاک کی تہہ جم گئی۔ تم چلنے میں ذرا احتیاط کرو کہ کہیں قدم محب کے سر پر پڑی ہوئی خاک کے اوپر نہ آ جائے اور اس طرح روندے ہوئے اور تباہ شدہ سر کو اعزاز حاصل ہو جائے۔ اس شعر میں طنز کا پہلو بھی ہے کہ ساری زندگی تو عاشق کو پامال کرتے رہے۔ اب اس کی گرد سر پر قدم رکھ کر کیوں اعزاز بخش رہے ہو؟

شعر نمبر 4

کشتہ ہوں اس کی چشم فسوں گر کا اے مسیح
کرنا سمجھ کے دعویٰ اعجاز دیکھنا

کشتہ = قتل کیا ہوا۔ مار ڈالا ہوا

فسوں گر = جادوگر۔ ساحر

چشم فسوں گر = جادو کرنے والی آنکھ

اعجاز = معجزہ کرامت، کرشمہ

مسیح = حضرت عیسیٰ کا لقب، کنایہ، حکیم حاذق کے لیے بولتے ہیں۔

شاعر اپنے مسیحا سے مخاطب ہو کر کہہ رہا ہے کہ تمھیں اپنی مسیحا نفسی پر بڑا ناز ہے اور یہ دعویٰ بھی کرتے ہو کہ ہر بیماری کا علاج تمھارے پاس ہے لیکن میں تم کو بتا دوں کہ میں اپنے محبوب کی جادو بھری آنکھوں کا گھائل ہوں۔ اسی کی وجہ سے میں اس حال کو پہنچا ہوں اور تم معجزہ دکھانے اور مجھے صحت مند کرنے کا جو دعویٰ کر رہے ہو اس معاملے میں ذرا سوچ سمجھ کر کام لینا۔ ایسا نہ ہو کہ تمھاری ساری کرامت دھری کی دھری رہ جائے۔ بادی النظر میں مومن یہ بتانا چاہتے ہیں کہ تیرے نظر کے زخمی کا علاج ممکن نہیں۔

شعر نمبر 5

ترک صنم بھی کم نہیں سوزِ جیم سے
مومن غم مآل کا آغاز دیکھنا

جیم = دوزخ۔ جہنم

غم مآل = غم کا انجام

صنو=محبوب

محبت کے ایک اہم فلسفے کو بیان کیا جا رہا ہے کہتے ہیں کہ صنم سے عشق کرنے کو تو کر گئے لیکن اس کے نتیجے میں رنج و فکر و محن کے سوا کچھ بھی حاصل نہیں ہوا۔ محبوب کی مسلسل بے رخی اور بے وفائی نے زندگی کو اجیرن کر دیا اور اب اس سے علیحدگی اختیار کرنے کو دل چاہتا ہے لیکن یہ کام بھی آسان نہیں۔ ترک الفت دوزخ کی آگ سے کم نہیں۔ محبت کی وجہ سے جس انجام تک پہنچے اب اس کے آغاز کے بارے میں سوچنا بھی سوہان روح ہے۔

3.3 غزل نمبر 3

ٹھانی تھی دل میں اب نہ ملیں گے کسی سے ہم
پر کیا کریں کہ ہو گئے ناچار جی سے ہم
ہنستے جو دیکھتے ہیں کسی کو کسی سے ہم
منہ دیکھ دیکھ روتے ہیں کس بے کسی سے ہم
ہم سے نہ بولو تم اسے کیا کہتے ہیں بھلا
انصاف کیجیے پوچھتے ہیں آپ ہی سے ہم
اس کو میں جا میری گے مدد اے ہجوم شوق
آج اور زور کرتے ہیں بے طاقتی سے ہم
ان ناتوانیوں پہ بھی تھے خارِ راہ غیر
کیوں کر نکالے جاتے نہ اس کی گلی سے ہم

تشریح

شعر نمبر 1

ٹھانی تھی دل میں اب نہ ملیں گے کسی سے ہم
پر کیا کریں کہ ہو گئے ناچار جی سے ہم

ٹھانی تھی = پکارا ارادہ کیا تھا

ناچار = مجبور

ہم نے اپنے دل میں یہ پکارا ارادہ کیا تھا کہ اب معشوق سے نہیں ملیں گے۔ اس کے رویے، بے رخی اور بے اعتنائی نے ہی ہمیں یہ فیصلہ کرنے پر مجبور کیا تھا، لیکن دل میں محبت کی چوچنگاری سلگتی ہے اور یاد جاناں سے دل جو بے قرار ہوتا ہے

اس کے نتیجے میں یہ ترک تعلق برقرار نہیں رہتا اور ہم اپنے دل کے ہاتھوں مجبور ہو کر محبوب سے دوبارہ تعلق قائم کر لیتے ہیں۔

شعر نمبر 2

ہنستے جو دیکھتے ہیں کسی کو کسی سے ہم

منہ دیکھ دیکھ روتے ہیں کس بے کسی سے ہم

منہ دیکھنا = حیرانی سے دیکھنا۔ حسرت سے تکلنا

بے کسی = عاجزی۔ لا چاری

یہاں مومن نے کناہیے اور اشارے میں محبوب اور غیر کے تعلق پر روشنی ڈالی ہے اور اپنی حرماں نصیبی کا ذکر کیا ہے۔ کہتے ہیں کہ جب ہم اپنے محبوب کو رقیب کے ساتھ ہنس کر بات کرتے ہو دیکھتے ہیں تو ہمیں اپنی بے چارگی کا شدت سے احساس ہوتا ہے اور اپنی بد نصیبی پر ورنا آتا ہے۔ بار بار یہ احساس جاگزیں ہوتا ہے کہ ہم تو اس کی محبت میں گرفتار ہیں۔ اس سے بے لوث الفت کرتے ہیں لیکن ہمارے نصیب میں سوائے محرومی کے کچھ نہیں۔ محبوب غیروں کے ساتھ تو ہنس کر باتیں کرتا ہے لیکن ہم سے سراسر بے التفاتی رتا ہے۔

شعر نمبر 3

ہم سے نہ بولو تم اسے کیا کہتے ہیں بھلا

انصاف کیجیے پوچھتے ہیں آپ ہی سے ہم

مومن کا یہ شعر مکالمے کی ایک عمدہ مثال ہے۔ وہ کہتے ہیں کہ ہمارا محبوب بلاوجہ ہم سے روٹھ گیا ہے اور اب بات تک کرنا گوارا نہیں کرتا۔ اس کی خفگی کو دیکھتے ہوئے مومن محبوب سے نہایت لطیف پیرائے میں شکایت کرتے ہیں کہ تم جو ہم سے بات چیت نہیں کر رہے ہو اور روٹھے ہوئے ہو اس طور طریقے اور انداز کو بھلا کیا کہتے ہیں تم ذرا انصاف تو کرو کہ تمہارے اس رویے سے عاشق کے دل پر کیا گزرے گی۔ اس کا جینا حرام ہو جائے گا۔ لہذا ہم تم سے ہی انصاف کے طلب گار ہیں۔

شعر نمبر 4

اس کو میں جا میریں گے مددائے ہجوم شوق

آج اور زور کرتے ہیں بے طاقتی سے ہم

گلو = گلی کوچہ

بے طاقتی = کمزوری۔ ضعیف

ہجوم شوق = بے پناہ جذبہ

شاعر کی خواہش ہے کہ وہ محبوب کی گلی میں جا کر اپنی جان دے دے۔ لیکن کمزوری اس درجہ لاحق ہے کہ اس سے

اٹھائیں جا رہا ہے۔ چنانچہ اپنے شوق بے پایاں کو آواز دیتا ہے کہ وہ سارا دے اور اس کی مدد کرے تاکہ اس بے طاقتی کے عالم میں بھی کوچہ محبوب تک پہنچنا ممکن ہو جائے۔

مومن یہاں ایک بڑا اہم نکتہ پیش کر رہے ہیں۔ وہ یہ کہ انسان لاکھ بے بس ہو، لیکن اگر شوق اور جذبہ کا فرما ہو تو منزل مقصود تک پہنچ جانا کوئی مشکل امر نہیں! ہر پرکٹھن راہ طے ہو جاتی ہے اور راستے کی تمام دشواریاں کا فور ہو جاتی ہیں۔ ہاں، جذبہ صادق ضروری ہے۔

شعر نمبر 5

ان ناتوانیوں پہ بھی تھے خارِ راہِ غیر
کیوں کر نکالے جاتے نہ اس کی گلی سے ہم

خارِ راہِ غیر = محبوب کے راستے کا کاٹنا

محبوب کو ہمارا وجود کسی صورت بھی گوارا نہیں۔ وہ ہمیں دیکھنا پسند نہیں کرتا۔ اب یہ دیکھنے کہ نہایت ناتوانی کے عالم میں اس کے گھر کے راستے پر پڑے ہیں۔ کوئی سکت نہیں، کوئی تاب و طاقت نہیں۔ کچھ لے کر گزرنے کی صلاحیت نہیں۔ اس کے باوجود اس کے راستے کا کاٹنا بنے ہوئے ہیں چنانچہ اس کی گلی سے اٹھوا کر پھینک دیئے گئے۔

3.4 غزل نمبر 4

ناوک انداز جدھر دیدہ جاناں ہوں گے
نیم بسل گئی ہوں گے کئی بے جاں ہوں گے
تو کہاں جائے گی کچھ اپنا ٹھکانا کر لے
ہم تو کل خوابِ عدم میں شبِ ہجراں ہوں گے
چاکِ پردے سے یہ غمزے ہیں تو اے پردہ نشین
ایک میں کیا سبھی چاکِ گریباں ہوں گے
پھر بہار آئی وہی دشتِ نوردی ہوگی
پھر وہی پاؤں وہی خارِ مغیلاں ہوں گے
عمر ساری تو کئی عشقِ بتاں میں مومن
آخری وقت میں کیا خاکِ مسلمان ہوں گے

تشریح

شعر نمبر 1

ناوک انداز جدھر دیدہ جاناں ہوں گے
نیم بمل گئی ہوں گے کئی بے جاں ہوں گے

ناوک انداز = تیر انداز

دیدہ جاناں = محبوب کی آنکھ

نیم بمل = آدھا ذبح کیا ہوا۔ مجروح۔ گھائل۔ ادھ موا

یہ مومن کی نہایت مشہور غزل ہے اور اس کی بحر نہایت مترنم ہے۔ مطلع میں کہتے ہیں کہ محبوب آنکھ اٹھا کر جس طرف دیکھے گا ادھر اس کی نگاہوں کے تیر سے بعض عشاق تو مجروح ہوں گے اور کچھ مر جائیں گے۔ یہاں محبوب کی آنکھ کی جلوہ پاشیوں اور اس کے اثرات کو واضح کیا جا رہا ہے۔ شعرائے اردو نے یوں تو محبوب کی چشم فسون سازی کی خوبیاں مختلف انداز میں بیان کی ہیں لیکن جو انفرادی پہلو مومن کے اس مطلع میں ہے، اس کی مثال کہیں اور مشکل سے ملے گی۔

شعر نمبر 2

تو کہاں جائے گی کچھ اپنا ٹھکانا کر لے
ہم تو کل خواب عدم میں شب بھراں ہوں گے

ٹھکانا کرنا = کسی جگہ رہنے اور ٹھہرنے کا انتظام کرنا

خواب عدم = ابدی نیند۔ موت کی نیند

شب بھراں = جدائی کی رات

مومن نے اس شعر میں انوکھا مضمون باندھا ہے۔ وہ فرقت کی رات سے ہمکلام ہو کر یہ کہتے ہیں کہ زندگی بھر تو تو نے مجھے مضطرب و پریشان رکھا۔ تیری وجہ سے میں نیند سے محروم رہا۔ میری موت کا وقت آ گیا ہے۔ میں ابدی نیند سونے والا ہوں فکر ہے تو تیری ہے میں جب تک جیتا رہا، تو میرے پلے بندھی رہی۔ اب تیرا کیا حشر ہوگا۔ بہتر ہے کہ تو رہنے کے لیے اور جگہ ڈھونڈ لے۔ بادی النظر میں وہ یہ باور کرا رہے ہیں کہ جب تک زندہ ہے، یہ سارے جھمیلے ہیں۔ ادھر آنکھ بند ہوئی، سارے علاقے دینیوی ختم ہو گئے۔

شعر نمبر 3

چاک پردے سے یہ غمزے ہیں تو اے پردہ نشیں
ایک میں کیا سبھی چاک گریباں ہوں گے

چاک = شگاف۔ پھٹا ہوا۔ دریدہ

چاک گریباں = پھٹا ہوا۔ دامن

شاعر محبوب سے مخاطب ہے اور اسے پردہ نشین کے لقب سے نوازا رہا ہے۔ کہتا ہے کہ اے میرے پردہ نشین محبوب تو پردے کے شگاف سے جو اس طرح غمزہ ادا کا مظاہرہ کر رہا ہے تپو اس کے نتیجے میں میرے ساتھ ساتھ سب ہی سودائی ہو جائیں گے اور عالم جنوں میں اپنے دامن کو تار تار کر دیں گے۔ تیرے پردے کا ایک چاک سینکڑوں چاک کا سبب بن جائے گا۔ اس لیے تیرا عرفی سے اس طرح جھانکنا اور عشق طرازی کرنا مناسب نہیں۔

شعر نمبر 4

پھر بہار آئی وہی دشت نوردی ہوگی

پھر وہی پاؤں وہی خار مگیلاں ہوں گے

دشت نوردی = جنگلوں میں پھرنا۔ در بدر پھرنا

خار مگیلاں = کیکر کا کاٹنا۔ دل کا کاٹنا

مومن کہہ رہے ہیں کہ بہار کا زمانہ پھر آ گیا ہے۔ جنون عشق پھر فزوں ہوگا اور اس عالم میں جنگلوں اور بیابانوں میں پھرنا میرا مقدر ٹھہرے گا۔ پاؤں ننگے ہوں گے جن میں بول کے کانٹے چھتے رہیں گے۔ خون رستار ہے گا اور یہ آبلہ پائی ناکامی عشق کے نتیجے میں ہوگی۔ گویا عاشق کے لیے بہار کا زمانہ بھی کلفتوں کا زمانہ ہے۔

شعر نمبر 5

عمر ساری تو کٹی عشق بتاں میں مومن

آخری وقت میں کیا خاک مسلمان ہوں گے

بتاں = معشوق

مومن اپنے آپ سے مخاطب ہو کر کہہ رہے ہیں کہ اپنی ساری زندگی پری چہرہ لوگوں اور حسین و جمیل بتوں کے عشق میں گزر گئی اب جو آخری وقت آیا ہے تو اس میں کیا خاک مسلمان ہوں گے یعنی موت کے وقت بھی یاد جاناں ذہن و دل پر مسلط رہے گی۔ بتاں، مومن اور مسلمان میں رعایت پائی جاتی ہے۔ مومن نے اپنے منقطعوں میں اپنے تخلص سے خاص کام لیا ہے۔

3.5 غزل نمبر 5

صبر و حشت اثر نہ ہو جائے

کہیں صحرا بھی گھر نہ ہو جائے

رشتک پیغام ہے عنان کش دل
 نامہ بر، راہ بر نہ ہو جائے
 دیکھ! مت دیکھو کہ آئینہ
 غش تمھیں دیکھ کر نہ ہو جائے
 عشق پردہ نشیں میں مرتے ہیں
 زندگی پردہ در نہ ہو جائے
 مومن ایماں قبول دل سے مجھے
 وہ بت، آزرده گر نہ ہو جائے

تشریح

شعر نمبر 1

صبر وحشت اثر نہ ہو جائے
 کہیں صحرا بھی گھر نہ ہو جائے

وحشت اثر = جنوں کے زیر اثر۔ وحشت زدہ

شاعر کہتا ہے کہ عاشق نے محبت میں صبر کا دامن چھوڑ دیا اور اس کا دل جب گھر میں نہ لگا تو جنگل کی طرف نکل گیا۔
 وہاں پہنچنے پر اس کو خیال آیا کہ وہ صبر کو گھر میں چھوڑ کر آ گیا ہے۔ کہیں ایسا نہ ہو کہ گھر کی وحشت کا صبر پر بھی اثر ہو اور صبر بھی
 جنگل کا رخ کرے۔ پھر گھر اور صحرا میں کیا فرق رہ جائے گا۔ مومن نے اس شعر، میں ایک اچھوتا خیال پیش کیا ہے۔

شعر نمبر 2

رشتک پیغام ہے عنان کش دل
 نامہ بر، راہ بر نہ ہو جائے

عنان = لگام

شاعر نے اپنے محبوب کو نامہ بر کے ذریعے پیغام تو بھیجا ہے، لیکن اس کو اس خیال سے رشتک آیا کہ نامہ بر تو
 در محبوب تک پہنچ جائے گا۔ لہذا اس جذبہ رشتک کی وجہ سے وہ بھی نامہ بر کے ساتھ ساتھ جانے کا ارادہ کر رہا ہے۔ چنانچہ
 کہتا ہے کہ میرے دل کو کھینچ رہا ہے کہ کہیں ایسا نہ ہو کہ نامہ بر آگے آگے ہو اور میں اس کے تعاقب میں روانہ ہو جاؤں۔

شعر نمبر 3

دیکھ! مت دیکھو کہ آئینہ
 غش تمھیں دیکھ کر نہ ہو جائے

غش ہونا = بے ہوش ہونا۔ فریفتہ ہونا۔ عاشق ہونا

یہ شعر مومن کی نازک خیالی کی عمدہ مثال ہے۔ نہایت لطیف مضمون پر مبنی اس شعر میں شاعر محبوب کو ناکید کرتا ہے کہ وہ ہرگز آئینہ نہ دیکھے۔ کیونکہ محبوب اتنا حسین و جمیل اور خوب صورت ہے کہ اگر آئینہ اس کو دیکھے گا تو وہ بھی فریفتہ ہو جائے گا اور اپنے ہوش و حواس کھو بیٹھے گا۔

شعر نمبر 4

عشق پردہ نشیں میں مرتے ہیں

زندگی پردہ در نہ ہو جائے

پردہ نشیں = باعصمت۔ پاک دامن

پردہ در = چغل خور۔ عیب ظاہر کرنے والا

مومن کا محبوب پردہ نشیں ہے، چونکہ وہ پاک دامن ہے اور پردہ میں رہتا ہے اس لیے مومن اس سے مل نہیں سکتے اور انہیں ہجر کے صدمات برداشت کرنے پڑتے ہیں۔ اس کا لازمی نتیجہ یہ نکلے گا کہ شاعر وحشت اثر ہو جائے گا اور اس پر جنونی کیفیت طاری ہو جائے گی۔ اس طرح اس کی زندگی اس کے محبوب کی پردہ داری کر دے گی یا اس کی محبت کا راز افشا کر دے گا۔

شعر نمبر 5

مومن ایمان قبول دل سے مجھے

وہ بت، آزرده گر نہ ہو جائے

بت = محبوب

آزرده = رنجیدہ۔ خفا

مومن کہتے ہیں کہ میں صدق دل سے ایمان قبول کرنے کو تیار ہوں، لیکن شرط یہ ہے کہ محبوب خفا نہ ہو۔ بات دراصل یہ ہے کہ ایمان قبول کرنا عشق و محبت سے تو بہ کرنا ہے اور یہ بات بھلا محبوب کس طرح گوارا کر سکتا ہے کہ اس سے محبت کرنا چھوڑ دی جائے۔ اس طرح تو اس کی شان محبوبیت میں فرق پڑ جائے گا۔

4۔ خود آزمائی

- 1۔ حکیم مومن خان مومن غزل کو شعر میں ایک ممتاز حیثیت کے مالک ہیں۔ بحث کیجیے۔
- 2۔ غزلیات مومن کی خصوصیات بیان کیجیے اور مثال میں ان کے اشعار پیش کیجیے۔
- 3۔ نیاز فتح پوری کی اس رائے سے آپ کہاں تک اتفاق کرتے ہیں کہ:
”مومن ہی ایک ایسا شاعر ہے جو نفسیاتی رموز کو سمجھ شاعری کرتا ہے“ مدلل جواب دیجیے۔
- 4۔ مندرجہ ذیل اشعار کی تشریح کیجیے۔

دشنامِ یار طبعِ حزیں پر گراں نہیں
اے ہم نفس ! نزاکتِ آواز دیکھنا
تم مرے پاس ہوتے ہو گویا
جب کوئی دوسرا نہیں ہوتا
ٹھانی تھی دل میں اب نہ ملیں گے کسی سے ہم
پر کیا کریں کہ ہو گئے ناچار جی سے ہم

6۔ مجوزہ کتب برائے مطالعہ

- 1۔ دیوان مومن، مرتبہ: ڈاکٹر نور الحسن ہاشمی، ادارہ صبحِ ادب، اردو بازار، دلی، 1971ء
- 2۔ ڈاکٹر عبادت بریلوی، مومن اور مطالعہ مومن، اردو دنیا، کراچی، 1961ء
- 3۔ ڈاکٹر سید عبداللہ، ولی سے اقبال تک:، چمن بک ڈپو، نئی دلی، 1985ء
- 4۔ ڈاکٹر جمیل جالبی تاریخِ ادب اردو:، جلد چہارم، مجلس ترقیِ ادب، لاہور، 2006ء
- 5۔ ڈاکٹر نور الحسن ہاشمی ولی کا دبستانِ شاعری، اتر پردیش اکادمی، لکھنؤ، 1997ء
- 6۔ غالب نامہ، (مدیر) پروفیسر نذیر احمد، مومن خان مومن نمبر، غالب انسٹی ٹیوٹ دلی، 1985ء
- 7۔ مومن خان مومن، حیات و شاعری، مرتبہ پروفیسر نذیر احمد، غالب انسٹی ٹیوٹ نئی دلی، 1991ء

یونٹ نمبر 6

غزلیاتِ حالی

تحریر: ڈاکٹر محمود الرحمن
نظر ثانی: پروفیسر ڈاکٹر محمد کامران

فہرست

یونٹ کا تعارف

یونٹ کے مقاصد

1۔ مولانا الطاف حسین حالی

1.1۔ سوانح

1.2۔ قدیم و جدید رنگ اور محاسن کلام

1.3۔ دلی کا شاعرانہ ماحول اور شیفیتہ کی سرپرستی

1.4۔ اردو غزل میں عملیت پسندی

2۔ اہم نکات

3۔ تشریحات

3.1۔ غزل نمبر 1

3.2۔ غزل نمبر 2

3.3۔ غزل نمبر 3

3.4۔ غزل نمبر 4

3.5۔ غزل نمبر 5

4۔ خود آزمائی

5۔ مجوزہ کتب برائے مطالعہ

یونٹ کا تعارف

عزیز طلبہ و طالبات!

اس یونٹ میں آپ الطاف حسین حالی کے حالاتِ زندگی، فکری ارتقا اور غزلیات کا مطالعہ کریں گے۔ مولوی الطاف حسین حالی اردو کے بلند پایہ شاعر تھے۔ وہ شاعری کی جدید تحریک کے سب سے بڑے حامی اور مؤید تھے۔ جدید شاعری کے خیال، اس کے اصول اور اس کی ضرورت کو مقبول بنانے کی کوشش میں وہ پیش پیش تھے۔ ان کا سب سے بڑا کارنامہ یہ ہے کہ انھوں نے شاعری میں کامیاب انقلابی تجربے کیے۔ اسے مبالغے اور غلو سے پاک کر کے اصلیت اور حقیقت سے روشناس کیا۔ حالی نے قدیم رنگ میں بھی غزلیں کہی ہیں اور جدید طرز میں بلکہ یوں کہیے کہ جدید غزل کا تصور حالی کے تغزل کا ہی مرہونِ منت ہے۔ ان ہی کے ہاتھوں یہ پروان چڑھی۔ آج اردو غزل گوئی جس مقام پر فائز ہے، وہ دراصل حالی کی کوشش کا ہی نتیجہ ہے اس دور میں بھی شعرا نے غزل حالی کو اپنا پیشوا تصور کرتے ہیں۔ اس کی وجہ خود مولانا حالی کا یہ اعلان ہے:

سلف لکھ گئے جو قیاس و گماں سے
صحیفے ہیں اترے ہوئے آسماں سے

یونٹ کے مقاصد

- ۱۔ امید ہے کہ اس یونٹ کے مطالعہ کے بعد آپ اس قابل ہو سکیں گے کہ ایک غزل گو شاعر کی حیثیت سے حالی کی عظمت اور مقبولیت کو بیان کر سکیں۔
- ۲۔ اردو کے غزل گو شاعروں میں حالی کے مقام اور مرتبے کا تعین کر سکیں۔
- ۳۔ غزل میں حالی کے قدیم و جدید رنگ میں امتیاز کر سکیں
- ۴۔ اس یونٹ میں شامل غزلیات حالی کا مطالعہ کر کے ان کی تشریح کر سکیں۔

1۔ مولانا الطاف حسین حالی

(1914ء-1837ء)

1.1 سوانح

الطاف حسین نام اور حالی تخلص۔ ولادت 1837ء میں پانی پت میں ہوئی۔ ان کے مورث اعلیٰ شیخ الاسلام خواجہ عبداللہ انصاری ”پیر ہرات“ کہلاتے تھے۔ انہی کی اولاد میں ایک بزرگ خواجہ ملک علی بادشاہ بلبن کے عہد یعنی تیرہویں صدی عیسوی میں ہرات سے ہجرت کر کے ہندوستان آئے۔ بلبن نے ازراہ قدردانی انہیں پانی پت کی جاگیر عطا کر دی۔ مذکورہ شہر میں انصاریوں کا محلہ انہی بزرگ کی اولاد سے آباد ہے۔

حالی کی ولادت کے بعد ان کی والدہ کو خلل دماغ کا عارضہ ہو گیا۔ پھر ان کے والد وفات پا گئے۔ اس وقت حالی کی عمر صرف نو سال تھی۔ چنانچہ بھائی بہن نے ان کی سرپرستی کی۔ حالی نے پہلے قرآن حفظ کیا۔ بعد ازاں مختلف استادوں سے فارسی، تاریخ طب اور عربی کی کتابیں پڑھیں۔

ابھی وہ سترہ برس کے بھی نہیں تھے کہ خاندان والوں نے انہیں مجبور کر کے شادی کر دی۔ چونکہ بیوی کے والدین خوش حال تھے اس لیے اس طرف سے زائد فکر نہ تھی۔ پھر ان کا تعلیمی سلسلہ بھی منقطع ہو گیا تھا۔ چنانچہ علم کا شوق انہیں دہلی لے گیا۔ تقریباً ڈیڑھ برس تک وہاں رہ کر حالی نے صرف ونحو اور منطق کی کتابیں پڑھیں اور زمانے کے موافق عربی و فارسی کا درس بھی لیا۔ بعد ازاں، عزیزوں کے پیہم اصرار کی وجہ سے دہلی سے پانی پت آ گئے اور اپنے طور پر کتب بینی کرتے رہے۔

1856ء میں حالی کو ضلع حصار کی کلکٹری میں ایک معمولی ملازمت مل گئی۔ لیکن اگلے ہی سال آزادی کی جنگ چھڑ گئی اور حالی پھر اپنے وطن واپس آ گئے۔ اس مرتبہ یہیں کے مختلف علما سے فلسفہ، حدیث اور تفسیر پڑھتے رہے۔ اس کے چار سال بعد پھر دہلی آئے۔ یہاں نواب مصطفیٰ خان شیفہ سے ان کا تعارف ہوا۔ وہ انہیں اپنے ساتھ جہانگیر آباد لے گئے اور اپنے لڑکوں کا اتالیق مقرر کیا۔ حالی نے تقریباً آٹھ سال نواب صاحب کی صحبت میں گزارے۔

نواب مصطفیٰ خان شیفہ کی وفات کے بعد حالی پھر تلاش معاش میں سرگرداں ہوئے اور لاہور پہنچے۔ یہاں انہیں پنجاب گورنمنٹ بک ڈپو میں ملازمت مل گئی۔ بک ڈپو میں جو ترجمے انگریزی سے اردو میں ہوتے تھے ان کی عبارت درست کرنے کا کام حالی کے سپرد تھا۔ تقریباً چار سال تک حالی نے یہ فریضہ انجام دیا اور اس طرح مغربی زبان اور ادب کے خیالات سے ان کو بالواسطہ مناسبت پیدا ہو گئی۔ اسی زمانے میں انجمن پنجاب قائم ہوئی۔ وہ مولانا محمد حسین آزاد کے ساتھ اس کے مشاعروں میں شریک ہوئے اور جدید طرز کی نظمیں لکھ کر سنائیں۔

لاہور میں چار سال کا عرصہ گزارنے کے بعد حالی دہلی آئے۔ یہیں سرسید سے ملاقات ہوئی جن کے ایما سے حالی نے ”مد و جزر اسلام“ جیسی شہرہ آفاق نظم لکھی۔ اپنے آبائی وطن میں زندگی کا آخری دور تصنیف و تالیف کا کام کرنے میں گزارا اور یہیں 1914ء میں وفات پائی۔

1.2 قدیم وجد رنگ اور محاسن کلام

حالی نے جب آنکھ کھولی تو غزل کا دور دورہ تھا۔ غالب اور شیفۃ جیسی باکمال شخصیتوں کا طوطی بول رہا تھا۔ حالی نے نواب مصطفیٰ خان شیفۃ کی صحبت میں آٹھ سال گزارے۔ نواب صاحب اردو اور فارسی کے شاعر اور نقاد تھے۔ مرزا غالب نے بھی ان کی سخن فہمی اور سخن شناسی کا اعتراف کیا ہے۔ حالی کو نواب شیفۃ کی صحبت سے بڑا فائدہ ہوا۔ شیفۃ مبالغہ کو ناپسند کرتے تھے اور حقائق و واقعات کے بیان میں لطف پیدا کرتے اور سیدھی سادی باتوں کو حسن بیان سے دلچسپ بنا دیتے تھے۔ حالی نے شاعری کا یہ گراں ہی سے سیکھا۔ پھر غالب کی صحبت نے سونے پر سہاگے کا کام کیا۔

مولانا حالی کی شاعری کی ابتدا غزل سے ہوئی۔ ان کی ابتدائی غزلوں میں غالب اور شیفۃ کا رنگ پایا جاتا ہے نو مشقی کے زمانے کی کہی ہوئی غزلوں میں دہلوی اسکول کی امتیازی شان موجود ہے۔ حسن و عشق کے معاملات و جذبات جو تغزل کی جان ہیں وہ الطاف حسین حالی کی غزلوں میں پوری طرح موجود ہیں اور سب سے بڑی بات یہ کہ اس نو مشقی کے زمانے میں بھی زبان کی سادگی، روانی اور صفائی جس کو غالب اور شیفۃ کی تربیت نے مزید نکھارا تھا، حالی کے خوش آئند مستقبل کا پتہ دیتی ہیں۔

یہاں یہ بات واضح کر دی جائے کہ سرسید احمد خان سے ملنے کے بعد حالی شاعری میں اخلاقی اور اصلاحی موضوع نمایاں ہو گیا۔ یہ اصلاحی اور اخلاقی رنگ ان کی غزلوں میں بھی پوری طرح جھلکنے لگا۔ انھی وجوہات کی بنا پر ہم ان کی غزلوں کو دو حصوں میں تقسیم کر سکتے ہیں اول قدیم رنگ کی غزلیں، دوم جدید انداز کی غزلیں۔

حالی نے اپنی قدیم غزلوں میں کبھی ایسے اشعار نہیں لکھے جن میں عامیانه مذاق نظر آتا ہو، جس کی بنیاد سطحی عشق اور ہوا و ہوس کے جذبات پر رکھی گئی ہو۔ انھوں نے اپنی غزلوں کی بنیاد صنائع و بدائع اور رعایت لفظی پر کبھی نہیں رکھی ان کے کلام میں معشوق کے جسمانی اوصاف کا تذکرہ بھی کھل کر نہیں ہوتا۔ ہجر و وصال قاصد و رقیب کے مضامین اگر ملتے بھی ہیں تو نہایت شستہ انداز میں۔ ان کی قدیم غزلوں کی ایک خصوصیت یہ بھی ہے کہ موضوع اور مضمون کسی بھی نوعیت کا ہو، ان کا انداز بیان شاعرانہ ہے۔ غرض حالی کی قدیم رنگ کی غزلیں مبالغہ اور تصنع سے پاک ہیں۔ ان میں تغزل کی شیرینی بھی ہے اور حقیقت و اصلیت کی چاشنی بھی۔ یہی وجہ ہے کہ ان کی قدیم رنگ کی غزلیں بے حد مقبول ہیں۔

حالی کی جدید غزلوں میں خیالات اور انداز بیان ناصحانہ ہیں۔ انھوں نے اپنی قوم کی اصلاح کے لیے غزل گوئی کا بھی سہارا لیا اور تغزل کے ذریعہ افراد کو جھوڑنے کی کوشش بھی کی یا یوں کہیے کہ افراد کو قوم کو فرائض کا احساس دلایا۔ یہی وجہ ہے کہ ان کی جدید غزلوں میں شاعرانہ حسن کی بجائے ناصحانہ انداز پایا جاتا ہے۔

غرض اس دور کی غزل میں حالی نے ”لامقصدیت“ بالکل ترک کر دی اور غزل کے لیے جب قلم اٹھایا، کسی اصلاحی جذبے، بے اخلاقی تاثر یا حالات حاضرہ کی تنقید و تشریح کی ضرورت کے پیش نظر اٹھایا۔ بادی النظر میں انھوں نے روایتی عشقیہ رنگ سے توبہ کر لی۔ چنانچہ آخری زمانے کی غزلوں میں اجتماعی زندگی کے مسائل سے متاثر ہو کر مضامین پیش کیے گئے ہیں۔

ہو چکے چالی غزل خوانی کے دن

راگنی بے وقت کی اب گائیں کیا

اس تبدیلی کی نمایاں وجہ یہ تھی کہ مولانا الطاف حسین حالی زندگی، معاشرے اور کائنات کی جن وسعتوں کو اشعار میں سمونا چاہتے تھے۔ پھر غزل کی محدود فارم، اس صنف سخن کی نرگسیت اور ایاز و اختصار ان موضوعات کے متحمل نہیں ہو سکتے تھے، اس کے لیے ایک مخصوص اور اعلیٰ فارمیٹ کی ضرورت تھی جو اس دور کی غزل گوئی میں عنقا تھی۔

1.3 دلی کا شاعرانہ ماحول اور شیفۃ کی سرپرستی

بہر حال، یہ بات مسلمہ ہے کہ حالی کی غزل گوئی پر مجموعی اعتبار سے دہلی کی داخلیت پسندی کا گہرا عکس تھا وہ جب پانی پت سے دلی آئے، تو جہاں آبادی تہذیب و تمدن کی شمعیں روشن تھیں۔ وہاں باکمال شاعروں کا مجمع تھا۔ حالی کا شعری مذاق اسی دہلوی ماحول کا پروردہ تھا۔ پھر وہ شیفۃ سے خاصے مستفید بھی ہوئے تھے۔ غرض، دلی کے شاعرانہ ماحول اور شیفۃ کی سرپرستی نے ان کی غزل گوئی کو نیا رنگ دیا۔ حالی کے دور اول کی غزلوں میں حسن بیان کی رنگینی اور سوز و گداز کا خم اسی دہلوی ماحول کا پیدا کردہ ہے۔ جمالیاتی شعور کی رو اور تغزل و ترنم کی کیفیات ان کی غزلوں میں قدر مطلق بن کر نمایاں ہوئیں۔ نیز ان کی شاعری میں درد مندی، سپردگی اور خستگی کا احساس اجاگر ہوا۔ غرض وہ قلبی واردات کے شاعر بن گئے۔ اس ابتدائی دور کے اشعار حالی کے ان ہی رجحانات کے آئینہ دار ہیں۔

کیوں چھڑتے ہو ذکر نہ ملنے کارات کے
پوچھیں گے ہم سب تو بتایا نہ جائے گا
نہیں بھولتا اس کی رخصت کا وقت
وہ رو رو کے ملنا بلا ہو گیا
بے قراری تھی سب امید ملاقات کے ساتھ
اب وہ اگلی سی درازی شب ہجراں میں نہیں
ملتے ہی ان کو بھول گئیں کلفتیں تمام
گویا ہمارے سر پہ کبھی آسمان نہ تھا

1.4 اردو غزل میں عملیت پسندی

حالی کی غزلوں کا یہ مخصوص رنگ انقلاب ستاون سے پہلے کا تھا۔ جب زندگی کے جدید تقاضے ان کے سامنے آئے اور عقلیت کے شعاعیں ان کے ذہن کو منور کرنے لگیں تو اصل اصلاحی، تخلیقی اور تعمیری صلاحیتیں نمایاں ہو گئیں۔ انھوں نے انقلاب کے بعد کے مجموعی حالات کا اثر اپنے رنگ و جاں میں جذب کیا اور بتدریج ان کی غزلوں میں ایک نیا شعور نمایاں ہوا۔ مقصدیت اور واقعیت کے اثرات گہرے ہوتے چلے گئے۔ ان سب باتوں کے نتیجے میں غزلیات حالی میں سماجی

کرب و اضحلال اور تہذیبی شکست و ریخت کی تلخیاں ابھر آئیں۔ پھر، یاس و محرومی اور فراق و وصال کے جذبات ان کی غزلوں میں زندگی کے حقائق بن کر نمودار ہونے لگے۔ یہاں سے ان کی غزلوں میں تہذیبی، سماجی اور ثقافتی شعور کی لہریں موجزن ہوتی ہیں اور ان کے کلام میں ارتعاشی عمل کی جھکنا صاف سنائی دینے لگتی ہے:

یارانِ تیز گام نے محل کو جالیا
ہم محوِ نالہ جرس کارواں رہے
حالی نشاطِ نغمہ و مئے ڈھونڈتے ہواب
آئے ہو وقتِ صبح رہے رات بھر کہاں

حالی کی غزل میں توازن کے حوالے سے فراق نے بہت عمدہ بات کی ہے:

”حالی کی قوتیں تنکنائے غزل تک محدود رہ ہی نہیں سکتی تھیں۔ وہ لطیف ترین عشقیہ شاعری کے ساتھ ساتھ وطن و ملت کی شاعری کی صلاحیت لے کر پیدا ہوئے تھے..... حالی کی شخصیت اور حالی کی نظم و نثر سب کا عطر و ست حالی کی غزلوں میں ہمیں ملے گا۔ حالی کا کلام بہت ہموار ہے۔ اس کے خشک سے خشک شعر میں کچھ نہ کچھ ہوتا ہے۔.....“

[حالی کی] مچھولیت زدہ اردو غزل کو عملیت کی طرف لے جانے کی کوشش قابلِ توجہ ہے۔“

(اندازے، ادارہ فروغِ اردو، لاہور، ۱۹۵۶ء، ص ۲۳۴/۲۳۳)

آخر میں ہم یہ کہنا چاہیں گے کہ جس طرح انقلاب ستاون کے بعد گرمی محفل کے سامان بدلے اور دیگر اصنافِ سخن نے جنم لیا، اسی طرح غزل نے بھی نئی دنیا میں قدم رکھا اور مولانا حالی کے ہاتھوں پروان چڑھی۔ حالی نے مروجہ خیالات کو ازکار رفتہ سمجھ کر غزل میں نیا اندازِ فکر، نیا طرزِ سخن، نیا ماحولِ فطرت اور نیچرل شاعری سے رغبت کے آثار پیدا کیے۔ انھوں نے غزل کے مزاج میں مصلحانہ ڈھنگ سے ایسی تبدیلیاں کر دیں اس کی مقبولیت کو صدیوں کے لیے محفوظ و مامون کر دیا۔

حالی اب آؤ پیروی مغربی کریں
اب اقتدائے مصحفی و میر ہو چکی

2۔ اہم نکات

- 1۔ حالی نے غزل گوئی 1857ء کے انقلاب سے پہلے شروع کر دی تھی۔
- 2۔ ان کے تغزل پر دہلوی داخلیت پسندی کا گہری عکس تھا۔
- 3۔ شیفۃ کی صحبتوں نے ان میں یہ شعور پیدا کیا کہ سادگی، خلوص اور اصلیت ہی اچھی شاعری کے جوہر ہیں۔
- 4۔ حالی کے دور اول کی غزلوں میں حسن بیان کی رنگینی اور سوز و گداز، جمالیاتی شعور اور ترنم کی کیفیات نمایاں ہوئیں۔
- 5۔ انقلاب 57ء کے بعد جدید تقاضے ان کے سامنے آئے تو ان میں اصل اصلاحی اور تعمیری صلاحیتیں نمایاں ہو گئیں۔
- 6۔ حالی کی جدید غزلیات سے اردو غزل میں نئے رجحانات کی ابتدا ہوئی اور قدیم رنگ غزل ماند پڑ گیا۔
- 7۔ انھوں نے غزل کو محدود مضامین کی قید سے نکالا اور اس میں اخلاق، سیاسیات، تمدن وغیرہ کے بہت سے موضوعات داخل کیے۔
- 8۔ حالی جدید غزل گوئی کے اولین معماروں میں شمار ہوتے ہیں۔

3- تشریحات

3.1 غزل نمبر 1

پیش از ظہورِ عشق کسی کانِ شاں نہ تھا
تھا حسنِ میزبان، کوئی مہماں نہ تھا
ملتے ہی ان کے بھول گئیں کلفتیں تمام
گویا ہمارے سر پہ کبھی آسماں نہ تھا
رونا ہے یہ کہ آپ بھی ہنستے تھے ورنہ یاں
طعنِ رقیبِ دل پہ کچھ ایسا گراں نہ تھا
تھا کچھ نہ کچھ کہ پھانس سی اک دل میں چھ گئی
مانا کہ اس کے ہاتھ میں تیرو سناں نہ تھا
بزمِ سخن میں جی نہ لگا اپنا زینہار
شبِ انجمن میں حالی جادو بیاں نہ تھا

تشریح

شعر نمبر 1

پیش از ظہورِ عشق کسی کانِ شاں نہ تھا
تھا حسنِ میزبان، کوئی مہماں نہ تھا

پیش از = اس سے قبل

ظہور = ظاہر ہونا۔ ابتدا۔ شروع

حالی نے غزل کے اس مطلع میں عشق کے حوالے سے نہایت اہم بات کہی ہے اور متصوفانہ انداز فکر کو اجاگر کیا ہے جب تک عشق اس دنیا میں ظاہر نہیں ہوا تھا حسن کی کوئی اہمیت نہ تھی۔ اس کی حیثیت ایک میزبان کی تھی جسے کوئی مہمان میسر نہ تھا۔ عشق کی بدولت ہی حسن کی پذیرائی ہوئی اور اس کے غزدہ عشوہ واداکا چرچا عام ہوا۔ بادی النظر میں وہ یہ کہنا چاہے ہیں کہ یہ دنیا حسن کی مانند ہے۔ اس کی خوب صورتی کا احساس ایسے عاشق کو ہوا جو انسان ہے اسی نے قدر و منزلت کی نظر سے حسن کا نکات کا مشاہدہ کیا اور اسے وقعت بخشی۔ حالی نے اس مطلع میں فلسفہ تصوف کا ایک نکتہ تغزل میں ڈوبے ہوئے انداز سے بیان کیا ہے:

شعر نمبر 2

ملتے ہی ان کے بھول گئیں سب کلفتیں
گویا ہمارے سر پہ کبھی آسماں نہ تھا

کلفت = زحمت۔ تکلف۔ اذیت

آسماں = کنایہ ہے مصائب و آلام کا مرکز

سب سے پہلے یہ بات سمجھ لی جائے کہ دنیا کے تمام ادب میں آسماں کو بلائے ناگہانی کا سبب قرار دیا گیا۔ آسماں اور گردش آسماں ہی کو انسان کے حالات کے دگرگوں ہونے کا سبب قرار دیا جاتا ہے اس کنایہ کو ذہن میں رکھتے ہوئے شعر کے مطلب پر غور کیجیے تو بات یہ ظاہر ہوتی ہے کہ محبوب کی جدائی میں دن نہایت کرب و الم میں گزرے۔ کسی آن سکون نہیں ملا۔ ایسا لگتا تھا کہ بلائے آسمانی نازل ہو گئی ہے لیکن جب محبوب سے ملاقات ہو گئی اور اس کا وصال نصب ہو تو ساری اذیتیں یلخت کا فور ہو گئیں۔ معلوم ہی نہیں ہوتا تھا کہ ہمارے سر پر کبھی وہ آسماں بھی تھا جہاں سے بلاؤں کا نزول ہوتا رہا یعنی معشوق سے مل کر ماضی کی تلخیاں اور اذیتیں باقی نہیں رہیں واضح رہے کہ ”بھول گئیں کلفتیں تمام“ کو اس حالت سے تعبیر کرنا کہ گویا ہمارے سر پر آسماں نہ تھا، حالی کے مخصوص انداز تغزل کی نہایت اعلیٰ مثال ہے۔

شعر نمبر 3

رونا ہے یہ کہ آپ بھی ہنتے تھے ورنہ یاں
طعن رقیب دل پہ کچھ ایسا کراں نہ تھا

طعن = طعنہ۔ ملامت

شاعر محبوب سے مخاطب ہو کر یہ کہہ رہا ہے کہ رقیب نے جب مجھ پر لعن طعن کیا اور بدکلامی کی تو میں نے اپنے دل پر اس کی باتوں کا چنداں اٹھ نہیں کیا اور دشنام طرازی کو برداشت کر گیا۔ لیکن مجھے افسوس اس بات پر ہے کہ رقیب جب مجھے لعن طعن کر رہا تھا تو آپ ہنس رہے تھے، اس کی انداز سے خوش ہو رہے تھے آپ کے اس طرز تبسم سے میرے دل کو سخت اذیت پہنچی ہے۔ بادی النظر میں شاعر یہ کہنا چاہا ہے کہ کم از کم معشوق کو تو اس سے ہمدردی برتنی چاہیے تھی۔

شعر نمبر 4

تھا کچھ نہ کچھ کہ پھانس سی اک دل میں چبھ گئی
مانا کہ اس کے ہاتھ میں تیرو سناں نہ تھا

پھانس = تنکا۔ خلس۔ تکلیف

سناں = بھالا۔ نیزہ۔ برچھی

شاعر کہتا ہے کہ اگرچہ محبوب کے ہاتھ میں تیر و سناں قسم کا کوئی ہتھیار نہ تھا کہ جس سے وہ حملہ کر کے مجھے اذیت دیتا، اس کے باوجود اس کے رویے میں کچھ ایسی بات ضرور تھی کہ اس نے میرے دل میں کانٹا چھو دیا۔ شاعر دراصل محبوب کے حسن و جمال کی اثر آفرینی ظاہر کر رہا ہے جس کے نتیجے میں اس کا دل گھائل ہو چکا ہے اور اسے ویسی ہی اذیت اور تکلیف پہنچ رہی ہے جو تیر و سناں کا زخم کھانے کے بعد پہنچتی ہے۔ گویا محبوب ایک ایسا شکاری ہے جو تیر و سناں کے بغیر ہی عاشقوں کا شکار کر لیتا ہے۔

شعر نمبر 5

بزم سخن میں جی نہ لگا اپنا زینہار
شب انجمن میں حالی جادو بیاں نہ تھا

زینہار = ہرگز نہیں۔ کبھی نہیں

جادو بیاں = جس کے کلام میں تاثیر ہو

شاعر کہتا ہے کہ رات میں بزم سخنوراں میں جانے کو تو چلا گیا مگر وہاں کوئی لذت نہیں ملی اور قطعاً دل نہیں لگا۔ اس کی وجہ یہ تھی کہ مذکورہ محفل میں حالی جیسا سحر البیان شاعر موجود نہ تھا۔ اس کی غیر موجودگی میں بزم شعر اسونی سونی محسوس ہوتی رہی۔ کسی نے مجھے اپنے کلام سے متاثر نہیں کیا ہاں اگر حالی جیسا فصیح البیان شاعر ہو تو یقیناً انجمن بارونق ہو جاتی۔ بادی النظر میں حالی اپنے کلام کی اثر آفرینی کا اظہار کر رہے ہیں، خصوصاً قدروں کے اس طنزیہ جملے کے پیش نظر کہ ”ان کی شاعری ابالی ہوئی کھچڑی کی مانند ہے“ جو بے مزہ ہوتی ہے۔

3.2 غزل نمبر 2

اس کے جاتے ہی یہ کیا ہوگئی گھر کی صورت
نہ وہ دیوار کی صورت ہے نہ در کی صورت
کس سے پیمان وفا باندھ رہی ہے بلبل
کل نہ پہچان سکے گی گل ترکی صورت
اپنی جیبوں سے رہیں سارے نمازی ہشیار
اک بزرگ آتے ہیں مسجد میں خضر کی صورت
واعظو! آتش دوزخ سے جہاں کو تم نے
یہ ڈرایا ہے کہ خود بن گئے ڈر کی صورت

ان کو حالی بھی بلاتے ہیں گھر اپنے مہماں
دیکھنا آپ کی اور آپ کے گھر کی صورت

تشریح

اس کے جاتے ہی یہ کیا ہوگئی گھر کی صورت
نہ وہ دیوار کی صورت ہے نہ در کی صورت

شاعر کہتا ہے کہ محبوب کے جانے کے بعد عاشق کا گھر سونا سونا اور ماحول اداس اداس سا لگ رہا ہے۔ اس کی آمد سے جو رونق اور چہل پہل تھی وہ مفقود ہوگی۔ فضا بدل کر رہ گئی۔ حتیٰ کہ دیوار و در کی صورت بھی بدلی بدلی نظر آرہی ہے۔
حالی نے اس شعر میں انسان کی نفسیاتی کیفیت بیان کی ہے۔ یعنی محبوب کے رخصت ہو جانے کے بعد اس کا دل جب اداس اور مغموم ہو تو یہ کیفیت گھر کی ساری فضا پر محیط نظر آتی ہے۔ چنانچہ دیوار بھی بدل گئی ہے اور در کی صورت بھی تبدیل ہوگئی ہے مادی لحاظ سے دونوں اپنی جگہ موجود ہیں مگر شاعر کے احساس کے زیر اثر سب کچھ بدل گیا ہے۔

شعر نمبر 2

کس سے پیمان وفا باندھ رہی ہے بلبل
کل نہ پہچان سکے گی گل ترکی صورت

پیمان وفا = وفاداری کا عہد

گل تر = تروتازہ پھول

حالی کا یہ شعر نہایت حکیمانہ ہے۔ وہ یہ کہنا چاہتے ہیں کہ دنیا کی ہر چیز ناپائیدار ہے، خواہ وہ زندگی ہو، گل تر ہو، حسن محبوب ہو، رنگینی بہار ہو۔ آج بلبل پھول کو دیکھ کر لوٹ پوٹ ہو رہی ہے اور اس سے پیمان وفا باندھ رہی ہے اس سے زندگی بھر محبت کرنے کا عہد کر رہی ہے، لیکن کل یہی تروتازہ اور حسین پھول جب مرجھا جائے گا تو پہچانا بھی نہ جاسکے گا۔
گل و بلبل کے کنائے میں حالی نے خود انسان کی بے ثباتی کا نقشہ کھینچا ہے۔ عاشق صادق محبوب کے حسن و جمال پر فریفتہ ہو جائے، مگر کل یہی دل ربا، سرو قد اور مہوش معشوق اضمحلال و پژمردگی کا پیکر بن جاتا ہے غرض زندگی کی نہایت تلخ حقیقت کو دکش پیرائے میں بیان کیا گیا ہے۔

یونٹ نمبر 3

اپنی جیبوں سے رہیں سارے نمازی ہشیار
اک بزرگ آتے ہیں مسجد میں خضر کی صورت

خضر = ایک پیغمبر اور بعض روایات کے مطابق ایک جلیل القدر بزرگ جن کے بارے میں مشہور ہے کہ انھوں نے آب حیات

پیا ہے اور وہ ہمیشہ زندہ رہیں گے وہ بھولے بھٹکوں کی رہنمائی کرتے ہیں کنایہ رہبر رہنما۔ کسی بزرگ کو خضر سے مشابہ قرار دینے کا مطلب یہ ہے کہ وہ خضر کی طرح نہایت بوڑھے اور سفید ہوں گے۔

حالی نے اس شعر میں اصلیت ظاہر کی ہے۔ وہ دیکھنے میں کچھ ہوتا ہے اور فطری لحاظ سے کچھ اور مثلاً ایک شخص نہایت دیندار اور بزرگ دکھائی دیتا ہے لیکن وہ اس کے برعکس ریاکار اور چوراچکا بھی ہو سکتا ہے۔ چنانچہ حالی نمازیوں کو ایسے ہی ریاکاروں سے ہوشیار کرتے ہیں اور انھیں اپنی جیبوں کے بارے میں محتاط اور چوکس رہنے کی تلقین بھی کرتے ہیں کہ مبادا نماز کی حالت میں وہ ریاکار بزرگ ہاتھ کی صفائی دکھا جائیں۔

یونٹ نمبر 4

واعظو! آتش دوزخ سے جہاں کو تم نے
یہ ڈرایا ہے کہ خود بن گئے ڈر کی صورت

واعظو = واعظ کی جمع

آتش دوزخ = جہنم کی آگ

یہ ڈرایا ہے = اس قدر ڈرایا ہے

پہلے یہ بات ذہن نشین کر لی جائے کہ واعظ انسانوں کے غظیوں اور خطاؤں پر سرزنش کرتا ہے اور انھیں یہ کہہ کر ڈراتا رہتا ہے کہ اگر وہ گناہوں سے باز نہ آئے تو مرنے کے بعد دوزخ میں ڈال دیئے جائیں گے۔ وہاں کی آگ ان کو بھسم کرتی رہے گی۔ اگرچہ واعظوں کا مقصد گناہ گاروں کی اصلاح کرنا ہے، لیکن سننے والوں پر خوف و دہشت کی کیفیت ظاہر ہو جاتی ہے۔ چنانچہ حالی ایسے واعظوں سے مخاطب ہو کر کہہ رہے ہیں کہ تم لوگوں نے انسانوں کو دوزخ کی آگ سے اس قدر ڈرایا ہے کہ وہ دوزخ سے ڈرنے کی بجائے تم سے ڈرنے لگے ہیں انھیں نفسیاتی طور پر تم سے خوف آنے لگا ہے۔ گویا اس طرح تم واعظوں نے عوام الناس کے ذہن و دل پر دہشت طاری کر دی ہے۔

شعر نمبر 5

ان کو حالی بھی بلاتے ہیں گھر اپنے مہماں
دیکھنا آپ کی اور آپ کے گھر کی صورت

ان کو = یہاں محبوب مراد ہے

اس مقطع میں حالی نے اپنی ذات کی کم مائیگی اور بے وقعتی ظاہر کی ہے۔ وہ کہنا چاہ رہے ہیں کہ اس محبوب کو جس کی ایک دنیا دیوانی ہے۔ حالی بھی اپنے گھر مدعو کر رہے ہیں۔ یہ بات خاصی حیرت زدہ ہے وہ نہ اپنی شکل و صورت کے لحاظ سے اس قابل ہیں کہ محبوب جیسے پری پیکر کو اپنے پاس بلائیں اور نہ ان کا گھر ہی اس لائق ہے کہ ایسی باوقار شخصیت کو وہاں بلایا جائے۔ گویا حالی نے اپنی ذات کو نہایت حقیر اور بے وقعت انسان کے طور پر پیش کیا ہے اور یہ بات شاعر کی کس نفسی کی علامت ہے۔

3.3 غزل نمبر 3

عالم آزاد گاں ہے اک جہاں سب سے الگ
ہے زمیں ان کی اور ان کا آسماں سب سے الگ
پاک ہیں آلائشوں میں، بندشوں می بے لگاؤ
رہتے ہیں دنیا میں سب کے درمیاں سب سے الگ
سب کی سن لیتے ہیں لیکن اپنی کچھ کہتے نہیں
ہے کوئی بھیدی اور ان کا راز داں سب سے الگ
شاعروں کے ہیں سب انداز سخن دیکھے ہوئے
درد مندوں کا ہے دکھڑا اور بیاں سب سے الگ
مال ہے نایاب پر گاگہ ہیں اکثر بے خبر
شہر میں کھولی ہے حالی نے دکان سب سے الگ

تشریح

شعر نمبر 1

عالم آزاد گاں ہے اک جہاں سب سے الگ
ہے زمیں ان کی اور ان کا آسماں سب سے الگ

آزادگان = آزادی کی جمع۔ معنی ہے شرفاء۔ آزاد

حالی نے جس دور میں یہ غزل لکھی تھی، وہ تہذیب و اخلاق کی تباہی کا دور تھا۔ مغلیہ حکومت ختم ہو چکی تھی۔ برطانوی حکومت کی آمد کے ساتھ ہی نئے کلچر اور تمدن نے فروغ پایا تھا سبھی اس مغربی طوفان کی زد میں تھے، لیکن اس پر آشوب وقت میں کچھ شرفا ایسے بھی تھے جو علم و اخلاق کی شمع تھامے سب سے الگ تھلگ زندگی گزار رہے تھے۔ ان کا انداز حیات، ان کی فکر، ان کی سوچ عام روش سے ہٹ کر تھی اور قدیم شرافت کا چراغ ان ہی کے دم سے روشن تھا۔ وہ مغربی تہذیب و تمدن کے سیلاب بلا سے اپنے آپ کو بچائے ہوئے تھے اور اسلاف کی اقدار و روایات کی بھرپور حفاظت کر رہے تھے۔ انقلاب 57ء کے بعد ایسی روش اختیار کرنا بڑے جان جوکھوں کا کام تھا، لیکن یہ آزاد طبع اپنی شرافت و نجابت کو بچائے ہوئے تھے۔

شعر نمبر 2

پاک ہیں آلائشوں میں، بندشوں میں بے لگاؤ
رہتے ہیں دنیا میں سب کے درمیاں سب سے الگ

آلائش = آلودگی - غلاظت - ملاوت

بندش = پابندی - روک تھام - قید

بے لگاؤ = غیر جانبدار - بے لاگ - بے تعصب

شاعر کہتا ہے کہ یہ لوگ دنیاوی آلودگی اور ہوا و ہوس کی علامت سے بالکل پاک ہیں ان میں ریا کاری اور مطلب پرستی بالکل نہیں۔ یہ لوگ کسی قسم کی بندش کو قبول نہیں کرتے۔ اپنی رائے اور فکر میں آزاد ہیں اور بے لاگ تبصرہ کیا کرتے ہیں۔ اگرچہ یہ شرفا اس دنیا کے باشندے ہیں، لیکن سب کے درمیان رہتے ہوئے بھی سب سے الگ تھلگ نظر آتے ہیں ان میں جو انفرادیت ہے اسے وہ ہر حال میں برقرار رکھے ہوئے ہیں۔ نئی تہذیب اور نئی تعلیم سے یہ خود کو متاثر نہیں ہونے دیتے۔ مغرب کے سیلاب بلا خیز میں اپنی روایات و اقدار کو برقرار رکھنا ان بزرگوں کا ہی حوصلہ اور دم خم ہے۔

شعر نمبر 3

سب کی سن لیتے ہیں لیکن اپنی کچھ کہتے نہیں
ہے کوئی بھیدی اور ان کا راز داں سب سے الگ

بھیدی = بھید لینے والا - کھوجی

راز داں = راز سے واقف

شاعر کہتا ہے کہ یہ آزادگان یوں تو ہر ایک کی بات سن لیتے ہیں، مگر اپنی بات کا اظہار نہیں کرتے۔ گویا خاموش طبع واقع ہوئے ہیں۔ وہ گفتگو میں حد سے زیادہ محتاط نظر آتے ہیں۔ ان لوگوں کے دل کا راز جاننے والا بھی کوئی خاص ہی بندہ ہے۔ وگرنہ عوام کو تو ان کے خیالات و نظریات سے آشنائی نہیں۔ شاعر نے قدیم طرز تمدن اور شرافت و نجابت کے حامل آزاد افراد کے طریق زندگی کو واضح کیا ہے۔

شعر نمبر 4-5

شاعروں کے ہیں سب انداز سخن دیکھے ہوئے
دردمندوں کا ہے دکھڑا اور بیاں سب سے الگ

مال ہے نایاب پر گاہگ ہیں اکثر بے خبر
شہر میں کھولی ہے حالی نے دکان سب سے الگ

اندازِ سخن = شاعری کا انداز

دردمند = درد رکھنے والا۔ ہمدردی کرنے والا

گاہگ = خریدار

الطاف حسین حالی کا رنگِ سخن ہمیشہ منفرد رہا ہے۔ عام روش سے ہٹ کر چلنا ہی ان کا وتیرہ رہا ہے۔ قدیم غزل کے ایک شعر میں انھوں نے وعدہ کیا تھا کہ:

دل پر درد سے کچھ کام لوں گا
اگر فرصت ملی مجھ کو جہاں میں

چنانچہ اپنے منفرد انداز میں دردمند دل کی داستانیں سناتے رہے ہیں اور جدید غزلوں میں مردہ قوم کو خوابِ خرگوش سے بیدار کرنے کی مہم سر کرتے رہے ہیں۔ حالی اپنے وقت کے عظیم شاعر، مفکر اور مصلح تھے۔ چنانچہ ان کی رہنمائی قوم کے لیے منارہ نور کا کام کرتی ہے اور انھوں نے اس حقیقت کا برملا اظہار ان دو اشعار میں کیا ہے۔
چوتھے شعر میں مروجہ و مقبول شاعری پر جامع تنقید کی ہے۔ انھوں نے یہ اعلان کر دیا ہے کہ شاعر اور ہی لوگ کہلائیں، حالی اپنے آپ کو صرف دردمند کہلوانا چاہتے ہیں، یعنی ایسا شخص جس کے دل میں قوم کا درد ہے۔

شعر نمبر 5

مقطع میں جو تعلق پائی جاتی ہے، وہ روایتی نہیں، بالکل سچی ہے۔ کہنا یہ چاہتے ہیں کہ حالی نے اپنی شاعری کی جو دکان سبائی ہے اس میں مالِ نایاب ہے مگر قوم کو اس کی کوئی خبر نہیں۔ وہ تو پرانے طرزِ کلام پر فریفتہ ہے۔ نئے دور اور نئے حالات کے تقاضوں کے تحت وہ شاعری کے ذریعے جو بات پیش کر رہے ہیں اس جانب لوگ متوجہ نہیں ہو رہے اور ان کے کلام کی صداقت اور معنویت کو ذرہ برابر اہمیت نہیں دے رہے۔

3.4 غزل نمبر 4

ہے جستجو کہ خوب سے ہے خوب تر کہاں
اب ٹھہرتی ہے دیکھیے جا کر نظر کہاں

یارب اس اختلاط کا انجام ہو بخیر
 تھا اس کو ہم سے ربط مگر اس قدر کہاں
 اک عمر چاہیے کہ گوارا ہو نیش عشق
 رکھی ہے آج لذت زخم جگر کہاں
 ہم جس پر مر رہے ہیں وہ ہے بات ہی کچھ اور
 عالم میں تجھ سے لاکھ سہی تو مگر کہاں
 حالی نشاط نغمہ و مے ڈھونڈتے ہو اب
 آئے ہو وقت صبح رہے رات بھر کہاں

تشریح

شعر نمبر 1

ہے جستجو کہ خوب سے ہے خوب تر کہاں
 اب ٹھہرتی ہے دیکھیے جا کر نظر کہاں

جستجو = تلاش

خوب تر = بہت اچھا۔ بہتر

روز اول سے انسان کی یہ فطرت رہی ہے کہ وہ بہتر سے بہتر چیز کی تلاش میں رہتا ہے وہ کسی بھی عمدہ اور نئی
 چیز پر قناعت نہیں کرتا بلکہ اس سے بہتر شے ڈھونڈنے لگتا ہے۔ اس فطرت انسانی نے اسے کبھی چین سے بیٹھنے نہیں دیا بلکہ
 تلاش و جستجو میں ہمیشہ سرگرداں رکھا اور حالی اس حقیقت کو واضح کرتے ہوئے دراصل یہ بتانا چاہتے ہیں کہ یہ انسانی فطرت ہی
 عروج و ارتقاء کی آئینہ دار ہے۔ اگر تلاش و جستجو کا جذبہ نہ رہے تو انسان نئی چیزیں دریافت کر سکتا ہے نہ ہی ترقی کی جانب
 رواں دواں رہ سکتا ہے۔

شعر نمبر 2

یارب اس اختلاط کا انجام ہو بخیر
 تھا اس کو ہم سے ربط مگر اس قدر کہاں

اختلاط = ملاپ۔ میل جول

انجام بخیر ہونا = انجام کا اچھا ہونا

ربط = تعلق۔ لگاؤ

حالی یہ بتا رہے ہیں کہ اس شخص یعنی محبوب کے ساتھ آشنائی تو پہلے سے تھی۔ مگر اس رابطہ اور لگاؤ میں شدت نہ تھی لیکن اب دوستی محبت میں تبدیل ہوتی جا رہی ہے ڈر ہے کہ کہیں یہ اختلاط درو و الم کی صورت اختیار نہ کر لے زمانہ میں ایسا ہی ہوتا رہا ہے۔ حالی نے اشارے اشارے میں محبت کی حقیقت بیان کر دی ہے اور اس کے متوقع انجام پر تشویش کا اظہار بھی کر دیا ہے۔

شعر نمبر 3

اک عمر چاہیے کہ گوارا ہو نیش عشق
رکھی ہے آج لذت زخم جگر کہاں

ایک عمر چاہیے = ایک عرصہ چاہیے
نیش = ڈنک

حالی اس شعر میں عشق کو ڈنک سے تشبیہ دے کر بتا رہے ہیں کہ یہ ایک اذیت ناک اور تکلیف دہ چیز ہے۔ عاشق کو طرح طرح کے عذاب سے گزرنا پڑتا ہے۔ اس کرب اور اذیت کو برداشت کرنے کے لیے ایک عرصہ درکار ہوتا ہے۔ تب کہیں انسان کو نیش عشق گوارا ہوتا ہے اور اسے لذت ملنے لگتی ہے، لیکن مجھے اس وقت زخم محبت میں لذت کیوں کر ملے کہ یہ تو ابھی تازہ تازہ ہے۔ ابھی تو اذیت کا آغاز ہوا ہے ابھی درد میں پختگی کہاں آئی ہے۔ جب ایک مدت غم سہتے سہتے گزر جائے گی تب کہیں لذت ملنے لگے گی۔

شعر نمبر 4

ہم جس پر مر رہے ہیں وہ ہے بات ہی کچھ اور
عالم میں تجھ سے لاکھ سہی تو مگر کہاں

تجھ سے = تیری طرح

شاعر محبوب سے مخاطب ہو کر یہ کہہ رہا ہے کہ دنیا میں تمہارے جیسے متعدد حسین ہوں گے لیکن تم میں جو خاص وصف ہے وہ کسی اور میں نہیں۔ اس طرح تم لاکھوں پری پیکروں میں منفرد اور یگانہ حیثیت رکھتے ہیں۔ ہماری نظر میں تمہارا جو سراپا سمایا ہوا ہے، وہ کسی اور خوب رو فرد میں موجود نہیں۔ یہی وہ خاص بات ہے جس کی وجہ سے ہم تم پر مرتے ہیں اور تمہاری محبت کا دم بھرتے ہیں۔

شعر نمبر 5

حالی نشاطِ نغمہ و مے ڈھونڈتے ہو اب
آئے ہو وقت صبح رہے رات بھر کہاں

نشاط = خوشی

یہ شعر پند و موعظت سے مملو ہے۔ حالی اپنے زمانے کے افراد سے یہ کہہ رہے ہیں کہ عیش و عشرت کی بزم تو رات کو سجا ئی جاتی ہے اور صبح ہوتے ہی ختم ہو جاتی ہیں۔ اب تم لوگ جو صبح کے وقت عیش و مسرت کی تلاش میں آئے ہو تو پہلے یہ تو بتاؤ کہ رات بھر کہاں رہے۔ اس شعر کے پردے میں وہ قوم کے افراد سے کہہ رہے ہیں کہ مغلیہ حکومت کو زوال آچکا ہے اور اس کے ساتھ مسلمانوں کی عیش و مسرت اور خوشحالی بھی ختم ہو چکی ہے۔

3.5 غزل نمبر 5

ہوا کچھ اور ہی عالم میں چلتی جاتی ہے
ہنر کی عیب کی صورت بدلتی جاتی ہے
عجب نہیں کہ رہے نیک و بد میں کچھ نہ تمیز
کہ جو بدی ہے وہ سانچے میں ڈھلتی جاتی ہے
قلق انھیں نہیں گر دوستوں سے چھٹنے کا
طبیعت اپنی بھی کچھ کچھ سنبھلتی جاتی ہے
اڑے گی خاک تقدس کی اب سر بازار
فقیہہ و شیخ میں جوتی اچھلتی جاتی ہے
نہ خوف مرنے سے جب تھا نہ اب ہے کچھ حالی
کچھ اک جھک تھی سو وہ بھی نکلتی جاتی ہے

تشریح

شعر نمبر 1

ہوا کچھ اور ہی عالم میں چلتی جاتی ہے
ہنر کی عیب کی صورت بدلتی جاتی ہے

اپنی غزل کے اس مطلع میں حالی زمانے کے بدلتے ہوئے حالات کا نقشہ کھینچ رہے ہیں۔ انقلاب 1857ء کے بعد پرانی اقدار و روایات ختم ہو رہی تھی اور نئی تہذیب، نیا تمدن، نیا کلچر معرض وجود میں آ رہا تھا۔ اب پہلی جیسی صفتیں باقی نہیں رہی تھیں، حتیٰ کہ عیب کی شکل و صورت بھی بدلتی جا رہی تھی۔ گزرے زمانے کے جو بھی اچھی باتیں، اب وہ صائب نہیں رہی تھیں۔ بدلتے ہوئے ماحول نے ماضی کے اوصاف حمیدہ میں یکخت تبدیلی پیدا کر دی تھی۔ گویا مغرب سے در آمد شدہ کلچر نے مشرقی تمدن کے خدو خال بدل کر رکھ دیے تھے

شعر نمبر 2

عجب نہیں کہ رہے نیک و بد میں کچھ نہ تمیز
کہ جو بدی ہے وہ سانچے میں ڈھلتی جاتی ہے
اب زمانہ ایسا آ گیا ہے کہ نیکی اور بدی میں کوئی امتیاز باقی نہیں رہے گا۔ نہ تو برائی برائی رہے گی اور نہ اچھائی کا کوئی
نام باقی رہے گا۔ حتیٰ کہ بدی بھی نئے انداز اور سانچے میں ڈھل رہی ہے اور اس کی رکاکت و ضلالت ختم ہوتی جا رہی ہے
گویا حالی نے معاشرے کی اخلاقی پستی کا نقشہ کھینچا ہے اور مذموم اثرات پر اپنے دکھ کا اظہار کیا ہے۔

شعر نمبر 3

قلق انھیں نہیں گر دوستوں سے چھٹنے کا
طبیعت اپنی بھی کچھ کچھ سنبھلتی جاتی ہے

قلق = صدمہ

اگر ہمارے واقف کاروں کو اس بات کا ذرا بھی صدمہ نہیں کہ زمانے کے ہاتھوں ہم جیسے دوست ادھر ادھر منتشر
ہو گئے ہیں تو ہم میں ان سے چھٹنے کے صدمے کو برداشت کرنے کی سکت پیدا ہو رہی ہے۔ حالی نے اس شعر میں انسان کی
نفسیاتی کیفیت بیان کی ہے کہ جب واقف کاروں کو دوستوں سے چھٹنے کا غم نہیں ہوتا تو بالآخر دوست بھی انھیں آہستہ آہستہ
فراموش کر جاتے ہیں اور جدائی کی جو کسک دل میں پیدا ہوتی ہے اس پر رفتہ رفتہ قابو پالیا جاتا ہے۔

شعر نمبر 4

اڑے گی خاک تقدس کی اب سربازار
فقیہہ و شیخ میں جوتی اچھلتی جاتی ہے

تقدس = پاکی۔ پاکیزگی۔ پارسائی

خاک اڑنا = بدنام ہونا۔ رسوا ہونا۔ برباد ہونا

سربازار = منظر عام پر۔ سب کے سامنے

فقیہہ = مفتی دین

شیخ = پیر۔ مرشد

جوتی اچھلتا = لڑائی فساد ہونا

اس شعر میں حالی اس حقیقت کا اظہار کر رہے ہیں کہ اس زمانے میں تقدس کا بھرم بھی باقی نہیں رہا ہے۔ اب

پارسائی بھی کھلے عام بدنام ہوتی جا رہی ہے۔ حتیٰ کہ مفتی دین اور پیر طریقت بھی آپس میں دست و گریباں ہو رہے ہیں۔ بادی النظر میں یہ حقیقت بیان کی جا رہی ہے کہ مذہبی اتحاد و یگانگت کا نام و نشان نہیں رہا اور فرقہ پرستی کی بدولت تقدس کی خاک اڑنے لگی ہے۔ ایسی صورت حال میں جب فقیہہ و شیخ میں جنگ و جدال جاری ہو، مذہبی تقدس، روحانی اقدار اور تہذیبی روایات کہاں برقرار رہ سکیں گی جو افراد شرافت و نجابت کا منبع ہیں، وہیں دست و گریباں ہو جائیں تو عوام الناس کی صحیح رہنمائی کون کرے گا۔ پھر نہ تو تقدس نام کی کوئی چیز باقی رہے گی نہ ہی شرافت کا کہیں نام و نشان نظر آئے گا۔

شعر نمبر 5

نہ خوف مرنے سے جب تھانہ اب ہے کچھ حالی
کچھ اک جھک تھی سو وہ بھی نکلتی جاتی ہے

جھک = شش و پنج۔ ہچکچاہٹ

حالی خود سے مخاطب ہو کر کہہ رہے ہیں کہ مجھے مرنے کا خوف کبھی نہیں رہا۔ میں موت سے پہلے ڈرتا تھا نہ اب ڈرتا ہوں۔ ہاں، ایک ہچکچاہٹ کی کیفیت تھی جو فطرت انسانی کا تقاضا ہے۔ مگر یہ جھک بھی اب ختم ہوتی جا رہی ہے۔ اب میں مرنے کے لیے پوری طرح تیار ہوں۔ اس مقطع میں ایک نفسیاتی کیفیت پیش کی گئی ہے۔ جب تک انسان کا ذہن و دل دنیوی جھمیلوں میں الجھا رہتا ہے، اسے موت کا سامنا کرتے ہوئے جھک سی محسوس ہوتی ہے، لیکن جب دل دنیا سے اچاٹ ہو جاتا ہے تو یہی موت آرزو کی صورت اختیار کر لیتی ہے اور کوئی خوف نہیں رہتا۔

4۔ خود آزمائی

- 1۔ حالی کی قدیم غزلیں کن خصوصیات کی حامل ہیں؟ تفصیل سے جواب دیجیے اور نمونے کے طور پر اشعار بھی پیش کیجیے۔
- 2۔ حالی کی جدید غزلوں میں ناصحانہ رنگ کیوں کر پیدا ہوا؟ اردو شاعری پر اس کے کیا اثرات مرتب ہوئے؟ واضح کیجیے۔
- 3۔ اردو کے غزل گو شعرا میں حالی کا مقام و مرتبہ متعین کیجیے۔
- 4۔ مندرجہ ذیل اشعار کی تشریح کیجیے:

مال ہے نایاب پر گاہک ہیں اکثر بے خبر
شہر میں کھولی ہے حالی نے دکان سب سے الگ
ہے جہتو کہ خوب سے ہے خوب تر کہاں
اب ٹھہرتی ہے دیکھیے جا کر نظر کہاں

5۔ مجوزہ کتب برائے مطالعہ

- 1۔ الطاف حسین حالی، کلیات حالی (جلد اول)، مرتب افتخار احمد صدیقی، مجلس ترقی ادب، لاہور، 1968ء
- 2۔ ڈاکٹر شجاعت علی سندیلوی، حالی بہ حیثیت شاعر، ادارہ فروغ اردو، لکھنؤ، 1960ء
- 3۔ ڈاکٹر صالحہ عابد حسین، یادگار حالی، انجمن ترقی اردو، دہلی، 1986ء
- 4۔ ڈاکٹر سید عبداللہ، ولی سے اقبال تک، چمن بک ڈپو، نئی دہلی، 1985ء
- 5۔ شمیم فاروقی، حالی فن اور شخصیت، ساہتیہ اکیڈمی، چندی گڑھ، 1986ء
- 6۔ غالب نامہ، الطاف حسین حالی نمبر، غالب انسٹی ٹیوٹ، نئی دہلی، 2002ء

یونٹ نمبر 7

غزلیاتِ حسرت موہانی

تحریر: ڈاکٹر محمود الرحمن
نظر ثانی: پروفیسر ڈاکٹر محمد کامران

فہرست

یونٹ کا تعارف

یونٹ کے مقاصد

1- سید فضل الحسن حسرت موہانی

1.1- سوانح

1.2- قدیم و جدید رنگ سخن کی آمیزش

1.3- محاسن کلام

1.4- حسرت کا تصور محبوب

1.5- کلام حسرت واقعیت اور رجائیت کا استعارہ

2- اہم نکات

3- تشریحات

3.1- غزل نمبر 1

3.2- غزل نمبر 2

3.3- غزل نمبر 3

3.4- غزل نمبر 4

3.5- غزل نمبر 5

4- خود آزمائی

5- مجوزہ کتب برائے مطالعہ

یونٹ کا تعارف

زیر نظر یونٹ میں آپ مولانا حسرت موہانی کی شخصیت اور شاعری کا مطالعہ کریں گے اور ان کی منتخب غزلوں کا جائزہ لیں گے۔ یہاں یہ بتا دیا جائے تو مناسب ہوگا کہ سید فضل الحسن حسرت موہانی اردو زبان کے ایک اہم ستون اور بلند مرتبہ غزل گو شاعر تھے۔ تاریخ ادب کے تسلسل میں حسرت کا شمار نئی غزل جس کی بنیاد حالی نے رکھی تھی کے اہم نمائندے ہیں انھیں رئیس المعجز لیلین کے نام سے بھی یاد کیا جائے گا۔

اگرچہ حسرت کی تمام زندگی عملی طور پر سیاست میں گزری اور اس کا اکثر و بیشتر حصہ جیلوں میں گزرا لیکن انھوں نے قید با مشقت کے ساتھ ساتھ شاعری کا مشغلہ بھی جاری رکھا، بقول حسرت موہانی:

ہے مشق سخن جاری، چکی کی مشقت بھی
اک طرفہ تماشا ہے حسرت کی طبیعت بھی

یونٹ کے مقاصد

- امید ہے کہ اس یونٹ کا مطالعہ کرنے کے بعد آپ اس قابل ہو سکیں گے کہ:
- 1- ایک غزل گو کی حیثیت سے حسرت موہانی کی عظمت و سر بلندی کا تعین کر سکیں۔
 - 2- حسرت کے رنگ تغزل کو نمایاں کر سکیں۔
 - 3- حسرت کی غزلیات کے مقبول عام ہونے کی وجوہات بیان کر سکیں۔
 - 4- نئی غزل کے پیش رو کے طور پر حسرت موہانی کا مرتبہ متعین کر سکیں۔
 - 5- یونٹ میں شامل حسرت کی غزلوں کا بغور مطالعہ کر کے ان کی مناسب تشریح کر سکیں۔

1- سید فضل الحسن حسرت موہانی

(1955ء-1875ء)

1.1 سوانح

مولانا فضل الحسن حسرت موہانی کی شخصیت مختلف اوصاف کا مجموعہ تھی۔ وہ ایک طرف اردو کے بلند پایہ ادیب اور غزل گو شاعر تھے تو دوسری طرف ممتاز سیاسی لیڈر، عظیم قومی رہنما، بے باک انسان اور تحریک آزادی کے سرگرم کارکن تھے۔ بائیں ہمہ وہ ایک صوفی باصفا تھے۔ ان کی درویشی میں نہ تعلیٰ تھی نہ مکرو فریب کا شائبہ۔ وہ قناعت و استغنا کا پیکر تھے اور بلاشبہ ایک عظیم انسان۔

حسرت کی پیدائش 1875ء میں ضلع اناؤ (یوپی) کے ایک قصبہ موہان میں ہوئی۔ یہ بستی علم و ادب کا گہوارہ سمجھی جاتی تھی۔ مولانا کا سلسلہ نسب حضرت امام علی موسیٰ رضا سے جا ملتا ہے۔ ان کے والد کا نام سید اطہر حسن تھا۔ ان کا خاندان نقل مکانی کر کے نیشاپور سے ہندوستان آیا تھا اور موہان میں سکونت اختیار کی۔ حسرت موہانی کی ابتدائی تعلیم پرانے طرز پر ہوئی تھی۔ انھوں نے اردو اور فارسی کی ابتدائی کتابیں قصبے کے مولوی صاحبان سے پڑھی تھیں۔ پھر انھیں موہان مڈل سکول میں داخل کیا گیا جہاں سے 1894ء میں انھوں نے مڈل کا امتحان پاس کیا اور تمام صوبے میں اوّل آئے۔

مولانا حسرت کے والد بہ سلسلہ جائیداد فتح پور میں مقیم تھے۔ چنانچہ یہ بھی مزید تعلیم حاصل کرنے کے لیے وہیں تشریف لے گئے اور میٹرک کا امتحان نہایت اعزاز کے ساتھ پاس کیا۔ مزید تعلیم کے لیے علی گڑھ گئے اور 1903ء میں بی اے کا امتحان پاس کیا۔

حسرت موہانی نے فارغ التحصیل ہونے کے فوراً بعد یعنی 1904ء میں سیاست میں حصہ لینا شروع کر دیا۔ اس مہم کا آغاز ان کے مشہور ادبی و سیاسی جریدے ”اردوئے معلیٰ“ سے ہوا۔ انھوں نے یہ رسالہ علی گڑھ سے جاری کیا تھا۔ اس میں ادبی اور مذہبی موضوعات کے علاوہ سیاست کے موضوع پر بھی نہایت اہم مضامین شائع ہوتے تھے۔

اسی زمانے کا ایک اہم واقعہ ہے کہ حسرت موہانی نے عربی زبان میں شائع ہونے والے رسالے میں انگریزوں کے خلاف لکھے گئے مضمون بہ عنوان ”مصر میں انگریزی سیاست“ کا ترجمہ ایک ہونہار طالب علم (مسی اقبال سہیل) سے کروا کر چھاپ دیا۔ مترجم کا نام نہیں دیا گیا تھا۔ جب برطانوی حکام نے مترجم کا نام دریافت کیا تو حسرت نے ایک سچے صحافی کی حیثیت سے نام بتانے سے بالکل انکار کر دیا اور مذکورہ مضمون کی اشاعت کی تمام ذمہ داری اپنے سر لے لی۔ چنانچہ ان پرائیڈٹر، پرنٹر اور پبلشرز کی حیثیت سے مقدمہ چلا گیا اور انھیں دو سالہ قید با مشقت کی سزا ہوئی۔ یہ پہلی قید فرنگ تھی۔ بعد میں تحریک آزادی کے سلسلے میں انھیں بار بار جیل جانا پڑا، لیکن جابر حکمرانوں کے آگے کبھی سر تسلیم خم نہ کیا۔ ایسے جاں گسل عالم میں بھی وہ ادب کی خدمت کرتے رہے۔

ہے مشق سخن جاری چکی کی مشقت بھی

اک طرفہ تماشا ہے حسرت کی طبیعت بھی

دنیاۓ ادب کے درخشندہ ستارے، ایک بلند پایہ غزل گو، عظیم سیاسی رہنما دارورسن کی آزمائش سے گزرنے والے مولانا فضل الحسن حسرت موہانی 13 مئی 1951ء کو لکھنؤ میں انتقال کر گئے۔ پروفیسر رشید احمد صدیقی نے جو باتیں لکھی ہیں وہ حسرت کی ایک جیتی جاگتی تصویر ہمارے سامنے پیش کرتی ہے۔

”ایسا نڈر، محبت کرنے والا اور محبت کے گیت گانے والا اب کہاں سے آئے گا کسی نہ دینے والا، ہر شخص پر شفقت کرنے والا، زبان کا نباض، شاعروں کا والی، غزل کا امام، ادب کا خدمت گزار، کیسی سچی بات کسی نے کہی کہ سیاست کو نلے کا کاروبار ہے جس میں سبھی کا ہاتھ تھوڑا بہت کالا ہوتا ہے۔ سوائے حسرت کے!“

(رسالہ، آج کل، نئی دہلی، اکتوبر ۱۹۵۲ء، ص ۱۶)

1.2 قدیم و جدید رنگ سخن کی آمیزش

اردو غزل گوئی میں حسرت موہانی کا ایک اہم مقام ہے۔ انھوں نے اس صنف سخن کو جو آب و رنگ عطا کیا ہے۔ اس کی بدولت وہ رئیس المعجزین کہے جاتے ہیں۔ انھوں نے حسن و عشق کی نفسیات کا بغور مطالعہ کیا تھا۔ یہی وجہ ہے کہ ان کے کلام میں عاشقانہ جذبات اور واردات قلبی کو بڑی خوبی کے ساتھ پیش کیا گیا ہے۔

جس دور میں حسرت موہانی نے اپنی غزل گوئی کا آغاز کیا تھا، اس وقت یہ صنف سخن اپنے بلند مقام اور مرتبے سے گر چکی تھی۔ جلال لکھنوی، صنفی لکھنوی، نسیم لکھنوی اور شاد عظیم آبادی جیسے شعرا نے اسے پروان چڑھانے کی مقدور بھرکوشش ضرور کی تھی لیکن اس اقدام کے باوجود یہ لوگ دنیاۓ تغزل میں انقلاب برپا نہ کر سکے۔ یہ تاریخی کارنامہ مولانا حسرت موہانی نے انجام دیا کہ قدیم و جدید دونوں رنگوں کو باہم ملایا اور اس نئے رنگ کو بہ حسن و خوبی برقرار رکھا۔

یہ حقیقت ہے کہ مولانا حسرت موہانی نے اساتذہ اردو کے مختلف اسلوب کو یکجا کر کے قوس و قزح کی صورت پیدا کر دی۔ لیکن اس سے یہ نتیجہ قطعاً اخذ نہ کیا جائے کہ ان کی شاعری مختلف دبستان شاعری کا ایک ملغوبہ ہے۔ اس کے برعکس اس میں ان کا انفرادی رنگ بدرجہ اتم موجود ہے۔ ہر شعر میں ان کی منفرد شخصیت پوری طرح جلوہ گر ہو رہی ہے۔ یہ حسرت کا سب سے بڑا کارنامہ ہے۔ کلاسیکی انداز میں جدیدیت پیدا کی ہے اور پرانے طرز میں نیا پن اجاگر کیا ہے اور یہ کوئی آسان کام نہیں تھا۔

1.3 محاسن کلام

حسرت موہانی کی سب سے بڑی شاعرانہ خصوصیت یہ ہے کہ انھوں نے زبردستی شعر کہنے کی کبھی کوشش نہیں کی۔ یعنی ان کے کلام میں آورد کا شائبہ نظر نہیں آتا ہے۔ ان کی سخن سنجی کی صورت کچھ یوں رہی کہ قید خانوں کی تنہائی میں فرصت ملی

تو شعر کہے۔ سفر کے دوران موقع مل گیا تو غزل ہو گئی۔ گویا اس طرح ذاتی مشاہدات قلبی واردات اور سچے تجربات شعر کے قالب میں ڈھل گئے۔ یہی سبب ہے کہ حسرت کا ہر شعر تاثر کا مرکز بن گیا۔

مولانا نہایت پاکیزہ مزاج اور پاک باز انسان تھے۔ عیش و عشرت سے انھیں دور کا بھی واسطہ نہ تھا۔ ان کی عاشقانہ شاعری میں ابتداء نہیں پایا جاتا۔ جو بھی اور جیسے بھی جذبات ہیں، سچے اور صالِح ہیں۔ نیز، ان کے کلام میں جو دلکشی، حسن اور زیبائی پائی جاتی ہے، اس کی تمام تر وجہ دراصل الفاظ کی شیرینی ہے۔ حسرت الفاظ کے انتخاب کا خاص خیال رکھتے تھے وہ اس کے متعلق خود کہتے ہیں:

”شاعری اور استاد کی کافایت یہی کمال نہیں کہ مضمون بند ہو اور زبان صحیح یا ردیف کھلتی ہوئی ہو اور قافیہ تازہ بلکہ ان سب باتوں کے علاوہ سب سے بڑی خوبی جو سب سے بڑھ کر مشکل، لیکن سب سے زیادہ قابل لحاظ ہے، وہ انتخاب الفاظ سے متعلق ہے۔“

حسرت موہانی کی غزلوں میں موسیقیت کا رچاؤ، نرم و لطیف انداز بیان، فارسی ترکیبوں کا حسن، متوازن خیالات اور الفاظ کا صحیح انتخاب پایا جاتا ہے۔ یہ ساری خصوصیات مل کر ان کے کلام کو عظمت عطا کرتی ہیں جو ان کے زمانے کے کسی اور شاعر میں کم ہی پائی جاتی ہیں۔

اگر ہم ان کی شاعری کا بغور مطالعہ کریں تو یہ حقیقت متروک ہوتی ہے کہ ان کی غزل سرائی عشق و محبت کی قلبی وارداتوں اور اس کی جاودانی کیفیتوں کی داستان ہے۔ ان کے نزدیک زندگی کی محبت سے عبارت ہے۔ اس کے بغیر زندگی بے کیف اور بے رنگ رہتی ہے۔

1.4 حسرت کا تصور محبوب

حسرت نے اپنے کلام میں عشق و محبت کے مختلف مدارج کو بڑی خوبی سے واضح کیا ہے اور اپنے تخیل کی مدد سے تغزل کی شان پیدا کر دی ہے۔ حسرت عشق و محبت کے نشیب و فراز کو خوب جانتے تھے۔ اس کی شدت اور حرکت، کیفیت اور تموج کے ہر راز سے واقف تھے۔ وہ حسن کی عظمت سے بخوبی آشنا تھے۔ لیکن اس واسطے سے کہ اس میں بیان، تمنا اور زبان محبت کو سمجھنے کی صلاحیت ہوتی ہے۔

حسرت موہانی نے اپنی غزلوں کو شعریت کے علاوہ کسی دوسرے خارجی محرک سے آلودہ نہیں کیا۔ اس سے پتہ چلتا ہے کہ انھیں اپنے اندرونی جذباتوں پر کامل اعتماد تھا۔ چنانچہ بلا جھجک یہ کہہ سکتے ہیں کہ مولانا کی شاعری خالص انسانی جذبات کی مظہر ہے نہ مبالغہ آرائی ہے، نہ تصنع، نہ تکلف، اڈاکٹر یوسف حسین خاں نے حسرت کی شاعری کے حوالے سے بہت پتے کی بات کی ہے:

”حسرت کے یہاں عشق و حسن طلب و مطلوب کی صورت اختیار کر لیتے ہیں۔ ان کی

عشقِ شاعری میں ایک سیدھے سادھے انسان کے دل کا معاملہ پیش کیا گیا ہے۔ کوئی خیالی محبوب نہیں جس کے لیے وہ اپنی جان کھپائیں اور نہ وہ آسمانی محبت کی عرفانی جھلکیوں سے اپنی نظر کو خیرہ ہونے دیتے ہیں..... یہی وجہ ہے کہ ان کے اشعار میں ایک چلتے پھرتے محبوب کی پرچھائیاں دکھائی دیتی ہیں۔ ان کے محبوب کا ناز و انداز بھی خیالی نہیں حقیقی ہے۔“

(حسرت کی شاعری، مکتبہ جامعہ لمیٹڈ، نئی دہلی، ۱۹۸۳ء، ص ۱۲/۱۱)

حسرت موہانی نے اپنی عشقیہ شاعری کو تجرید کے الجھاؤ میں کبھی نہیں پھنسیا۔ ان کا تغزل سرسراہلی ہے جس سے جذبے کی اندرونی دنیا میں جنبش اور حرکت پیدا کرنا مقصود ہے۔ گویا حسرت خارجی دنیا کو اسی کے اندر سمو لینا چاہیے اور وجدانی طور پر پڑھنے والے کا رشتہ کائنات کے ساتھ مربوط کر دیتے ہیں۔

حسرت کی عشقیہ غزلوں کی ایک بڑی خصوصیت یہ بھی ہے کہ وہ اپنی محبت کی داستان کو مایوسی اور نامرادی کی لے پر ختم نہیں کرتے۔ وہ بڑے ہی پر امید واقع ہوئے تھے اور یہ حقیقت ہے کہ اردو کے غزل گو شاعروں میں کوئی بھی ان جیسا پر امید واقع نہیں ہوا ہے۔ حسرت موہانی کی غزلوں کے مطالعہ سے یہ بات واضح ہوتی ہے کہ انھیں کامیاب و کامران ہونے کا یقین رہتا ہے اور یہ کہ آرزوئیں پوری ہوں گی۔

ستم ہو جائے تمہید کرم ایسا بھی ہوتا ہے
محبت میں بتا اے ضبط غم ایسا بھی ہوتا ہے

1.5 کلام حسرت واقعیت اور رجائیت کا استعارہ

مشہور نقاد پروفیسر کلیم احمد نے حسرت موہانی کے عہد کی غزل گوئی کو جدید غزل گوئی قرار دیا ہے اور علیست و ادبیت کو اس کی امتیازی صفات قرار دیا ہے، جس کی بدولت نئی لفظیات، تراکیب اور استعارات کا غزل میں اضافہ ہوا اور اسی وجہ سے جدید ذہن کی آمد کا احساس اجاگر ہوا۔ کلیم الدین احمد کی اس رائے میں یہ اضافہ ضرور کرنا ہوگا کہ اس جدید غزل میں ایک صفت اور بھی ہے اور وہ ہے راست اظہار۔ یہ خیال اب برقرار نہیں رہا کہ غزل میں بات جب تک چھپا کر نہ کہی جائے، قابل قبول نہیں۔ اب تو راست اظہار اس دور کے سبھی شعرا کی نمایاں خصوصیت بن چکی ہے، مگر حسرت موہانی کی غزلوں میں یہ صفت اوروں کے مقابلے میں بہت زیادہ نمایاں ہے۔ وہ سیاسی موضوعات سے لے کر عشق تک ہر بات بے محابا کہتے ہیں۔ عشق کے نازک ترین معاملات بھی جنھیں استعاروں اور کنایوں میں کہنا مناسب سمجھا جاتا تھا۔ حسرت کھل کر کہتے رہے اس لیے انھوں نے اپنی غزلوں میں جو کچھ کہا اس میں جہاں معصومیت دکھائی دیتی ہے وہاں یہ حقیقت بھی واضح ہوتی ہے کہ انھیں خود پر پورا اختیار بھی ہے جو انھیں ابتداء کی حدوں میں داخل نہیں ہونے دیتا۔

المختصر رئیس المستغزلین حسرت موہانی نے غزل کو نئی زندگی بخشی۔ غزل ہی ان کی شاعری کا حاصل ہے۔ انھوں نے بہت کچھ کہا اور جو کچھ بھی کہا غزل ہی کے پیرائے میں کہا۔ ہم بلا ریب، ان کی غزل کو اردو غزل کا نمائندہ قرار دے سکتے ہیں۔ نیز یہ بات بھی بلا خوف تردید کہی جاسکتی ہے کہ ان کی زندگی ان کی شاعری ہے اور ان کی شاعری ان کی اپنی زندگی کا عکس ہے۔ چنانچہ حسرت موہانی کا یہ کہنا ہرگز تعلیٰ اور خود ستائی نہیں بلکہ حقیقت کا بین اظہار ہے:

اے وہ کہ تجھے شوق ہے تحسینِ سخن کا
میرا جو کہا مان تو حسرت کی غزل دیکھ

2۔ اہم نکات

- 1- حسرت موہانی جدید غزل گو شعرا میں انفرادی شان اور نمایاں مقام کے مالک ہیں۔
- 2- حسرت کا کلام قدیم اساتذہ غزل کے مختلف رنگوں کا حسین گلدستہ ہے۔
- 3- حسرت کی شاعری کا محور عشق و محبت ہے۔
- 4- حسرت کی شاعری کی نمایاں خصوصیت اس کی سادگی اور سلاست ہے۔
- 5- ان کی غزلوں میں نہ تو خیال کی پیچیدگی ہے اور نہ ہی صنائع بدائع کی بھرمار بلکہ ایک توازن و اعتدال کی کیفیت ملتی ہے۔
- 6- ان کے کلام میں نرمی روانی اور شگفتگی بدرجہ اتم موجود ہے۔
- 7- انھوں نے واردات قلبی کا بیان جس انداز سے کیا ہے اور اس میں سادگی و پرکاری سے جس طرح کے پہلو نکالے ہیں وہ ان کی جذباتی بصیرت اور فنی پختگی کی دلیل ہیں۔
- 8- حسرت حسن و عشق کے معاملات کو نہایت معصوم اور پاکیزہ انداز میں بیان کرتے ہیں۔ اس میں رکاکت کا شائبہ تک نہیں ہوتا۔
- 9- حسرت کی غزلوں میں جو صداقت، واقعیت، اصلیت، زندگی اور حقیقت کی فضا ملتی ہے، اس کے عناصر اجنبی نہیں ہوتے۔
- 10- حسرت کے کلام میں ایک مجاہدانہ عزم کی جلوہ گری ہے۔ وہ زندگی سے ہمت ہارتے نظر نہیں آتے۔
- 11- دنیائے غزل میں انقلاب برپا کرنے کا تاریخی فریضہ حسرت موہانی نے ہی پورا کیا ہے۔
- 12- حسرت کو زبان و بیان پر بڑا عبور حاصل ہے۔
- 13- ان کے اشعار میں جس قدر فن کارچاؤ اور خلوص کا عنصر ملتا ہے، وہ ان ہی کا حصہ ہے۔
- 14- حسرت ایک نقاد بھی تھے، چنانچہ اسی نقادانہ صلاحیت نے ان کی غزل کو فنی بلندیوں اور ادبی رفعتوں سے مالا مال کر دیا ہے۔

3- تشریحات

3.1 غزل نمبر 1

حسن بے پروا کو خود میں و خود آرا کر دیا
کیا کیا میں نے کہ اظہار تمنا کر دیا
بڑھ گئیں تم سے تو مل کر اور بھی بیتابیاں
ہم یہ سمجھتے تھے کہ اب دل کو شکلبا کر دیا
اب نہیں دل کو کسی صورت کسی پہلو قرار
اس نگاہ ناز نے کیا سحر ایسا کر دیا
عشق سے تیرے بڑھے کیا کیا دلوں کے مرتبے
مہر ذروں کو کیا، قطروں کو دریا کر دیا
سب غلط کہتے ہیں لطف یار کو وجہ سکوں
درد دل اس نے تو حسرت اور دونا کر دیا

تشریح

شعر نمبر 1

حسن بے پروا کو خود میں و خود آرا کر دیا
کیا کیا میں نے کہ اظہار تمنا کر دیا

حسن بے پروا = مراد محبوب ہے جو اپنے حسن و جمال سے بے خبر ہے۔

خود میں = خود پرست۔ خود پسند۔ مغرور

خود آرا = اپنے آپ کو سنوارنے والا

شاعر کہتا ہے کہ محبوب کو اپنے حسن کے بارے میں پہلے سے کچھ بھی معلوم نہ تھا۔ اسے مطلق یہ خبر نہ تھی کہ وہ کس قدر حسین و جمیل ہے۔ لیکن جب میں نے عشق کے ہاتھوں مجبور ہو کر اپنے جذبات دروں اور بے تابی شوق کا اظہار کر دیا تو نتیجہً محبوب میں اپنے حسن بے پایاں کا شعور پیدا ہو گیا اور وہ جو اپنے جمال سے قطعاً بے پروا تھا وہی اب آرائش اور اپنے حسن کے جلوؤں میں کھو گیا۔ اب شاعر کو تاسف ہو رہا ہے کہ میں نے اظہار تمنا کیوں کر دیا۔ اب تو محبوب میں خود پسندی کے آثار پیدا ہو گئے اور غرور و ناز اس کی فطرت ثانیہ بن گئی۔

اس مطلع میں ابتدائے عشق کا ذکر نہایت حسین پیرائے میں کیا گیا ہے۔

شعر نمبر 2

بڑھ گئیں تم سے تو مل کر اور بھی بیتابیاں

ہم یہ سمجھتے تھے کہ اب دل کو شکبہ کر دیا

شکبہ = صبر کرنے والا۔ برداشت کرنے والا۔ مطمئن

شاعر کہتا ہے کہ جب ہم محبوب سے دور تھے تو یہی سمجھتے تھے کہ ہمارے دل کی بے چینیوں کا سبب اس سے دوری ہے۔ چنانچہ یہ خیال تھا کہ جب اس سے ملاقات ہوگی تو دل کو سکون مل جائے گا اور اضطراب جاتا رہے گا۔ مگر ہوا یہ کہ جب وہ ملا تو دل کی بے چینی پہلے سے بھی کہیں زیادہ بڑھ گئی۔ اس شعر میں حسرت نے ایک باریک نفسیاتی نکتہ پیش کیا ہے۔ ان کے کہنے کا مطلب یہ ہے کہ محبوب کی قربت کے نتیجے میں شوق پہلے سے دوچند ہو گیا اور دل کا صبر و قرار جاتا رہا۔

شعر نمبر 3

اب نہیں دل کو کسی صورت کسی پہلو قرار

اس نگاہ ناز نے کیا سحر ایسا کر دیا

نگاہ و ناز = محبوبانہ نظر۔ ناز و ادا کی نظر

سحر = جادو

شاعر کہتا ہے کہ پہلے ہماری زندگی میں سکون و اطمینان تھا لیکن اب نہ چین ہے نہ راحت۔ کسی طرح بھی اطمینان حاصل نہیں ہوتا اور یہ ساری کیفیت محبوب کی جادو نگاہی کا نتیجہ ہے۔ جب سے اس نے ہمیں محبوبانہ نظر سے دیکھا ہے۔ دل کا سکون ناپید ہو گیا ہے۔ مراد یہ ہے کہ ہماری بے تابی و بے قراری عشق کا نتیجہ ہے۔

شعر نمبر 4

عشق سے تیرے بڑھے کیا کیا دلوں کے مرتبے

مہر ذروں کو کیا، قطروں کو دریا کر دیا

شاعر محبوب سے مخاطب ہو کر کہتا ہے کہ ہمارے نزدیک محبت کوئی روگ، کوئی آزار نہیں بلکہ یہ تو زندگی کو بنانے اور سنوارنے والی ایک قوت ہے۔ چنانچہ تیری محبت سے ہمارے دل کا مرتبہ اور بھی بلند ہو گیا ہے۔ پھر مثال دے کر یہ کہتا ہے کہ اے محبوب! تیرے عاشقوں کے دل اگر پہلے ذروں کی طرح تھے تو اب سورج کی طرح درخشاں ہیں۔ اگر یہ دل پہلے قطروں کی طرح محدود تھے تو اب دریا کی طرح وسیع و عریض ہیں۔

عشق کے اثرات کو حسرت نے اپنے ایک دوسرے شعر میں یوں بیان کیا ہے:

ترے عشق میں کیا سے کیا ہو گئے ہم
سیاہ کار تھے باصفا ہو گئے ہم

شعر نمبر 5

سب غلط کہتے ہیں لطف یار کو وجہ سکوں
درد دل اس نے تو حسرت اور دونا کر دیا

لطف یار = محبوب کی عنایت۔ مہربانی

دونا = دو گنا

شاعر کہتا ہے کہ ہم ہمیشہ یہ سنا کرتے تھے کہ محبوب کے التفات سے دل کو تسکین ملتی ہے اور بے چینی جاتی رہتی ہے۔ لیکن تجربے سے یہ بات ثابت ہوئی ہے کہ یہ خیال سراسر غلط ہے کیونکہ محبوب کی عنایت اور مہربانی نے تو ہمارے دل کی خلش کو پہلے سے بھی زیادہ بڑھا دیا ہے۔
حسرت موہانی نے اس مقطع میں واقعات عشق کے ساتھ محبت کی نفسیات کو نہایت فنکارانہ انداز میں پیش کیا ہے۔

3.2 غزل نمبر 2

جاں فزا تھی کس قدر یا رب ہو اے کوئے دوست
بس گئی جس سے مشامِ آرزو میں بوئے دوست
بے خودی میں اب نہیں کچھ امتیاز وصل و ہجر
رات دن پیشِ نظر ہے جلوۂ نیکوئے دوست
ہو چکی اب ہم گرفتارِانِ فرقت کو نصیب
آہ وہ خوشبو کہ تھی پروردہ گیسوئے دوست
بن گئی محفل کی محفل اک طلسم بے خودی
چل گیا آخر فسوںِ نرگسِ جادوئے دوست
شعر حسرت ہم نے یہ مانا کہ نازک ہے بہت
اس سے بھی کچھ بڑھ کے نازک ہے مگر خوشبوئے دوست

تشریح

شعر نمبر 1

جاں فزا تھی کس قدر یا رب ہوئے کوئے دوست
بس گئی جس سے مشام آرزو میں ہوئے دوست

جاں فزا = فرحت انگیز، مسرت بخش، دل خوش کرنے والا
مشام = شام کی جمع۔ دماغ میں سو گھنے کی قوت کی جگہ

شاعر خدا سے مخاطب ہو کر کہتا ہے کہ یا رب! کوچہ یار کی ہوا کتنی فرحت انگیز اور مسرت بخش تھی۔ ذہن و دل اس سے کس درجہ مستور تھے۔ ایک وجدانی کیفیت جسم و جاں پر طاری تھی۔ دوست کے کوچے کی یہ ہوا اتنی طرب خیز تھی کہ میری آرزوؤں اور تمناؤں کے مشام میں خود محبوب کی خوشبو رچ بس گئی تھی۔ یہاں حسرت تصورات کی مدد سے یہ واضح کر رہے ہیں کہ کوچہ بار میں چلنے والی ہوانے خود محبوب کے جسم و جاں کی خوشبو میرے دماغ میں بسادے ہوئی ہے۔ کیفیت عشق کی ترجمانی موثر پیرائے میں کی گئی ہے۔

شعر نمبر 2

بے خودی میں اب نہیں کچھ امتیاز وصل و ہجر
رات دن پیش نظر ہے جلوہ نیکوئے دوست

نیکو = اچھا۔ خوب۔ عمدہ

شاعر کہتا ہے کہ عشق محبوب میں میں سرشار ہوں مجھ پر یک گونہ بے خودی کی کیفیت طاری ہے۔ اب ایسی حالت میں نہ تو وصال محبوب کا احساس ہے نہ ہی فراق یار کا صدمہ۔ اب تو میرے پیش نظر خوش شکل خوب رو اور خوش جمال دوست کا جلوہ ہی رہتا ہے۔ میں اسی تصویر یار میں کھویا ہوا ہوں اور اس درجہ کو نہ تو وصال کا پتہ چلتا ہے نہ ہی فرقت کا احساس ہوتا ہے۔ اب دونوں میں تمیز کرنا میرے مشکل ہے اور یہ نتیجہ ہے تصور جاناں کا۔

شعر نمبر 3

ہو چکی اب ہم گرفتار ان فرقت کو نصیب
آہ وہ خوشبو کہ تھی پروردہ کیسوئے دوست

گرفتار فرقت = محبوب کی جدائی کے اسیر

پروردہ = پالا ہوا۔ پرورش کیا ہوا

شاعر کہتا ہے کہ جب محبوب تک رسائی حاصل تھی تو اس کے معطر گیسوں کی خوشبو ہمارے مشام جاں کو فرحت بخشی تھی۔ اس کی محفل کی فضا، اس کی بزم کی ہوا اور اس کی قربت میں میسر ہونے والی مسرت بخش خوشبوئے گیسو ہمیں شاد کا کام رکھتی تھی۔ ہمارے سرشار تھی۔ لیکن اب وہ بہار جاں فزا کہاں میسر! ہم فرقت کے مارے بزم یار سے بہت دور ہیں۔ جدائی نے ہمیں رنگینی محفل سے محروم کر دیا ہے۔ اب ہمیں صحبت یار کہاں نصیب ہوگی۔ اب خوشبوئے گیسو دوست سے مشام جاں کو معطر کرنے کے مواقع کیوں کر مل سکیں گے۔ فرقت یار کی کیفیت کو موثر پیرائے میں بیان کیا گیا ہے۔

شعر نمبر 4

بن گئی محفل کی محفل اک طلسم بے خودی
چل گیا آخر فسوں نرگس جادوئے دوست

فسوں = جادو۔ سحر

نرگس = ایک پھول جسے شعر آ نکھ سے تشبیہ دیتے ہیں۔ مجازاً محبوب کی نشیلی آنکھ
شاعر کہتا ہے کہ محبوب نے اپنی مخمور اور نشیلی آنکھوں سے جب محفل پر نظر ڈالی اور متوالے انداز میں بیٹھنے والوں کو دیکھا تو سبھوں پر بے خودی کیا ایک کیفیت طاری ہو گئی۔ سب پر نرگس مخمور نے سحر کر دیا۔ ہر ایک دم بخود ہو کر رہ گیا حسرت نے جمال یار کی ایک سحر انگیز کیفیت کو نہایت موثر انداز میں پیش کیا ہے۔

شعر نمبر 5

شعر حسرت ہم نے یہ مانا کہ نازک ہے بہت
اس سے بھی کچھ بڑھ کے نازک ہے مگر خوشبوئے دوست

حسرت نے اپنی غزل کے اس مقطع میں نہایت خوب صورتی سے اپنی شاعری کی خصوصیات بیان کی ہیں وہ کہتے ہیں کہ میری غزلوں میں محبوب کے حسن و جمال، نوا واد اور عشوہ غمزہ کا ذکر ہوتا ہے اور ان وجوہات کی بنا پر میرا ہر شعر نازک محسوس ہوتا ہے۔ نیز دوسری شاعرانہ خصوصیات اپنانے کی وجہ سے بھی اس میں نزاکت پیدا ہو جاتی ہے لیکن وہ ایک قدم آگے بڑھ کر یہ اعلان کرتے ہیں کہ دوست کے جسم و جاں کی خوشبو اور حسین پیراہن کی بوباس میرے شعر کی نزاکت سے کہیں زیادہ نازک ہے۔ حسرت نے نہایت فنکارانہ انداز میں خوشبوئے دوست کی نزاکت و لطافت کو آشکار کیا ہے۔ اس انداز میں شان تغزل پوری طرح جلوہ گر ہو رہی ہے۔

3.3 غزل نمبر 3

روشن جمال یار سے ہے انجمن تمام
دہکا ہوا ہے آتش گل سے چمن تمام
اللہ رہے جسم یار کی خوبی کہ خود بخود
رنگینیوں میں ڈوب گیا پیرہن تمام
دیکھو تو چشم یار کی جادو نگاہیاں
بے ہوش اک نظر میں ہوئی انجمن تمام
اچھا ہے اہل جور کیے جائیں سختیاں
پھیلے گی یوں ہی شورش حب وطن تمام
شیرینی نسیم ہے ، سوز و گداز میر
حسرت ترے سخن پہ ہے لطفِ سخن تمام

تشریح

شعر نمبر 1

روشن جمال یار سے ہے انجمن تمام
دہکا ہوا ہے آتش گل سے چمن تمام

جمال یار = محبوب کا حسن

دہکا ہوا = روشن

آتش گل = اس سے مراد پھولوں کا رنگ ہے۔ موسم بہار میں سرخ پھول چمن میں یوں لگتے ہیں جیسے ہر طرف آگ لگی ہوئی ہے۔

شاعر کہتا ہے کہ محبوب کے حسن و رعنائی کی وجہ سے پوری کی پوری انجمن بقعہ نور بنی ہوئی ہے۔ ہر شے منور و تاباں ہے اور ہر فرد نور میں نہایا ہوا ہے۔ فضا رنگین ہے اور ماحول درخشاں ہے یہ وہ نور اور روشنی ہے جس کو دیکھ کر موسم بہار کا وہ خوب صورت اور دلآویز منظر نگاہوں کے سامنے آ گیا ہے جب پھولوں کے سرخ رنگ سے ہر طرف آگ سی لگی ہوئی معلوم ہوتی ہے۔ یہاں شاعر نے جمال یار کو آتش گل سے تشبیہ دی ہے جو حسن و لطافت کی آئینہ دار ہے۔

شعر نمبر 2

اللہ رہے جسم یار کی خوبی کہ خود بخود
رنگینوں میں ڈوب گیا پیرہن تمام

پیرہن = لباس

شاعر کہتا ہے کہ جسم محبوب کے حسن اور رنگینی کا یہ عالم ہے کہ اس کا لباس بھی رنگینوں میں ڈوب گیا ہے۔ وہ بادی
ال نظر میں کہنا چاہتا ہے کہ یہ رنگینی لباس کی اپنی نہیں بلکہ محبوب کے جسم کی ہے۔ حسرت موہانی کا یہ شعر اردو غزل کے پورے
مجموعے میں ایک امتیازی درجہ رکھتا ہے۔ رنگ کا یہ احساس مصحفی اور حسرت کے علاوہ شاید ہی کسی اور شاعر کے ہاں نظر آئے۔

شعر نمبر 3

دیکھو تو چشم یار کی جادو نگاہیاں
بے ہوش اک نظر میں ہوئی انجمن تمام

شاعر کہتا ہے کہ جسم محبوب کی نگاہوں میں کچھ ایسا جادو ہے کہ اس کی ایک ہی نظر نے عشاق کے مجمع کو بے ہوش کر
دیا ہے۔ جس شخص کو بھی اس کی مخمور نگاہوں نے دیکھا وہ بے حال ہو گیا ہے۔ ہر ایک کا صبر و قرار جاتا رہا ہے۔
واضح رہے کہ چشم کی جادو نگاہی حسرت موہانی کی اپنی ترکیب ہے اور اسے انھوں نے بڑی خوبی سے نبھایا ہے
کیونکہ نگاہ کا حوالہ دیئے بغیر بے ہوشی کا تذکرہ غیر مناسب ہوتا۔

شعر نمبر 4

اچھا ہے اہل جور کیے جائیں سختیاں
پھیلے گی یوں ہی شورش حب وطن تمام

اہل جور = ظلم و ستم کرنے والے۔ اشارہ ہے برطانوی حکومت کی طرف

شورش = ہنگامہ

یہ ایک سیاسی شعر ہے۔ مولانا حسرت موہانی جنگ آزادی کے بڑے جلیل القدر مجاہد تھے۔ ان کی زندگی کا ایک
بڑا حصہ جیل خانوں میں کٹا۔ لیکن ان سختیوں سے مولانا کی ہمت پست نہیں ہوئی۔ ان کا حوصلہ بلند تر ہوتا چلا گیا۔ اس شعر میں
حسرت کہتے ہیں کہ برطانوی حکومت جتنا بھی ظلم و ستم کرے اور جس قدر بھی جفا سے تیش آئے، یہ آزادی وطن کے لیے اتنا ہی
بہتر ہے کیونکہ وطن کی محبت اور آزادی کی تحریک اسی طرح پھیلے گی اور عوام میں مقبول عام ہوگی۔

شعر نمبر 5

شیرینی نسیم ہے ، سوز و گداز میر
حسرت ترے سخن پہ ہے لطفِ سخن تمام

شیرینی = مٹھاس

لطف سخن = شاعری کا مزہ

سوز و گداز = درد مندی

زیر نظر غزل کے اس مقطع میں حسرت نے اپنی شاعری پر تبصرہ کیا ہے۔ واضح رہے کہ وہ ایک وسیع النظر نقاد بھی تھے۔ ان کی شاعری میں ہمیں اساتذہ کا رنگ ایک نئے انداز میں ملتا ہے۔ وہ اپنی شاعری کے بارے میں کہتے ہیں کہ میری غزل میں نسیم دہلوی کی شیرینی پائی جاتی ہے۔ حسرت نسیم کا ذکر یوں لائے ہیں کہ وہ مولانا کے استاد تسلیم کے استاد تھے۔ پھر آگے چل کر کہتے ہیں کہ میرے کلام میں میر کی درد مندی بھی ہے۔ بادی النظر میں وہ یہ کہنا چاہتے ہیں کہ شاعری کا لطف میری غزل میں مکمل ہو گیا ہے، اس لیے کہ اس میں شیرینی بھی ہے اور سوز و گداز بھی! اور یہی دو عناصر اعلیٰ غزل کی پہچان ہیں۔

3.4 غزل نمبر 4

نگاہ ناز جسے آشنائے راز کرے
وہ اپنی خوبی قسمت پہ کیوں نہ ناز کرے
خرد کا نام جنوں پڑ گیا جنوں کا خرد
جو چاہے آپ کا حسن کرشمہ ساز کرے
غم جہاں سے جسے ہو فراغ کی خواہش
وہ ان کے درد محبت سے ساز باز کرے
امیدوار ہیں ہر سمت عاشقوں کے گروہ
تری نگاہ کو اللہ دل نواز کرے
ترے کرم کا سزا وار تو نہیں حسرت
اب آگے تیری خوشی ہے جو سرفراز کرے

تشریح

شعر نمبر 1

نگاہ ناز جسے آشنائے راز کرے
وہ اپنی خوبی قسمت پہ کیوں نہ ناز کرے

نگاہ ناز = محبوبانہ نظر۔ ناز و ادا کی نظر

آشنائے راز کرنا = محبت کے رازوں سے باخبر کرنا

شاعر کہتا ہے کہ محبوب کی نگاہ جسے محبت کے رازوں سے باخبر کر دے اور اپنی دلی کیفیت و حالت سے اسے آشنا کر دے، اسے یہ حق پہنچتا ہے کہ وہ اپنی قسمت کی خوبی اور یاوری پر جتنا چاہے ناز کرے۔ حقیقت تو یہ ہے کہ نگاہ محبوب کا التفات عاشق صادق کے لیے معراج ہے۔

واضح رہے کہ مولانا حسرت موہانی اپنی اس غزل کو ”عارفانہ نگ سخن“ کی نمائندہ قرار دیتے تھے۔ حقیقت یہ ہے کہ غزل کا لہجہ ایسا ہے جس میں مجازی عشق کی سرپرستی بھی ہے اور ساتھ ہی ساتھ حسنِ ازل کی جھلک بھی نظر آتی ہے۔

شعر نمبر 2

خرد کا نام جنوں پڑ گیا جنوں کا خرد
جو چاہے آپ کا حسن کرشمہ ساز کرے

خرد = عقل مند

جنوں = دیوانگی۔ پاگل پن

حسن کرشمہ ساز = عشوہ گری کرنے والا حسن

شاعر کہتا ہے کہ عشق و محبت میں اندازِ زیست اور سوچنے سمجھنے کے طریقے یکے بدل جاتے ہیں۔ دنیا والے جن باتوں کو عقل مندی قرار دیتے ہیں، وہ عاشق صادق کے نزدیک دیوانگی کے سوا کچھ بھی نہیں ہوتیں۔ بایں ہمہ اہل دنیا جن چیزوں کو جنوں یا دیوانگی قرار دیتے ہیں، یعنی عشاق کی بے تابی، آہ و زاری، گریہ کنائیں رہنے کی عادت، رات بھر اختر شماری کا وتیرہ، فراقِ محبت میں گریہاں پھاڑنے کی حرکت۔ یہ ساری خصوصیات اہل عشق و محبت کے نزدیک عقل کی علامتیں ہیں۔ حسرت موہانی گویا یہ باور کرنا چاہتے ہیں کہ محبوب کے حسن و جمال کا یہ کرشمہ ہی تو ہے کہ دنیا والوں کا نقطہ نظر تک بدل دیا گیا ہے۔ یعنی جنوں کو خرد اور خرد کو جنوں کہا جانے لگا ہے۔

شعر نمبر 3

غم جہاں سے جسے ہو فراغ کی خواہش
وہ ان کے دردِ محبت سے ساز باز کرے

فراغ = آرام۔ فرصت

ساز باز = سازش

یہاں سب سے پہلے یہ حقیقت واضح کر دی جائے کہ عاشق اپنے عشق کی کیفیتوں میں زندگی کے ہر دکھ درد ہر فکر و غم اور ہر الجھن کو بھول جاتا ہے۔ گویا محبوب کا عشق عشاق کے دلوں کو دونوں جہاں کے فکر و غم سے بالکل بے نیاز کر دیتا ہے۔ یہی

زیر نظر شعر کا بھی بنیادی خیال ہے۔

شاعر کہتا ہے کہ جو شخص دنیا کی الجھنوں اور بکھیڑوں سے نجات حاصل کرنا چاہتا ہو، اس کے لیے بس یہی صورت ہے کہ وہ غم محبوب کو اپنالے اور اس کے درد عشق کو دل میں جگہ دے دے۔ یہاں یہ بات بھی واضح کر دی جائے تو بہتر ہے کہ لفظ ”ساز باز“ اچھے معنوں میں استعمال نہیں ہوتا۔ کسی کے خلاف سازش اور گٹھ جوڑ کر ناہنجیب و اخلاق کے منافی ہے لیکن حسرت موہانی نے اسی لفظ کو زیر نظر شعر میں بہت بلند کر دیا ہے۔

شعر نمبر 4

امیدوار ہیں ہر سمت عاشقوں کے گروہ
تری نگاہ کو اللہ دل نواز کرے

گروہ = مجمع۔ جماعت۔ غول

دل نواز = دل کو تسلی دینے والا۔ مہربانی اور عنایت کرنے والا

شاعر کہتا ہے کہ عاشقوں کے گروہ ہر طرف کتنی ہی امیدوں اور آرزوؤں کو اپنے دلوں میں بسائے کھڑے ہیں۔ وہ سب محبوب کے التفات کے منتظر اور اس کی عنایات کے جو یا ہیں۔ خدا سے یہی دعا ہے کہ وہ تیری نگاہوں کو التفات اور دل نوازی کے آداب سکھا دے تاکہ تو اپنے عاشقوں کے ساتھ مہر و محبت سے پیش آئے۔

حسرت موہانی نے اس شعر میں عشق کا انتہائی بلند تصور پیش کیا ہے۔ نہ اس میں رقابت کا روایتی تصور ہے۔ نہ محبوب کے ستمگرانہ رویے کا اعادہ کیا گیا ہے بس یہی دعا کی گئی ہے کہ جملہ عشاق کے ساتھ وہ محبت آمیز سلوک کرے۔

شعر نمبر 5

ترے کرم کا سزا وار تو نہیں حسرت
اب آگے تیری خوشی ہے جو سرفراز کرے

سزا وار ہونا = لائق ہونا

سرفراز کرے = عزت و توقیر دے۔ مرتبہ بلند کرے

شاعر اس شعر میں خدا سے مخاطب ہو کر کہتا ہے کہ اگرچہ میں تیری عنایتوں اور کرم فرمائیوں کے لائق نہیں ہوں لیکن اب یہ بات تیری مرضی اور منشا پر منحصر ہے کہ میرا مرتبہ بلند اور درجات میں اضافہ کر دے۔ اگر ہم مجازی معنی لیں تو مطلب یہ ہوگا کہ اے محبوب! اگرچہ میں تیرے التفات و عنایت کے قابل نہیں، لیکن اگر تو مجھے سرفراز اور بامراد کر دے تو یہ تیری عنایت اور مہربانی ہے۔ حسرت کی غزل کا یہ مقطع ان کے عارفانہ رنگ و نغمہ کا مظہر ہے اور اس میں سلوک و معرفت کا موضوع بہت واضح ہے۔

3.5 غزل نمبر 5

ہے مشق سخن جاری چکی کی مشقت بھی
اک طرفہ تماشا ہے حسرت کی طبیعت بھی
جو چاہے سزا دے لو تم اور بھی کھل کھیلو
پر ہم سے قسم لے لو کی ہو جو شکایت بھی
دشوار ہے رندوں پر انکار کرم یکسر
اے ساقی جاں پرور، کچھ لطف و عنایت بھی
اے شوق کی بے باکی وہ کیا تری خواہش تھی
جس پر انھیں غصہ ہے، انکار بھی، حیرت بھی
ہرچند ہے دل شیدا حیرت کامل کا
منظور دعا لیکن ہے قید محبت بھی

تشریح

شعر نمبر 1

ہے مشق سخن جاری چکی کی مشقت بھی
اک طرفہ تماشا ہے حسرت کی طبیعت بھی

مشق سخن = شعر گوئی کی مشق

طرفہ = انوکھا۔ عجیب

حسرت موہانی آزادی کے نڈر اور جاں باز مجاہد تھے۔ ان کی ساری زندگی اسی مطلع کی تفسیر تھی اور اس مطلع کے نزول کے پس منظر سے واقفیت ضروری ہے۔ مولانا نے 1908ء میں اپنے جریدے ”اردو معلیٰ“ میں انگریزوں کی سیاست کے خلاف ایک مضمون شائع کر دیا۔ اس کی پاداش میں انھیں تین سال کی قید با مشقت کی سزا ہوئی اور انھیں علی گڑھ ڈسٹرکٹ جیل میں رکھا گیا۔ ان کے ساتھ بہیمانہ سلوک کیا جاتا چکی چلو کر منوں آٹا پھوایا جاتا۔ اسی زمانے میں یہ غزل جیل کی چار دیواری میں لکھی تھی۔

حسرت کہتے ہیں کہ میری طبیعت بھی کچھ عجیب اور انوکھی واقع ہوئی ہے۔ کہاں جیل کی سنگلاخ اور اونچی دیواریں، کہاں بختہ فرش کہاں برطانوی حکمرانوں کا بہیمانہ سلوک، کہاں چکی پیسنے کی مشقت اور کہاں یہ مشق سخن! گویا ان تمام مصائب والام اور مشقت و صعوبت کے باوجود میں نے اپنی شعر گوئی کے جذبے کو برقرار رکھا اور اسے زنگ آلود نہ ہونے دیا۔

شعر نمبر 2

جو چاہے سزا دے لو تم اور بھی کھل کھیلو
 پر ہم سے قسم لے لو کی ہو جو شکایت بھی
 کھل کھیلنا = شرم و حیا کو بالائے طاق رکھ کر آزادانہ کوئی کام کرنا۔ پوری طرح آزاد ہو جانا۔ یہاں بے رحمانہ سلوک
 کرنا مراد ہے۔

شاعر انگریز حکمرانوں سے مخاطب ہو کر کہتا ہے کہ تمہارا جو جی چاہے اور جس طرح چاہے مجھے سزا دو۔ تم ایسا کرنے
 میں آزاد ہو۔ تم سے کوئی باز پرس کرنے والا نہیں اور میں بھی کسی خاص مقصد کے تحت تمہارا اسیر ہوا ہوں۔ میں شکوہ شکایت
 کر کے اپنے مقصد والی کو نقصان نہیں پہنچانا چاہتا۔

یہ سراسر سیاسی شعر ہے، مگر مجازی معنی یہ ہو سکتے ہیں کہ اے محبوب! تم جو چاہو سزا دو، جس طرح چاہو، ظلم و جور کرو،
 مگر میں اف تک نہ کروں گا۔ میری زبان پر کبھی کلمہ شکایت نہیں آئے گا۔ تم اس سلسلے میں مجھ سے قسم بھی اٹھا سکتے ہو۔

شعر نمبر 3

دشوار ہے رندوں پر انکار کرم یکسر

اے ساتی جاں پرور، کچھ لطف و عنایت بھی

انکار کرم = مہربانی کے ساتھ پیش نہ آنا۔ رحم کرنے سے انکار کرنا

یکسر = سراسر۔ بالکل

جاں پرور = زندگی بخشنے والے۔ روح پرور

شاعر ساتی سے مخاطب ہو کر کہتا ہے کہ رند تشنہ لب ہیں۔ وہ جام کے طلب گار ہیں۔ تو نے انہیں اپنے لطف و کرم
 سے محروم رکھ کر انصاف نہیں کیا ہے تو نے مہربانی نہ کرنے کا جو ارادہ کیا ہے، وہ ان کے لیے سوہان روح ہے۔ اے ساتی!
 تو زندگی بخشنے والا ہے تو روح پرور ہے رندوں پر تیرا انکار کرم نہایت گراں ثابت ہو رہا ہے۔ لہذا اپنی فطرت جاں پروری کے
 طفیل ان تشنہ لب رندوں کو بھی کچھ عنایت مے کر دے۔ وہ بالکل ہی تشنہ کام تو نہ رہیں۔ ان کی کچھ تو تسلی بخشی ہو جائے۔

شعر نمبر 4

اے شوق کی بے باکی وہ کیا تری خواہش تھی

جس پر انہیں غصہ ہے، انکار بھی، حیرت بھی

بے باکی = شوقی۔ شرارت، بے خوفی۔ بے حیائی

شاعر کہتا ہے کہ جذبہ محبت میں میرا شوق اور والہانہ پن بالکل بے باک ہو گیا اور محبوب سے کچھ ایسی خواہش کر بیٹھا
 جس پر اسے نہ صرف غصہ آیا، بلکہ اس نے یہ تمنا پوری کرنے سے بھی انکار کر دیا اور ساتھ ہی ساتھ اسے حیرت بھی ہوئی کہ

عاشق نے یہ سفلہ پنی اور بے حیائی کا رویہ کیوں اختیار کیا۔ بادی النظر میں حسرت یہ باور کرانا چاہتے ہیں کہ محبت ایک پاک اور معصوم جذبہ ہے۔ اس اس جنسی جذبات کی آمیزش معیوب بھی ہے اور غیر پسندیدہ بھی۔

شعر نمبر 5

ہرچند ہے دل شیدا حیرت کامل کا
منظور دعا لیکن ہے قید محبت بھی

یہ ایک سیاسی شعر ہے اور اس کا ایک تاریخی پس منظر ہے۔ طلباء کو اس سے واقف ہونا ضروری ہے۔ دسمبر 1921ء میں احمد آباد میں کانگریس کا تاریخی جلسہ تھا جس میں تحریک خلافت کے لیڈر بھی شریک تھے۔ وہاں مولانا حسرت موہانی نے آزادی کامل کی تحریک پیش کر دی۔ تاہم گاندھی کی کوششوں سے یہ تجویز نامنظور کر دی گئی۔ اسی سال کانگریس کے اجلاس کے ساتھ احمد آباد ہی میں آل انڈیا مسلم لیگ کا بھی سالانہ اجلاس مولانا حسرت موہانی کی زیر صدارت ہوا۔ اپنے صدارتی خطبے میں انھوں نے وہی خیالات پیش کیے جو کانگریس کے جلسے میں پیش کر چکے تھے یعنی آزادی کامل! یہ خطبہ صدارت ضبط ہوا اور مولانا کو دو سال کے لیے سزائے قید ملی۔ اس شعر میں حریت کامل کا اعلان اور سزائے قید دونوں کو غزل کے پیرائے میں واضح کیا گیا ہے۔

4۔ خود آزمائی

- 1۔ حسرت موہانی کی غزل نے جدید غزل کو جن رجحانات سے آشنا کیا ہے، ان پر روشنی ڈالے۔
- 2۔ حسرت کی شاعری قدیم و جدید رنگ کا دل آویز عکس ہے۔ اس کلیے سے بحث کیجیے۔
- 3۔ حسرت کی غزل ”مشق سخن“ اور ”چلی کی مشقت“ دونوں کی آئینہ دار ہے۔ وضاحت کیجیے۔
- 4۔ حسرت موہانی کی شاعری میں ایک سیاسی مجاہد کا پرتو پایا جاتا ہے۔ ان کے کلام کی روشنی میں اس بیان کا تجزیہ کیجیے۔
- 5۔ ”طبع حسرت نے اٹھایا ہے ہر استاد سے فیض“ اس مصرع کی روشنی میں حسرت کے قول کی تائید یا تردید کیجیے۔
- 6۔ حسرت کو رئیس المعجز لیں کیوں کہا جاتا ہے؟
- 7۔ حسرت کے فن میں لہجے کی بڑی رنگارنگی اور بوقلمونی ملتی ہے۔ اس قول کی صداقت پر روشنی ڈالے۔

5۔ مجوزہ کتب برائے مطالعہ

- 1۔ ڈاکٹر یوسف حسین خاں، حسرت کی شاعری، مکتبہ جامعہ لمیٹڈ، دلی، 1983ء
- 2۔ ڈاکٹر سید عبداللہ، ولی سے اقبال تک، چمن بک ڈپو، دلی، 1985ء
- 3۔ جلیل قدوائی، (مرتب)، انتخاب کلام حسرت، مکتبہ جامعہ لمیٹڈ، دلی، سن
- 4۔ ایم حبیب خان، حسرت موہانی، ساہتیہ اکیڈمی، 1984ء
- 5۔ کلیم الدین احمد، اردو شاعری پر ایک نظر، بک ایمپوریم پٹنہ، 1985ء
- 6۔ فراق گورکھپوری، اندازے، ادارہ فروغ اردو، لاہور، 1956ء
- 7۔ رسالہ آج کل، حسرت موہانی نمبر، دلی، 1952ء

غزلیات فراق

تحریر: ڈاکٹر محمد قاسم
نظر ثانی: پروفیسر ڈاکٹر محمد کامران

فہرست

- یونٹ کا تعارف
- یونٹ کے مقاصد
- 1- فراق گورکھپوری
 - 1.1- سوانح
 - 1.2- حسن و عشق کی بدلی ہوئی کیفیات کا بیان
 - 1.3- فراق کی شاعری میں عاشق کا کردار
 - 1.4- انگریزی رومانوی شعرا کے اثرات
 - 1.5- محاسن کلام
- 2- اہم نکات
- 3- تشریحات
 - 3.1- غزل نمبر 1
 - 3.2- غزل نمبر 2
 - 3.3- غزل نمبر 3
 - 3.4- غزل نمبر 4
 - 3.5- غزل نمبر 5
- 4- خود آزمائی
- 5- مجوزہ کتب برائے مطالعہ

یونٹ کا تعارف

عزیز طلبہ و طالبات

اس یونٹ میں آپ فراق گورکھپوری کے حالات زندگی اور ان کی منتخب غزلیات کا مطالعہ کریں گے۔ فراق کا شمار بیسویں صدی کے ان نمائندہ شعرا میں ہوتا ہے جنہوں نے اردو غزل کو ایک نئی شناخت نئی پہچان عطا کی۔ فراق نے غزل کے مخصوص اور روایتی موضوعات کو اپنے طرز احساس اور جمالیاتی شعور کی بنا پر نہ صرف وسیع کیا بلکہ ان میں اک نئی معنویت بھی پیدا کی۔ اردو کے کلاسیکی شعرا، انگریزی ادب، اس کے رومانوی شعرا سے دل بستگی اور سنسکرت ادب کے گہرے مطالعہ کے باوصف فراق کے ہاں ایک ایسی خلا قانہ بصیرت دکھائی دیتی ہے جس نے ایک نئی آواز ایک نئے لہجے کو جنم دیا جو ماقبل اردو غزل کی روایت میں کم یاب دکھائی دیتا ہے۔

میں نے اس آواز کو مرمر کے پالا ہے فراق
آج جس کی نرم لو ہے شمع محراب حیات

یونٹ کے مقاصد

- امید ہے کہ اس یونٹ کے مطالعہ کے بعد آپ اس قابل ہو سکیں گے کہ:
- 1- ایک غزل گو کی حیثیت سے فراق کے مقام کو پہچان سکیں۔
 - 2- فراق کے حالات زندگی بیان کر سکیں۔
 - 3- یہ جان سکیں کہ فراق نے اردو غزل کے مخصوص موضوعات کو کس طرح وسیع کیا اور ان میں نئی معنویت پیدا کی۔
 - 4- فراق کی غزلیات کو سمجھ کر ان کی شرح کر سکیں۔

1- فراق گورکھپوری

(1982ء-1896ء)

1.1 سوانح

فراق گورکھپوری 28 اگست 1896 کو اتر پردیش کے ضلع گورکھپور میں پیدا ہوئے۔ اسی نسبت سے انہیں فراق گورکھپوری کہا جاتا ہے۔ فراق گورکھپوری کا پورا نام رگھوپتی سہائے تھا۔ وہ کاستھ تھے۔ کاستھ ان ہندوؤں کو کہا جاتا ہے جو راجاؤں کے ہاں دستاویزات کی کتابت کیا کرتے تھے۔ فراق کے والد کا نام گورکھ پرشاد تھا جو خود ایک شاعر تھے اور عبرت تخلص کرتے تھے۔ وہ زمیندار تھے اور وکالت بھی کرتے تھے۔ وہ حالی اور آزاد کے ہم عصر تھے۔ گورکھ پرشاد عبرت کا واحد دستیاب کلام ان کی مثنوی "حسنِ فطرت" ہے جسے مجنوں گورکھپوری نے شائع کیا۔ فراق کا بچپن قدرے آسودگی میں گزرا۔ ان کا گھرانہ معاشی طور پر مستحکم تھا۔ بچپن میں مناظرِ فطرت انہیں بہت متاثر کرتے تھے۔ بچپن ہی سے وہ لوک موسیقی کا بھی شوق رکھتے تھے۔ فراق نے ابتدائی تعلیم مقامی مشن سکول سے حاصل کی۔ 1915 میں انھوں نے ایف اے کا امتحان فرسٹ ڈویژن میں پاس کیا۔ سنٹرل کالج الہ آباد سے انھوں نے بی اے کیا۔ 1930 میں انھوں نے آگرہ یونیورسٹی سے ایم اے انگریزی کا امتحان ایک پرائیویٹ طالب علم کے طور پر درجہ اول میں امتیازی نمبروں کے ساتھ پاس کیا اور الہ آباد یونیورسٹی میں انگریزی کے استاد مقرر ہوئے۔ وہ انڈین سول سروس میں بھی منتخب ہوئے لیکن تحریک آزادی اور کانگریس میں شمولیت کی وجہ سے انڈین سول سروس کو خیر باد کہہ دیا۔ کچھ عرصہ جواہر لال نہرو کے ساتھ کام کیا اور جیل بھی کاٹی۔ الہ آباد یونیورسٹی میں استاد ہونے کے بعد مستقل اسی ادارے سے وابستہ رہے اور 1959 میں ریٹائرڈ ہوئے۔ اٹھارہ سال کی عمر میں فراق کی شادی کشوری دیوی سے ہوئی۔ فراق کے نزدیک یہ شادی ان کے لیے ایک حادثہ تھی۔ فراق اپنے زمانے میں ایک معتبر اور مستند شاعر کے طور پر پہچانے جاتے تھے تاہم ان کی خانگی زندگی مسائل کا شکار رہی۔ ان کا انتقال 3 مارچ 1982 میں دل کا دورہ پڑنے سے ہوا۔ بوقت انتقال وہ دلی میں تھے۔ ان کی میت کو دلی سے الہ آباد لایا گیا اور دریائے گنگا جمنائے سنگم پر نذرِ آتش کر دیا گیا۔

فراق نے پندرہ سال کی عمر میں ہی شاعری کا آغاز کر دیا تھا۔ چونکہ ان کے والد شاعر تھے اس لیے ان کے گھر شعر و شاعری کی نشستیں منعقد ہوتی تھیں۔ یہ محافل فراق کے شعری رجحان کی پرداخت کے لیے بہت سودمند ثابت ہوئیں۔ بیس برس کی عمر میں فراق نے پہلی غزل لکھی۔ اس وقت وہ بی اے کے طالب علم تھے۔ بیس برس کی عمر میں شروع ہونے والا یہ سلسلہ تادیر جاری رہا جس کے نتیجے میں آج فراق کو اردو غزل کا نمائندہ شاعر تصور کیا جاتا ہے۔ وہ انگریزی کے استاد تھے تاہم اردو زبان سے ان کی محبت ان کی اردو علمی و ادبی تصانیف کی صورت میں سامنے آتی ہے۔ وہ اچھے شاعر ہونے کے ساتھ ساتھ منفرد نقاد بھی تھے۔ ان کے کلام کے کئی مجموعے شائع ہوئے جن میں روحِ کائنات، رمز و کنایات، غزلستان، شبنمستان، گل و نغمہ اور روپ شامل ہیں۔ فراق کو ان کی خدمات کے صلے میں کئی ایوارڈ ملے۔ 1962ء میں انھیں ساہتیہ اکیڈمی ایوارڈ سے نوازا

گیا۔ حکومتِ ہندوستان کی طرف سے انھیں پدم بھوشن ایوارڈ دیا گیا۔ انہیں ہندوستانی ادبیات کا سب سے بڑا اعزاز گیان پیٹھ ایوارڈ بھی پیش کیا گیا۔ علاوہ ازیں انہوں نے غالب ایوارڈ بھی حاصل کیا۔

فراق کا شمار بیسویں صدی کے ان شعرا میں ہوتا ہے جنہوں نے اردو غزل کی شناخت کو برقرار رکھنے میں اہم کردار ادا کیا۔ غزل کے حوالے سے فراق کو جو شہرت اور مقبولیت نصیب ہوئی وہ بہت کم شعرا کے حصے میں آتی ہے۔ فراق اقبال، فیض، یگانہ چنگیزی، جگر مراد آبادی، ساحر لدھیانوی اور جوش ملیح آبادی کے ہم عصر ہیں۔ ان بڑے شعرا کی کہکشاں میں فراق ایک روشن ستارے کی طرح نظر آتے ہیں۔ فراق ایک رجحان ساز شاعر ہیں اور انہوں نے غزل میں منفرد رجحانات و میلانات متعارف کروائے ہیں۔ تخلیقی سطح پر فراق کی غزل عصری ماحول کے تابع نہیں۔ فراق کی غزل کی یہ آزادی کئی سطحوں پر محسوس کی جاسکتی ہے مثلاً زبان و بیان، لہجہ، اسلوب، آہنگ، بے ساختگی اور وہ مخصوص فضا اور جمالیاتی طرز احساس جو معاصرین و ماقبل شعرا کے ہاں دکھائی نہیں دیتا۔

1.2 حسن و عشق کی بدلی ہوئی کیفیات کا بیان

فراق کی شاعری کے موضوعات غزل کے روایتی اور مخصوص موضوعات ہی ہیں لیکن فراق نے اپنے طرز احساس اور جمالیاتی شعور کی بنا پر ان موضوعات کی حدود کو وسیع بھی کیا اور ان میں نئی معنویت بھی پیدا کی۔ فراق سے پہلے غزل کا لہجہ ایسا دھیمّا اور نرم نہ تھا۔ فراق کے ہاں عشق بلکہ حسن و عشق کی بدلی ہوئی کیفیات کا شعور ملتا ہے جس کی نہاد میں اردو وانگریزی روایات اور ہندوستانی ثقافت و تہذیب سے استفادے کی صورت دکھائی دیتی ہے۔ جزئیات و متعلقات عشق کی کہانی کو فراق نے سورنگوں سے بیان کرنے کی کوشش کی ہے۔ عشق کی نفسیات، عاشق اور معشوق کی حیثیت، تنہائی و وصل کے معاملات کے تناظر میں دیکھیں تو ایک بدلی ہوئی دنیا سے ہمارا سامنا ہوتا ہے۔

مدتیں گزریں تری یاد بھی آئی نہ ہمیں
اور ہم بھول گئے ہوں تجھے ایسا بھی نہیں
تھی یوں تو شام ہجر مگر پچھلی رات کو
وہ درد اٹھا فراق کہ میں مسکرا دیا
کسی کا یوں تو ہوا کون عمر بھر پھر بھی
یہ حسن و عشق تو دھوکا ہے سب مگر پھر بھی
مہربانی کو محبت نہیں کہتے اے دوست
آہ اب مجھ سے تری رنجش بے جا بھی نہیں
مائل بے داد وہ کب تھا فراق
تو نے اس کو غور سے دیکھا ہی نہیں

ان تمام اشعار میں بدلی ہوئی کیفیات سے واسطہ پڑتا ہے۔ اردو غزل کے روایتی موضوعات ہوتے ہوئے بھی معنوی سطح پر ایک نئی دنیا، ایک نیا جہان دکھائی دیتا ہے۔ یہی بدلی ہوئی عشقیہ کیفیات اور غیر قطعیت فراق کی آواز کو انفرادیت بخشی ہیں۔ مدتوں یاد نہ آنے پر بھی نہ بھولنا، ہجر کی رات میں درد پر مسکرا اٹھنا، مائل بیداد کے تناظر میں غور سے نہ دیکھنے کی بات، مہربانی و محبت کے مابین امتیاز اور حسن و عشق کو دھوکا سمجھتے ہوئے پھر بھی اس کی جانب رغبت۔ یہ تمام رویے اور زاویے غزل کی روایتی اور طے شدہ سے مضامین سے بہت الگ محسوس ہوتے ہیں۔ معاملات و متعلقات حسن و عشق کی تفسیر میں یہ بدلاؤ اور غیر حتمی رویہ فراق کی غزل کی امتیازی شناخت ہے۔

1.3 فراق کی شاعری میں عاشق کا کردار

فراق کی شاعری کے موضوعات میں عشق ایک اہم موضوع ہے۔ وہ عشقیہ شاعری کی روایت سے واقف تھے۔ اس موضوع پر ان کے بہت سے مضامین بھی شائع ہو چکے ہیں۔ ان کی شاعری میں محبت ایک بڑا حوالہ ہے تاہم ان کے ہاں محبت محض ایک روحانی تجربے سے بڑھ کر ہے۔ وہ محبت کو بنیادی طور پر ایک جسمانی خواہش تسلیم کرتے ہیں۔ اس کے باوجود فراق اس حقیقت سے کما حقہ واقف ہیں کہ دیگر جانداروں کے برعکس انسان کے ہاں محبت ایک جسمانی فعل ہونے کے ساتھ ساتھ ایک دماغی فعل بھی ہے اور اس کا مقصد فقط جسمانی اختلاط نہیں ہے:

ترا وصال بڑی چیز ہے مگر اے دوست

وصال کو مری دنیائے آرزو نہ بنا

فراق کا محبوب روایتی محبوب نہیں بلکہ نفسیاتی سطح پر پُر پیچ گہرائیوں کا حامل کردار ہے۔ اسی طرح فراق کے ہاں عاشق کا کردار بھی روایت سے ہٹ کر ہے۔ ان کے ہاں عاشق خود دار ہے، وضع دار ہے، عزت نفس کی پاسداری کرنے والا ہے۔ بے شک عشق اس کا فعل کل ہے لیکن وہ عشق کے اس فعل میں اپنی نفی نہیں ہونے دیتا۔ وہ محبوب کو نہ ہی کسی اور کو اس بات کی اجازت دیتا ہے کہ اس کی ذات کی نفی کی جائے۔ فراق کی شاعری میں ابھرتے ہوئے عاشق کے بارے میں محمد حسن عسکری لکھتے ہیں:

"فراق صاحب نے اردو شاعری کو ایک بالکل نیا عاشق دیا ہے اور اسی طرح بالکل نیا

معشوق بھی۔ اس نئے عاشق کی ایک بڑی نمایاں خصوصیت یہ ہے کہ اس کے اندر ایک

ایسا وقار پایا جاتا ہے جو اردو شاعری میں پہلے نظر نہیں آتا۔"

(فراق کی شاعری میں عاشق کا کردار، مشمولہ: مجموعہ محمد حسن عسکری، سنگ میل پبلی

کیشنز، لاہور، ص: ۱۰۲۱)

اس رائے کو مد نظر رکھتے ہوئے یہ کہا جاسکتا ہے کہ ماقبل فراق اردو شاعری میں عاشق کا کردار مجہول رہا ہے، عاشق تابع ہے، سپردگی نمایاں ہے، وارفتگی بدرجہ اتم ہے، جنوں کی کیفیت ہے۔ لیکن فراق کے ہاں صورت حال برعکس ہے۔ عاشق

محبوب کی وساطت سے نہیں پہچانا جاتا بلکہ اس کی اپنی الگ شخصیت ہے۔ فراق کے ہاں عاشق دیوانگی سے زیادہ فرزانگی کا حامل ہے۔ عاشق کی یہ فرزانگی محبوب کو دامن میں لینے کے لیے استعمال نہیں ہوتی بلکہ عاشق کا شعور اس کی ذات کی تطہیر میں ممد و معاون نظر آتا ہے۔ عاشق اپنی ذہانت، فہم، ادراک اور عقل و شعور کو استعمال کرتے ہوئے عشق میں ابتذال اور سوقیانہ پن سے بچنے کی سعی کرتا ہے اور محبت میں ذہنی گراوٹ اور پستی سے اجتناب کرتا ہے۔ دوسری جانب فراق کے ہاں محبوب کی تصویر بھی روایت سے ہٹ کر ہے۔ فراق کا محبوب بھی نہیں چاہتا کہ اس کا عاشق اس کے قدموں میں بچھا رہے۔ محبوب کو بھی عاشق پر وقار پہ ناز ہے۔ فراق کے عاشق و معشوق اپنے کردار، اپنے صفات میں کس طرح بدلے ہوئے دکھائی دیتے ان کا اندازہ ذیل کے اشعار سے ہوگا۔

یونہی سا تھا کوئی جس نے مجھے مٹا ڈالا

نہ کوئی نور کا پتلا نہ کوئی زہرہ جبین

ہزار شکر کہ مایوس کر دیا تم نے

یہ اور بات کہ تجھ سے بڑی امیدیں تھیں

غرض کہ کاٹ دیے زندگی کے دن اے دوست

وہ تیری یاد میں ہوں یا تجھے بھلانے میں

تم مخاطب بھی ہو قریب بھی ہو

تم کو دیکھیں کہ تم سے بات کریں

ہم سے کیا ہو سکا محبت میں

تم نے تو خیر بے وفائی کی

بہت دنوں میں محبت کو یہ ہوا معلوم

جو تیرے ہجر میں گزری وہ رات رات ہوئی

ان تمام اشعار میں عشقیہ زندگی کی اقدار غزل کی روایتی اقدار سے منحرف نظر آتی ہیں۔ معاملات محبت میں عاشق

اور محبوب کی طے شدہ صفات اور کردار کے برعکس عشق کی نفسیات کی باریکیوں اور نازک پہلوؤں کی جانب اشارہ ملتا ہے۔

عاشق و معشوق کے کرداروں کا غیر متعین رویہ ان اشعار میں صاف دکھائی دیتا ہے۔

1.4 انگریزی رومانوی شعرا کے اثرات

اگرچہ فراق کے ہاں شعری روایت میں عشق کے حوالے سے خوب صورت اشعار جا بجا مل جاتے ہیں تاہم ترقی

پسندتحریر نے فراق کے تصورِ عشق کو نئی جہات سے آشنا کیا۔ فراق نے جب شاعری کا آغاز کیا تو تو علی گڑھ کی عقلیت پسندی کے ردِ عمل کے طور پر رومانی تحریک جنم لے چکی تھی اور عالمی سیاسی منظر نامہ ہندوستان میں بھی ترقی پسند تحریک کے لے راستہ ہموار کر رہا تھا۔ اس صورت حال نے فراق کی فکری جہات کو بھی متاثر کیا۔ پھر فراق چونکہ انگریزی ادب شناس بھی تھے اس لیے انہوں نے انگریزی شاعری سے بھی فیض اٹھایا۔ انگریزی ادب کا عکس ان کے مضامین کے علاوہ ان کے اسلوب میں بھی نظر آتا ہے۔ مثال کے طور پر فراق کے ہاں ورڈز ورتھ کی شاعری کا عکس دیکھا جاسکتا ہے۔ ورڈز ورتھ فطرت کا دلدادہ تھا۔ اس کی فطرت کا رنگ اور رومانوی لہجہ فراق کی شاعری میں بھی نظر آتا ہے:

بہت آہستہ اٹھتی ہے نگاہ شاعر فطرت

رخ ہستی سے چادر سی مگر سر کا ہی جاتی ہے

فراق کی شاعری پر ورڈز ورتھ کے اثرات کے ضمن میں نقی حسین جعفری لکھتے ہیں:

"فراق نے ورڈز ورتھ سے خصوصی طور پر اور انگریزی رومانی تحریک سے عمومی طور پر جواثر

قبول کیا وہ ان کے چند اشعار اور نظموں کے مرکزی خیال تک محدود نظر نہیں آتا بلکہ ان

کے پورے شعری رویہ پر حاوی ہے۔ فطرت کا قرب اور اس کی پراسراریت (رات اور

پچھلے پہر کے مختلف پیکر اور ان کی تفسیریں اسی رومانی رویہ کا پتا دیتی ہیں)، دھندلا،

مانوس اشیاء کا حسن اور ان کی ندرت اور ایک طرح کی "محویت" جو حیرت و استعجاب،

سرخوشی اور بصیرت سے عبارت ہے، فراق کی شاعری میں نظر آتی ہے۔"

(فراق اور انگریزی روایت، مشمولہ: فراق شاعر اور شخص (مرتب: شمیم حنفی)،

بک ٹریڈرز، لاہور۔ ص: ۹۰۱)

ورڈز ورتھ ہی نہیں بلکہ فراق نے شیلے، کیٹس، ولیم بلیک، گرے جیسے شہرہ آفاق شعرا سے بھی اکتساب کیا۔ انگریزی ادب کے اثرات کے علاوہ فراق کی شاعری میں ہندی تہذیب کے نقوش بھی پختہ ملتے ہیں۔ فراق نے ہندی تہذیبی عناصر کو بھی اپنی شاعری کا حصہ بنایا۔ ان کی نظموں اور رباعیات میں بالخصوص ہندی دیو مالا سے استفادہ کیا گیا ہے۔ ان کے شعری قالب کی تعمیر میں سنسکرت کی شعری روایت کی کارفرمائی موجود ہے تاہم اسے فراق کی شاعری کا انفرادی پہلو قرار نہیں دیا جاسکتا کیونکہ دیگر کئی اردو شعرا کے ہاں ہندو تہذیب کے نقوش فرداً فرداً نظر آتے ہیں۔ البتہ یہ کہنا بے جا نہ ہوگا کہ ہندو دھرم میں عشق کے کرشنائی روپ کا تکلم اور مخصوص لب و لہجہ فراق کی وساطت سے اردو شاعری میں تخلیقی سطح پر اسرار نو دریافت ہوا ہے۔ یہاں تک ہی محدود نہیں بلکہ فراق کے غزل کے چند مقامات پر اسلامی تہذیب بھی ہندو تہذیب کے دوش بدوش نظر آتی ہے:

سکوت توڑ کہ تم کی صدا ہے تیری صدا

نظر اٹھا کہ ان آنکھوں کا رس ہے سنجیون

انگریزی اور ہندوی دو بالکل مختلف تہذیبی روایتوں کے نقوش سے اردو شاعری کو آراستہ کرنے والے فراق کی شاعری پہلو دار ہے۔ اس میں روایت بھی ہے اور جدت بھی۔ اردو کلاسیک کے ساتھ ہندوستانی تہذیب اور انگریزی ادب کے گہرے مطالعے نے فراق کو فکر و خیال کی ایک ایسی تخلیقی دنیا میں پہنچا دیا جہاں زندگی کے معاملات کا گہرا شعور ملتا ہے۔ فراق کا المیہ ان کے اپنے عہد کے دکھ سکھ میں شریک ہو کر ان کی غزل کے فکری لہجے میں ایسی جگہ پاتا ہے جہاں صرف اظہار نہیں ہے بلکہ تجزیہ ہے فکر و فلسفہ ہے۔ فراق کے اشعار کو صرف لب و رخسار کی شاعری نہیں کہا جاسکتا۔ ان میں عاشقانہ جذبے کے ساتھ عصرت اور ابدیت کے بعض ایسے عناصر جھلکتے نظر آئیں گے جو فراق کی گہری سوچ اور فکر کا حصہ ہیں۔

موت کا بھی علاج ہے لیکن
زندگی کا کوئی علاج نہیں

زندگی کیا ہے آج اسے اے دوست
سوچ لیں اور اداس ہو جائیں

1.5 محاسن کلام

فراق کی شاعری میں تشبیہات کی سطح پر ایک تازگی اور نیا پن موجود ہے۔ ان اچھوتی اور نادرت تشبیہات کے پس منظر میں فراق کے خلاقانہ جوہر کے ساتھ ساتھ ہندی شاعری سے استفادے کی صورت بھی دکھائی دیتی ہے۔ وہ شعر کے باطنی مفہوم اور ظاہری پیکر دونوں کی دل کشی کے قائل ہیں۔ ان کی تشبیہات میں تصنع اور بناوٹ محسوس نہیں ہوتی۔ یہ تشبیہات جمالیاتی سطح پر اپنے اندر خوب صورتی کا ایک جہان آباد کیے ہوئے ہیں اور ان تشبیہات کی فضا اور کیفیت کی بدولت اردو شاعری کا کیونس وسیع ہوتا معلوم ہوتا ہے۔ ان تشبیہات میں کہیں کہیں استعارے کی جھلک بھی نمایاں ہو جاتی ہے۔

دلوں کو تیرے تبسم کی یاد یوں آئی
کہ جگمگا اٹھیں جس طرح مندروں میں چراغ
پچھلی شب نگہ زرخس خمار آلود
کہ جیسے نیند میں ڈوبی ہوئی ہو چندر کرن
تو ایک تھا مرے اشعار میں ہزار ہوا
اس اک چراغ سے کتنے چراغ جل اٹھے
خیال گیسوئے جاناں کی وسعتیں مت پوچھ
کہ جیسے پھیلتا جاتا ہو شام کا سایہ
دل دکھے روئے ہیں شاید اس جگہ اے کوئے دوست
خاک کا اتنا چمک جانا ذرا دشوار تھا

محبوب کے تبسم سے چراغوں کا جگمگا اٹھنا، نرگس خمار آلود سے نیند میں ڈوبی چاند کی کرنوں کا تذکرہ، خیال یار سے ہزاروں چراغوں کا جل اٹھنا اور دل دکھوں کے رونے پر خاک کا چمک جانا، جہاں فراق کی نادر تشبیہات کی جانب توجہ دلاتے ہیں وہیں متحرک امیجز اور پیکر تراشی کی صورت احساس سماعت و بصارت کے لیے ہمیز کا کام کرتی ہیں۔ یہ تشبیہات غزل کی مروجہ روایت سے بہت حد تک مختلف ہیں۔ ان تشبیہات میں فراق کے ذاتی مشاہدے اور مطالعے کی کارفرمائی بہت نمایاں ہے۔

فراق کو ادراک تھا کہ وہ اپنے عہد کے معتبر شاعر ہیں۔ انہیں اپنے فن پر یقین تھا۔ انہیں معلوم تھا کہ وہ بیسویں صدی کے ان شعرا میں شمار ہوتے ہیں جن کی کاوش سے شاعری کا آئندہ منظر نامہ متشکل ہوگا۔ وہ اپنی غزلوں کی تاثیر اور قوتِ تسخیر کے قائل تھے۔ فراق کے اسی ادراک کی بدولت ان کے ہاں شاعرانہ تعلیٰ ملاحظہ ہو:

آنے والی نسلیں تم پر فخر کریں گی ہم عصر و
ان کو جب دھیان آئے گا تم نے فراق کو دیکھا تھا

فراق کے اس دعوے کے باوجود ان کی شعری عظمت کے تعین کے حوالے سے اہل نقد و نظر میں اختلاف پایا جاتا ہے۔ اگر ایک طرف نیاز فتح پوری، احتشام حسین، مجنوں گورکھپوری، حسن عسکری وغیرہم فراق کو بڑا شاعر تسلیم کرتے ہیں اور انہیں اردو کا آخری کلاسیکی شاعر قرار دے کر مناسب مقام سے نوازتے ہیں تو دوسری طرف جدید نقاد بالخصوص شمس الرحمن فاروقی فراق کو احمد مشتاق، ناصر کاظمی سے چھوٹا شاعر ثابت کر کے انہیں اس مسند پر بٹھانے میں متامل ہیں جس پر فراق بہر حال براجمان ہیں۔ فراق بلاشبہ ایک رجحان ساز شاعر ہیں اور اپنی شاعری کی مخصوص کیف آگیاں خواب آور فضا، جمالیاتی طرز احساس اور لب و لہجے کی نرمی اور مٹھاس کی بنا پر اردو غزل کی تاریخ میں ایک امتیازی شناخت رکھتے ہیں۔

2۔ اہم نکات

- 1۔ فراق نے اردو غزل کو ایک نئی شناخت دی۔
- 2۔ فراق کی شاعری میں اردو، انگریزی اور سنسکرت روایات سے خلاقانہ استفادے کی صورت نظر آتی ہے۔
- 3۔ فراق کے ہاں روایتی موضوعات کے بیان میں ایک نیا ذائقہ ملتا ہے۔
- 4۔ فراق کی شعری کائنات میں حسن و عشق کی کیفیات غیر قطعی ہیں۔
- 5۔ فراق کی غزل کا لہجہ ایسا منفعل اور دھیمہ ہے جس کی مثال ماقبل اردو غزل میں نہیں ملتی۔
- 6۔ فراق کی تشبیہات روایتی نہیں بلکہ ذاتی مطالعے و مشاہدے کی دین ہیں۔

3- تشریحات

3.1- غزل: 1

کسی کا یوں تو ہوا کون عمر بھر پھر بھی
یہ حسن و عشق تو دھوکا ہے سب مگر پھر بھی
ہزار بار زمانہ ادھر سے گزرا ہے
نئی نئی سی ہے کچھ تیری رہ گزر پھر بھی
لپٹ گیا ترا دیوانہ گرچہ منزل سے
اڑی اڑی سی ہے یہ خاک رہ گزر پھر بھی
تری نگاہ سے بچنے میں عمر گزری ہے
اتر گیا رگ جاں میں یہ نیشتر پھر بھی
اگرچہ بے خودی عشق کو زمانہ ہوا
فراق کرتی رہی کام وہ نظر پھر بھی

شعر: 1

کسی کا یوں تو ہوا کون عمر بھر پھر بھی
یہ حسن و عشق تو دھوکا ہے سب مگر پھر بھی

شاعر کو اس حقیقت کا بخوبی ادراک ہے کہ عمر بھر کوئی کسی کا نہیں رہتا، وقت کے ساتھ ساتھ وفاؤں کی شدت میں کمی آنے لگتی ہے، محبت کے چڑھتے دریا اتر جاتے ہیں، جذبات کے طوفان تھم جاتے ہیں لیکن ان تمام باتوں کے باوجود شاعر بحر الفت میں غوطہ زن ہے۔

"پھر بھی" کے الفاظ سے شاعر کے دل میں مچلتی اس خواہش کا نشان ملتا ہے جو بہر صورت تکمیل چاہتی ہے، جسے اس بات سے غرض نہیں کہ آگے چل کر کیا ہوگا، ہاں فی الوقت دل کی تسلی لازم ہے۔ شاعر سب جانے بوجھتے بھی دام فریب میں آنے کا متمنی ہے۔ اسے علم ہے کہ حسن و عشق کی حقیقت کچھ بھی نہیں اور یہ فانی ہیں، حسن نے آخر ڈھل جانا ہے۔ یہ حقیقت تو صریح ہے اور اس سے مفر نہیں کہ جوانی اور حسن سے کا دریا ہیں کہ جس نے ٹھہرنا نہیں، گزر جانا ہے۔ ان تمام حقائق کو جاننے کے باوجود شاعر اس دل کا کیا کرے جو کسی حقیقت کو نہیں مانتا، جو بہر حال یہ بازی کھیلنا چاہتا ہے، حسن و عشق کی کشش اسے اپنی جانب کھینچ رہی ہے اور وہ سب جانتے بوجھتے اس سحر کا شکار ہوتا چلا جا رہا ہے۔ شاید بے بسی ہے، شاید تمنا سرگرداں ہے، جنوں ہے، سودا ہے جو شاعر کو "پھر بھی" آتش شوق میں جلنے پر اکسار رہا ہے۔ ایسے میں شاعر عقلی توجیہات ماننے کے باوجود بھی

دل کے ہاتھوں بے بس ہے، بے اختیار ہے۔ اور یہ بے بسی یہ دھوکہ یہ فریب صرف شاعر کے حصے میں ہی نہیں آتا بلکہ یہ تو معمولاتِ زمانہ میں سے ہے سو اس بات سے بھی حسن و عشق کی فریب خوردگی کو شبہ ملتی ہے کہ چلو جہاں سب یہ دھوکہ کھا رہے ہیں وہاں شاعر بھی اسیرِ حسن و عشق ہو رہے تو کیا قباح ت ہے۔

شعر: 2

ہزار بار زمانہ ادھر سے گزرا ہے

نئی سی ہے کچھ تیری رہ گزر پھر بھی

محبوب کی گلی فقط شاعری راہ شوق ہی نہیں بلکہ اس گلی میں عشاق کا آنا جانا معمول ہے۔ محبوب کی ہستی میں کچھ ایسی عجیب کشش ہے کہ لوگ دیوانہ وار اس کی اور کھنچے چلے جاتے ہیں۔ جس طرح نیاز مند اپنی نیاز لے کر اپنے مقامِ محبوب کی طرف رواں ہیں، جس طرح حاجت مند اپنی مراد پانے کو اپنے اپنے عقیدے کے مطابق خانقاہوں، مندروں کا رخ کرتے ہیں عین اسی طرح محبوب کے بیمار اس کے کوپے کو چل پڑتے ہیں۔ ان سوختہ جگروں کا مرہم کوچ جاناں کے لمس میں ہی رکھا ہے۔ ان کے پاؤں اس راستے پر پڑتے ہیں تو آبلہ پائی کا احساس کم ہونے لگتا ہے، کسک تسکین میں بدل جاتی ہے۔ محبوب کی گلی میں جانے کیا بات ہے کہ اس قدر مصرف کے باوجود اس کی شان میں کمی کی بجائے اضافہ ہوتا چلا جاتا ہے۔ ہر بار جانے پر بھی شاعر کو یہ راستہ نیا، انوکھا اور خوبصورت معلوم ہوتا ہے۔ شاید ہر بار شاعر خود ایک نئے جذبے کے ساتھ کوچہ یار کی زیارت کرتا ہے اس لیے اسے اس مقام میں نیا پن ملتا ہے کیونکہ اس کے دیکھنے کا زاویہ ہی ہر بار نیا ہوتا ہے۔ شاید اس گلی سے وابستہ کئی پہلو ہیں جن کو محسوس کرنے کے لیے ایک عمر درکار ہے اور ہر پھیرے پر شاعر پر ایک نیا پہلو آشکار ہوتا ہے۔ کچھ تو ایسی بات ہے کہ شاعر کو ہر بار محبوب کی رہگزرنی سی معلوم ہوتی ہے، شاید یہ محبوب کی نسبت کا کمال ہے، شاید یہ شاعر کی نظر کا اعجاز ہے کہ وہ ہر بار دید کے نئے زاویے تلاش کر لیتی ہے۔

شعر: 3

لپٹ گیا ترا دیوانہ گرچہ منزل سے

اڑی اڑی سی ہے یہ خاک رہ گزر پھر بھی

شاعر اپنی تمام طاقت صرف کر کے منزل کو پالیتا ہے لیکن منزل پہ پہنچتے پہنچتے وہ اپنا آپ راستے میں ہی صرف کر آتا ہے۔ شاعر کو اپنی بقا کے لیے منزل درکار تھی لیکن بقا کے اس سفر میں وہ فنا ہو گیا ہے۔ وہ اتنی شدت سے منزل کی طرف لپکا ہے کہ راستے کی دھول اس کے قدموں کی شدت سے دور تک اڑتی چلی گئی یہاں تک کہ وہ منزل تک آن پہنچا لیکن دھول ابھی بھی اڑ رہی ہے۔ شاعر کی ساری بے چینی، بے قراری، صعوبت، شدت کو اس رہگزر نے محسوس کیا ہے جس پر سفر کر کے وہ منزل تک پہنچا ہے۔ اس راستے کی خاک نے شاعر کے قدموں کی شدت میں پنہاں شوقِ سفر کو اس طرح محسوس کیا ہے کہ شاعر کا جنوں خود خاک میں شامل ہو گیا ہے اور یہی جنوں ہے جو اب اس خاک کو بے چین کیے ہوئے ہے۔ راستے کی دھول

اس جنوں کے ہاتھوں اڑاڑ کے اپنی بے چینی کا اظہار کر رہی ہے۔ شاعر یہ جنوں سپرد راہ کر کے منزل سے لپٹ جاتا ہے اور منزل میں اس کے لیے اس قدر تسکین ہے کہ اب اسے اپنے اس جوش سفر کی شدت کا اندازہ بھی جاتا رہتا ہے جو وہ راستے کے حوالے کر آیا ہے، اسی لیے تو وہ کمال معصومیت سے اڑتی خاک پہ حیران نظر آتا ہے۔ فراق نے کمال دیوانگی اور جنون و وحشت کی عمدہ مرقع کشی کی ہے۔ یعنی منزل کے حصول کے لیے دیوانگی شرط ہے اور یہ دیوانگی بغیر عشق کے حاصل ہو ہی نہیں سکتی۔ فراق نیاسی مضمون کو ایک اور شعر میں یوں باندھا ہے:

کمی نہ کی تیرے وحشی نے خاک اڑانے میں
جنوں کا نام اچھلتا رہا زمانے میں

شعر: 4

تری نگاہ سے بچنے میں عمر گزری ہے
اتر گیا رگ جاں میں یہ نیشتر پھر بھی

نیشتر: تیر

محبوب کی نظر بہت کاری ہے اور اس کی نظروں کے وار سہنا آسان نہیں۔ شاعر تمام عمر اسی کوشش میں گزار دیتا ہے کہ محبوب کی نظروں کا شکار نہ ہو لیکن وائے قسمت، تمام تر کوششیں بے کار ٹھہرتی ہیں۔ اتنی احتیاط کے باوجود بھی نظر اپنا کام کر جاتی ہے اور کام بھی ایسا کہ جو جان لیوا ہو۔ محبوب کی نظر کسی تیر کی مانند شاعر کی شہ رگ میں ترازو ہے اور کمال یہ کہ شاعر عمر بھر اس گھاؤ بچنے کے داؤ کھیلتا رہا اور جب شکار ہوا تو یوں کہ جیسے خود ہدف بنا چاہتا ہو، اتنی آسانی سے شکار ہوا کہ بس۔۔۔ نگاہ یار شاعر کی ہستی میں یوں شامل ہو چکی ہے کہ اب پل پل اس کا دھیان اور خیال ہی شاعر کو لاحق ہے۔ نہ وہ دفعتاً اس تیر کو رگ سے نکال باہر کر سکتا ہے کہ نشتر کے کھینچنے سے تکلیف ایک طرف، دوسرے رستے خون کا امکان بھی باعث تکلیف ہے اور نہ ہی وہ مستقلاً اس تیر کو اپنے اندر سہا رہا کر سکتا ہے۔ شاید وہ اس تمام آزار سے خوب واقف تھا جبھی اس نے خود کو محبوب کی نگاہ سے بچانے کی سعی کی، شاید وہ اس آزار کو پانے کا متمنی تھا جبھی اس نے خود کو تیر کا اس وقت نشانہ بننے دیا کہ جب تیر انداز کی شکاری مہارت بھی کمال حاصل کر چکی تھی اور شاعر کی شکار ہونے کی صلاحیت بھی فزوں ہو چکی تھی۔ فراق کے ہاں محبوب کی نگاہ کا تیر تو رگ جاں میں اتر کر منزل پا گیا لیکن غالب کے محبوب کی نگاہ کا تیر ابھی راہ میں سرگرداں ہے:

کوئی میرے دل سے پوچھے تیرے تیر نیم کش کو
یہ خلش کہاں سے ہوتی جو جگر کے پار ہوتا

شعر: 5

اگرچہ بے خودی عشق کو زمانہ ہوا
فراق کرتی رہی کام وہ نظر پھر بھی

بے خودی: اپنے بس میں نہ رہنا

کارِ عشق میں اول اول جو بے تابی و بے قراری کی کیفیت ہوتی ہے وقت گزرنے کے ساتھ ساتھ اس میں ٹھہراؤ آجاتا ہے اور آتشِ عشق دروں خانہ بھلے بھڑکتی رہے، اس کے شعلوں کی لپک الاؤ سے باہر تک نہیں جاتی۔ شاعر کے مطابق عشق کے اوائل موسم گزر گئے ہیں۔ بے خودی قص پارینہ ہونے کو ہے، جوش کے ہوش میں آنے کا وقت ہوا چاہتا ہے۔ لیکن یہ کیا؟ وقت کے تھ پہ سوار ہو کر یہاں تک پہنچنے کے بعد، اتنا سفر طے کرنے کے بعد عشق پر یہ عقدہ کھلتا ہے کہ وہ تو اسی مقام پر رہ گیا ہے جہاں سے اس کا سفر شروع ہوا تھا اور اس قیام کا سبب چشم یار کی جادو نگاہی ہے جو اب بھی سلامت ہے۔ شاعر کو محبوب کی نگاہ اب بھی ویسے ہی کاری ہے جیسی کہ اولین ایامِ عشق میں تھی۔ اب بھی محبوب کی نگاہ کو یہ کمال حاصل ہے کہ وہ کسی کا بھی قرار لوٹ لے اور شاعر کا شمار تو اس نگاہ کے پرانے متاثرین میں ہوتا ہے سو وقت بھی اس مقام پہ آکر ٹھہر جاتا ہے اور نگاہ یار کے مقابل وقت کی چوٹ عاشق پر کاری نہیں رہتی۔

3.2۔ غزل: 2

دور آغاز جفا دل کا سہارا نکلا
حوصلہ کچھ نہ ہمارا نہ تمہارا نکلا
ہے ترے کشف و کرامات کی دنیا قائل
تجھ سے اے دل نہ مگر کام ہمارا نکلا
عبرت انگیز ہے کیا اس کی جواں مردی بھی
ہائے وہ دل جو ہمارا نہ تمہارا نکلا
رونے والے ہوئے چپ ہجر کی دنیا بدلی
شمع بے نور ہوئی صبح کا تارا نکلا
انگلیاں اٹھیں فراقِ وطن آوارہ پر
آج جس سمت سے وہ درد کا مارا نکلا

شعر: 1

دور آغاز جفا دل کا سہارا نکلا
حوصلہ کچھ نہ ہمارا نہ تمہارا نکلا

دور: وقت، عرصہ

بے وفائی و جفا محبوب کی ادائے خاص ہے لیکن محبوب کے جو رجحان کا یہ رویہ عاشق کے لیے الٹا سہارا بن جاتا ہے

اور اس کے جذبات مزید گہرا رنگ پکڑ لیتے ہیں۔ ایک طرف عاشق کا حوصلہ اور صبر برقرار ہے کہ باوجود محبوب کے ستم کے وہ سراپا الفت ہے اور اس کا حوصلہ ذرا بھی کم نہیں ہوا۔ دوسری طرف محبوب جفا کا رویہ روار کھے ہوئے ہے اور اس کے ہاں جو رو ستم کی کمی کی کوئی صورت نہیں۔ ایسے میں عاشق بھی اس کا ڈٹ کر مقابلہ کر رہا ہے اور محبوب کے حوصلے پسپا کرنے کے لیے کوشاں ہے۔ محبوب کے جو رو جفانے عاشق کے حوصلوں کو بڑھانے اور مہمیز کرنے کا کام کیا ہے۔ اب نہ تو محبوب ہی ستم میں تخفیف کر رہا ہے اور نہ ہی اس کے رویے کے مقابل عاشق کے حوصلے پست ہوتے ہیں۔ یعنی حوصلے دونوں طرف برقرار ہیں۔

شعر: 2

ہے ترے کشف و کرامات کی دنیا قائل
تجھ سے اے دل نہ مگر کام ہمارا نکلا

کشف: الہام، اعجاز، معاملہ فہمی
کرامات: کرم کی جمع، مہربانی کا عمل
قائل: معترف، مان لینا

شاعر محبوب سے شکوہ کننا ہے کہ یوں تو محبوب کی الفت اور لطف و کرم کی ایک دنیا قائل ہے۔ ہر دوسرا شخص محبوب کے اعجازات اور کمالات کا معترف اور معتقد ہے۔ ہر خاص و عام محبوب کے در سے فیض اٹھاتا ہے لیکن ہائے قسمت کہ شاعر کے نصیب میں محبوب کی طرف سے کوئی راحت، کوئی مہربانی نہیں۔ کیا فائدہ محبوب کی اس ادائے دلبرانہ کا کہ جس سے شاعر محروم رہا ہے۔ شاعر کے لیے تو پھر محبوب کا جو دو کرم ہونا نہ ہونا ایک برابر ہے کیونکہ اس کے نصیب میں اس کرم کی بارش میں بھیگنا نہیں بلکہ اس بابت اس کے دل میں ایک کسک سی موجود ہے۔ ایک محرومی سی ہے کہ جو عاشق کا مقدر ہے۔

شعر: 3

عبرت انگیز ہے کیا اس کی جواں مردی بھی
ہائے وہ دل جو ہمارا نہ تمہارا نکلا

عبرت انگیز: دوسروں کو عبرت دلانے والا
جواں مردی: عالم جوانی، طاقت کا عالم

شاعر اپنے دل کی حالت زار پر افسوس کر رہا ہے کہ بھلا اس دل کا کیا فائدہ جو نہ تو خود اس کے کام آیا ہے اور نہ ہی محبوب کے کسی کام کا رہا ہے۔ دراصل اس کا دل عین جوانی میں محبوب پر یوں مر مٹا کہ اپنی جواں مردی کو خاک کر ڈالا اور دوسروں کے لیے یہ عبرت کا معاملہ ہو گیا۔ دل نے جس کے لیے اپنی جواں مردی لٹائی اس نے اس دل کا نذرانہ قبول نہ کیا

سو یہ دل اس کا ہو کے بھی اس کا نہ ہوا اور شاعر کے ہاتھوں سے تو خیر جاتا ہی رہا۔ دل کا یوں عنفوانِ شباب میں اس طرح لٹ جانا کہ جس کا مقدور بھر فائدہ بھی نہ ہو، خاصا تکلیف دہ ہے۔ ایک جذب بھر دل بے کار گیا اور افسوس کہ نہ تو یہ صاحبِ دل یعنی عاشق اور نہ ہی محبوب کے کسی کام آیا۔ بقول شاعر:

تڑپوں گا عمر بھر دلِ مرحوم کے لیے
کم بخت، نامراد لڑکپن کا یار تھا

شعر: 4

رونے والے ہوئے چپ ہجر کی دنیا بدلی
شمع بے نور ہوئی صبح کا تارا نکلا

ہجر کے مارے رات بھر روتے رہے لیکن صبح کا وقت قریب آنے لگا تو ان کے آنسو تھم گئے، وقت نے کروٹ لی اور ہجر کی سیاہی میں وصل کی امید روشنی بن کر پھیلنے لگی۔ رات کی شمع جل اور گھل چکی ہے اور اس نے اپنے حصے کا نور رات کی سیاہی ننگے میں صرف کر ڈالا، اب جبکہ اس کی روشنی ختم ہو چکی ہے تو اس کی جگہ صبح کے تارے نے لے لی ہے۔ روشنی کا سلسلہ جاری ہے اور صبح کے تارے سے امید کی ڈور بندھی ہے۔ جس طرح یہ ستارہ رات کی سیاہی کو نگل رہا ہے، عین ممکن ہے کہ رات بھر کے ہجر کو بھی ساتھ ہی نگل جائے۔ ہجر کی دنیا بدلنے کا امکان موجود ہے اور ہجر زدہ اس امید پہ زندہ ہیں کہ وصل کا لمحہ آن پہنچے کو ہے۔ صبح کا تارا امیدور جائیت کا استعارہ ہے جو ہجر زدگان کو وصل کی نوید سناتا ہے۔

شعر: 5

انگلیاں اٹھیں فراقِ وطن آوارہ پر
آج جس سمت سے وہ درد کا مارا نکلا

وطن آوارہ: غریب الوطن، اپنے دیس سے دور

شاعر غریب الوطنی کا درد بیان کرتے ہوئے کہتا ہے کہ جس انسان کو اپنی آبائی دھرتی پناہ نہیں دیتی، جسے اپنا وطن چھوڑ کر اجنبی علاقے میں آباد ہونا پڑتا ہے، جس کے ارد گرد بسنے والے لوگ اس کے اپنے نہیں بلکہ اغیار ہوتے ہیں۔ اس کی قسمت میں ہر جانب سے مداخلت لکھی ہے، سکون کا معاملہ نہیں، پردیس ہے، اپنوں سے جدائی ہے، وطن سے دوری ہے، اجنبیت اور انجان پن کی کیفیت ہے، آوارگی اور بنجارگی مستزاد ہے۔ ایسے شخص کا کوئی ٹھکانہ نہیں، اس کی وحشت کہیں پناہ نہیں پاتی، زمین کا کوئی حصہ اسے اس کے آزار سمیت قبول نہیں کرتا۔ وہ جس سمت کو منہ کرے، جس طرف سے آن نکلے، وطن آوارگی کا احساس اس کے دیگر تمام احساسات پر غالب آجاتا ہے۔ وہ جس سمت بھی چلا جائے، اٹھتی انگلیاں اور اشارے اس کے رنج کو بہر حال نمایاں کر دیتے ہیں۔

3.3۔ غزل: 3

طور تھا کعبہ تھا دل تھا جلوہ زار یار تھا
عشق سب کچھ تھا مگر پھر عالم اسرار تھا
نشہ صد جام کیف انتظار یار تھا
ہجر میں ٹھہرا ہوا دل ساغر سرشار تھا
جوہر آئینہ عالم بنے آنسو مرے
یوں تو سچ یہ ہے کہ رونا عشق میں بے کار تھا
دل دکھے روئے ہیں شاید اس جگہ اے کوئے دوست
خاک کا اتنا چمک جانا ذرا دشوار تھا
ذره ذره آئینہ تھا خود نمائی کا فراق
سر بسر صحرائے عالم جلوہ زار یار تھا

شعر: 1

طور تھا کعبہ تھا دل تھا جلوہ زار یار تھا
عشق سب کچھ تھا مگر پھر عالم اسرار تھا

عالم اسرار: غیب کی دنیا

شاعر عشق کی مختلف صورتوں کو مد نظر رکھتے ہوئے مقامات عشق و جنوں کا تذکرہ کرتا ہے۔ حضرت موسیٰ کوہ طور پر رب سے ملاقات کرتے تو ان کا دل عشق ربانی سے لبریز ہوتا۔ یوں حضرت موسیٰ کو جو نسبت طور سے تھی وہ دنیا کے اور کسی مقام سے نہ تھی۔ اسی طرح اللہ کے حکم سے حضرت ابراہیم نے کعبہ کی از سر نو تعمیر کی اور اس کی بنیادوں میں بندگی اور عشق کی داستان رقم کی۔ سگد باپ کے تراشے بتوں کو کعبہ سے نکال باہر کرنا اور معاصرین کی مخالفت کے باوجود کعبہ کی تعمیر کرنا بجائے خود کارِ محبت کا ثبوت ہے۔ گویا کعبہ ہو یا کہ طور، مرکزی حیثیت عشق کی ہے۔ دونوں جگہیں یار کے ظہور کی جگہ ضرور تھیں لیکن جب عشاق نے ان جگہوں سے دور جا کر اپنے دل میں جھانکا تو وہاں بھی محبوب جلوہ افروز نظر آیا۔ طور سے دور بھی حضرت موسیٰ کے دل میں رب ہوتا، محبوب خدا مکہ سے مدینہ گئے تب بھی رب کا عشق ان کے ہمراہ تھا۔ گویا عشق کا معاملہ صرف جلوہ زاروں تک محدود نہیں۔ عشق جب کائنات کا اسرار بن جاتا ہے، ظاہری معنی کھودیتا ہے اور خارج سے باطن میں داخل ہو جاتا ہے تب کائنات کی ہر شے طور بن جاتی ہے، کعبہ بن جاتی ہے۔ جلوے کی تمنا نہیں رہتی کہ ہر جگہ ہی یار جلوہ گر ہے۔ جب مظاہر دنیا میں عشق اپنا سفر مکمل کر لیتا

ہے تو اس کے پیش نظر معاملاتِ اسرار آرہے ہیں۔ واقعہ معراج عشق کی ایک ایسی ہی منزل ہے کہ جس کا تعلق زمان و مکان سے ماورا ہے لیکن اس عالم اسرار کا احوال خود وہی جانتے ہیں کہ جو اس مظہر عشق کا حصہ ہیں۔ شاعر بھی عشق کی ایسی ہی معراج کا ذکر کرتا ہے کہ جہاں بھید آشکار نہیں ہوتے بلکہ عشق سے آگے عالم اسرار کا دورہ ہوتا ہے۔

شعر: 2

نشہ صد جام کیف انتظار یار تھا
ہجر میں ٹھہرا ہوا دل ساغر سرشار تھا

صد جام: سو پیالوں کے برابر
کیف: سرور، لطف
سرشار: مدہوش

عشق میں انتظار کی کیفیت کا اپنا ہی مزہ ہوتا ہے۔ محبوب آئے گا، نہیں آئے گا، نہیں آئے گا۔ پل پل آس و نراس کی کیفیت عاشق کی نبض کے ساتھ ساتھ سفر کرتی ہے۔ انتظار میں اس قدر لطف ہے کہ سو پیالوں کے برابر نشہ پینے کے بعد جو سرور بادہ خوار کے حصے میں آتا ہے وہی سرور عاشق کو بھی محبوب کے لیے سراپا انتظار ہونے میں ملتا ہے۔ انتظار کرتے کرتے عاشق ایک مقام پہنچتا ہے جہاں اس کے لیے وقت ٹھہر گیا ہے۔ ہجر کی کیفیت اس پہ یوں طاری ہوئی ہے کہ اس کا دل رک گیا ہے۔ لیکن اس کے بظاہر ٹھہرے ہوئے دل میں بھی جذبات کی اس قدر آمیزش تھی گویا یہ دل کسی جام کی طرح بخودی سے لبریز ہو گیا ہو۔ یعنی انتظار کی کیفیت میں دل کا ٹھہر جانا بوجہ مایوسی ہرگز نہیں بلکہ عاشق کو انتظار کی کیفیت کسی جام کی طرح سرشار کرتی رہی یہاں تک کہ ہوش و خرد بھی ہاتھ سے جاتے رہے اور وہ دل جو پہلے ہجر کی وجہ سے ٹھہرا ہوا تھا اب ہجر اور انتظار کے ساغر پیتے ہی مسرور ہو گیا۔ ایک طمانیت ہے، سرشاری کی کیفیت ہے، بے خودی ہے کہ جو محبوب کے انتظار میں پنہاں ہے۔

شعر: 3

جوہر آئینہ عالم بنے آنسو مرے
یوں تو سچ یہ ہے کہ رونا عشق میں بے کار تھا

جوہر: موتی
آئین عالم: دنیا کا آئینہ

عشق میں رونا اور آنسو بہانا اگرچہ معمول لیکن کارِ لغو ہے اور عاشق کو اس بات کو خوب علم ہے۔ رونے سے بظاہر تو

کچھ حاصل نہیں ہوتا لیکن عشق کی ہی کرامت ہے جو پانی ایسے آنسوؤں کا درجہ بڑھا کر انہیں انمول موتیوں میں ڈھال دیتا ہے۔ شاعر عشق کی اسی تاثیر کو بیان کرتے ہوئے کہتا ہے کہ عشق میں یہ بے کار آنسو کا نچ کے اس موتی جیسے نازک مگر کاری ٹھہرتے ہیں جس کے روبرو دنیا اپنا عکس، اعمال، افعال دیکھ سکتی ہے۔ گویا آنسو وہ آئینہ ہے جو حق سے آگہی دیتا ہے۔ شاعر کا کہنا ہے کہ دنیا کے آئینے کی چمک عاشق کے آنسوؤں کی بدولت ہے لیکن ہر آنسو کا یہ مقدور نہیں کہ وہ جو ہر آئینہ عالم بنے۔

شعر: 4

دل دکھے روئے ہیں شاید اس جگہ اے کوئے دوست
خاک کا اتنا چمک جانا ذرا دشوار تھا

دشوار: مشکل

شاعر کوئے یار کی خاک کی چمک دمک دیکھ کر حیران ہے کہ بھلا مٹی کو اس چمک سے کیا علاقہ؟ دفعتاً عاشق کو یہ خیال آتا ہے کہ شاید یہاں دکھی دل روئے ہیں اور ان کے آنسوؤں میں اس قدر تاثیر تھی کہ مٹی سونا بن گئی۔ دکھ نے آنکھ کے پانی کو وہ تاثیر بخشی کہ جیسے قطر نیساں صدف کو گوہر بخشا ہے اسی طرح یہ رنج آمیز آنسو مٹی کے ذروں میں سونے کی چمک پیدا کر دیتا ہے۔ سوال یہ ہے کہ دکھی دل کس کا ہے؟ یار کے علاقے میں جا کر ایک تو خود شاعر کے رونے کا امکان ہے کیونکہ وہ بھی محبوب کے متاثرین میں سے ہے جہی وہاں اس کا آنا جاننا رہتا ہے، پھر اس امکان کی تائید اس بات سے بھی ملتی ہے کہ جس طرح وہ اس کوئے خاص کی مٹی کی چمک کی وجہ آنسوؤں کو ہی قرار دیتا ہے اس سے معلوم ہوتا ہے کہ وہ خود بھی اس گریہ غم کا شکار رہا ہے، دوسرے یہ کہ کوئے دوست میں شاعر ایسے ہی دل جلے جا کر دل کے آبلے پھوڑتے ہیں جن سے رستادرد آنسو بن کر خاک کی چمک بن جاتا ہے۔

شعر نمبر 5:

ذره ذره آئینہ تھا خود نمائی کا فراق

سر بسر صحرائے عالم جلوہ زار یار تھا

اس شعر میں شاعر محبوب حقیقی کے حوالے سے کہتا ہے کہ محبوب کی ذات کائنات کی ہر شے میں جلوہ آ رہا ہے۔ ذرے ذرے میں محبوب کے حسن کی جھلک نظر آتی ہے۔ یا یوں کہیے کہ تمام عناصر فطرت کو محبوب نے اپنے حسن کا کچھ حصہ ودیعت کیا ہے اور اس قدر کہ محبوب کا وجود ذرے کی مثل چھوٹی سی چھوٹی شے میں بھی منعکس ہے۔ تمام مظاہر کائنات میں محبوب کا وجود اپنی چھب دکھاتا ہے۔ اس وسیع و عریض دنیا میں کوئی وجود ایسا نہیں جس میں اس ذات اقدس کا اظہار نہ ملتا ہو۔ دنیا کی مثال ایک لقمہ صحرا کی سی ہے کہ جس میں سامانِ لطف کا وافر نہیں تاہم محبوب کی ذات ایک ایسا احساس ہے کہ جو صحرا کو گلزار بنا دیتا ہے۔ دیکھنے والی آنکھ کو محبوب کا جلوہ فقط چمن کی رنگینیوں میں ہی نہیں ملتا بلکہ وہ ویرانوں میں بھی محبوب کا وجود ڈھونڈ لیتی ہے۔ محبوب کی ذات صحرا کے ذرے ذرے میں چمک بن کے اترتی ہے اور یوں ویرانے بھی جلوہ محبوب سے آباد ہو جاتے ہیں۔

3.4۔ غزل: 4

نگاہ ناز نے پردے اٹھائے ہیں کیا کیا
حجاب اہل محبت کو آئے ہیں کیا کیا
بقدر ذوق نظر دید حسن کیا ہو مگر
نگاہ شوق میں جلوے سمائے ہیں کیا کیا
کہیں چراغ کہیں گل کہیں دل برباد
خرام ناز نے فتنے اٹھائے ہیں کیا کیا
تمام حسن کے جلوے تمام محرومی
بھرم نگاہ نے اپنے گنوائے ہیں کیا کیا
فراق راہ وفا میں سبک روی تیری
بڑے بڑوں کے قدم ڈگمگائے ہیں کیا کیا

شعر: 1

نگاہ ناز نے پردے اٹھائے ہیں کیا کیا
حجاب اہل محبت کو آئے ہیں کیا کیا

حجاب: پردو، شرم

محبوب کی نگاہ کا شیوہ رہا ہے کہ اس نے ہمیشہ عشاق سے انعام برتا ہے لیکن جب یہ نگاہ اٹھ گئی تو کمال کر گئی۔
محبوب کی ناز و اداسے بھرپور نگاہیں کبھی یوں اٹھنا گوارا نہیں کرتیں لیکن آج یہ نگاہیں یوں اٹھی ہیں کہ راز و نیاز کی سب باتوں
پہ پڑے پردے سرک گئے ہیں۔ جب تک یہ نگاہ اٹھی نہ تھی، عاشق مشتاق تھے کہ ان نظروں کی سرمستی سے لطف اٹھا سکیں
لیکن جب یہ نظریں اٹھیں تو عشاق میں یہ یار اہی نہ رہا کہ وہ ان نگاہوں کا کیف سہا سکیں اور یوں سوائے اس کے کہ عاشق
پس حجاب چلے جائیں، اور کوئی چارہ ہی نہ رہا۔ نگاہ ناز ہمیشہ اسرار و رموز کے پردے اٹھانے پر مامور رہتی ہے مگر عشاق کی
نگاہیں خیرہ ہو جاتی ہیں اور اس خیرگی کے باعث حجاب ہی باقی رہتا ہے۔ جیسے غالب کے نزدیک نظارہ ہمیشہ نقاب ہی کا کام
کرتا ہے:

نظارے نے بھی کام کیا واں نقاب کا
مستی سے ہر نگاہ تیرے رخ پر بکھر گئی

شعر: 2

بقدر ذوق نظر دید حسن کیا ہو مگر

نگاہ شوق میں جلوے سمائے ہیں کیا کیا

ذوقِ نظر کا کام فقط یہ ہی ہے کہ وہ اپنی بساط کے مطابق حسن کے نظارے اپنے دامن میں سمیٹ لے۔ جہاں تک حسنِ یار کی دید کی بات ہے تو وہ اہلِ نظر کے عمدہ ذوق کی مثال ہے۔ جس کا جتنا ذوقِ نظر ہوگا وہ اسی قدر اس حسن سے فیض یاب ہوگا۔ جب معاملہ ذوقِ نظر سے شوقِ نظر تک جاتا ہے تو دید کی طلب بڑھ جاتی ہے۔ مشتاق آنکھیں جلوہ یار کو دیکھنے کے لیے بیتاب نظر آتی ہیں اور اگرچہ ان طالبِ آنکھوں میں کامل جلوے کو جذب کرنے کی استعداد نہیں پھر بھی وہ اس جلوے کے کئی زاویے اپنے پردہ بصارت پر نقش کر لیتی ہیں۔ پھر حسن فقط ان ہی مشتاق آنکھوں تک محدود نہیں بلکہ اس کے بیمار تو بڑی تعداد میں ہیں۔ سوانِ بیماروں کے چارے کو حسن جا بجا یہاں وہاں پھیلا ہے اور ہر جگہ یہ ایک نئے رنگ نئے انداز میں جلوہ گر ہے سودیکھنے والی نظر بساط بھر جلوے سے حسن کی دولت کشید کر لیتی ہے۔

شعر: 3

کہیں چراغ کہیں گل کہیں دل برباد

خرام ناز نے فتنے اٹھائے ہیں کیا کیا

خرام: چال

فتنہ: تباہی

محبوب کی چال میں اس قدر جادو ہے کہ اس کے نظارے سے بنتے کام بگڑنے لگتے ہیں۔ اس کی ناز بھری مستانہ چال کو چراغ نے دیکھا تو اس میں بھی سرمستی عود آئی اور اسی سرمستی کی وجہ سے پروانہ چراغ پہ قربان ہو جاتا ہے۔ چراغ کا کام تو روشنی کی صورت میں خیر بانٹنا ہے لیکن جب سے اس نے خرامِ یار کی ستم گری دیکھی ہے اس کی فطرت میں بھی یہی بات شامل ہو چلی ہے کہ اپنے مشتاق کی جان لے لی جائے۔ دوسری جانب باغ میں گل کا بھی یہی حال ہے۔ اس نے بھی جب سے یار کی سبک گامی دیکھی ہے اسے بھی ستم سوجھ رہے ہیں، طائرانِ چمن گل کی قربت کے متمنی ہیں لیکن حضرت گل ان کی محبتوں کی شدت سے قطع نظر محبوب کی چال پر فریفتہ ہیں۔ اور عاشق کے دل کا تو کوئی حال ہی نہ پوچھے۔ عاشق نے تو جب سے خرامِ یار کا نظارہ کیا ہے تب سے اس کا دل محبوب کے لیے فراشِ راہ ہونے کا متمنی ہے۔ محبوب کی چال اور ناز و انداز نے اپنے عاشق کی حالت اس قدر خراب کی ہے کہ اس کا دل برباد فقط آہیں بھرنے کے قابل ہی رہ گیا ہے۔ گویا خرامِ یار میں اس قدر جادو و فتنہ ہے کہ اس نے چراغ، گل اور عشق کے میدان میں اچھے اچھوں کی حالت بگاڑ ڈالی ہے۔ بالفاظ غالب:

تیرے سرو قامت سے اک قد آدم

قیامت کے فتنے کو کم دیکھتے ہیں

شعر: 4

تمام حسن کے جلوے تمام محرومی
بھرم نگاہ نے اپنے گنوائے ہیں کیا کیا
عاشق کی آنکھ شوق دیدار میں جلوے کی تمنا کر بیٹھی۔ حسن لب بام آیا اور آنکھ میں یہ یار نہیں کہ حسن کا جلوہ سہا رسکے
سودیکھنے والی نگاہ کا بھرم ہی جاتا رہا۔ طالب آنکھ اپنی طلب پر نادم ہے۔ حسن عام تک تو اس کی رسائی بڑی آسانی سے ہو جاتی
تھی لیکن حسن خاص کے معاملے میں وہ مشتاق نظر محروم ہی رہی۔ ایسے میں صاحب نگاہ یہ سوچ کے رہ گیا کہ اس کی خواہش
دیدار نے اور جلوہ یار نے اس کی کم نگاہی کا پول کھول دیا اور اسے اس بات کا بخوبی ادراک ہو گیا کہ وہ تو ظاہر کے جلوے کے
انجذاب کا ہی اہل نہیں، جبکہ اللہ تعالیٰ کے حسن و جمال کے جلوے کائنات میں ہر سو پھیلے ہوئے ہیں لیکن انسان کی کم نصیبی اس
کی کم نگاہی کی صورت میں ہمیشہ نمایاں ہوتی ہے۔ تشنگی اور محرومی انسان کا مقدر بنتی ہے۔
دیکھو تو چشم یار کی جادو نگاہیاں
بے ہوش اک نظر میں ہوئی انجمن تمام

شعر: 5

فراق راہ وفا میں سبک روی تیری
بڑے بڑوں کے قدم ڈگمگائے ہیں کیا کیا
سبک روی: روانی سے چلنا
عشق کا راستہ خاصا کٹھن ہے۔ وفا کی راہ اتنی بھی آسان نہیں کہ ہر کوئی اس پہ آسانی چلتا جائے۔ یہ بہت مشکل راہگزر
ہے اور یہاں اچھے اچھوں کے قدم ڈگمگاتے ہیں۔ لیکن شاعر کی ہمت کی داد دینا بنتی ہے کہ وہ اس راہگزر پر ثابت قدم رہا اور اس
راہ پر خطر کو کمال خوبی سے طے کر لیا۔ اگرچہ بڑے بڑے عشاق اس سفر میں لڑکھڑاتے ہیں لیکن شاعر راہ عشق کا اس قدر سبک
گام راہرو ثابت ہوتا ہے کہ دیگر عشاق کے لیے ایک مثال بن جاتا ہے۔ فراق کی سبک روی کا بیان شاعرانہ تعلیٰ کی عمدہ مثال ہے۔

3.5۔ غزل: 5

غم ترا جلوہ گہہ کون و مکاں ہے کہ جو تھا
یعنی انسان وہی شعلہ بجاں ہے کہ جو تھا
پھر وہی رنگِ تکلم نگہہ ناز میں ہے
وہی انداز وہی حسنِ بیاں ہے کہ جو تھا
قرب ہی کم ہے نہ دوری ہی زیادہ لیکن
آج وہ ربط کا احساس کہاں ہے کہ جو تھا

جان دے بیٹھے تھے اک بار ہوس والے بھی
 پھر وہی مرحلہ سود و زیاں ہے کہ جو تھا
 آج بھی آگ دہی ہے دلِ انساں میں فراق
 آج بھی سینوں سے اٹھتا وہ دھواں ہے کہ جو تھا

شعر: 1

غم ترا جلوہ گہہ کون و مکاں ہے کہ جو تھا
 یعنی انسان وہی شعلہ بجاں ہے کہ جو تھا

شعلہ بجاں: مسلسل غم کی کیفیت ہونا

انسان کو غم کی کیفیت ازل سے تحفے میں ملی ہے۔ کبھی غم جاں تو کبھی غمِ دوراں اور کبھی یہ غم پوری کائنات پر محیط نظر آتا ہے۔ دنیا کے پہلے انسان کو جب یہ غم لاحق ہوا کہ اس نے اپنے ہی خالق کی نافرمانی کی تو اس کے آنسوؤں سے کائنات کی ہر شے اشک بار ہو گئی۔ گویا غم نے زمان و مکاں کو اپنی لپیٹ میں لے لیا۔ انسانی غم کا سلسلہ ازل سے ابد پر محیط ہے۔ جذبہ غم انسان کے خمیر میں گندھا ہے، اس سے چھٹکارا نہیں۔ انسان کے نفس میں جلتا شعلہ بیک وقت باعثِ تخریب بھی ہے اور باعثِ تعمیر بھی۔ جب انسان اپنے دل میں موجود سیاہ نطفے سے شرکی تحریک پاتا ہے تب ستم وجود میں آتا ہے اور جب انسان اپنے اندر اپنی خرابی کا غم محسوس کرتا ہے تب یہ غم اس کی شخصیت کی تعمیر کرتا ہے۔ انسان کے اندر خیر و شر کی یہ قوتیں ازل سے برسرِ پیکار ہیں اور ابد تک یہ سلسلہ یونہی رہے گا۔ بہ الفاظ دیگر غم ازل کی کیفیت ہی کے باعث انسان شعلہ بہ جاں ہے۔

شعر: 2

پھر وہی رنگِ تکلم نگہ ناز میں ہے
 وہی انداز وہی حسنِ بیاں ہے کہ جو تھا

رنگِ تکلم: بات کرنے کا انداز

ایک وقت تھا کہ محبوب کی نظر عاشق پہ ملتفت تھی اور راز و نیاز کی سبھی باتیں آنکھوں ہی آنکھوں میں ہوتی تھیں۔ نگاہ یار کو یہ کمال حاصل تھا کہ تمام مضمونِ نظر سے ہی بیان کر دیا جاتا اور الفاظ کو زحمت ہی نہیں دی جاتی تھی۔ عاشق نے آج تک حسنِ بیان کی یہ صورت نہیں دیکھی تھی کہ جہاں برزبانِ بندہ کلام بھی نہ ہو اور مدعا بھی بیان ہو جائے۔ نگاہ یار کے اس ناز و انداز سے ملتفت ہوئے عاشق کو ایک عرصہ گزر چکا ہے اور آج مدتِ بعد اسے پھر یہ اتفاق ہوا کہ وہ اس خاص نگاہ سے کلام کرے۔ یہ جان کر اس کی حیرت کہیں جگہ نہیں پاتی کہ یار کی نگاہ میں آج بھی وہی رنگِ تکلم موجود ہے کہ جو عرصہ پہلے تھا۔ اب یا تو محبوب کو عاشق سے جو الفت تب تھی وہ اب بھی ہے، یا پھر یہ فقط محبوب کی ادائے محض ہی ہے، یا پھر حوادثِ زمانہ نے محبوب کی نگاہ میں عاشق کے لیے تلطف کا یہ رنگ بھر دیا ہے اور دیگر کی جفا نے محبوب کو عاشق سے کلام پر مجبور کیا ہے۔ جو بھی ہے اندازِ تکلم بہر حال وہی ہے کہ جو اول عاشقی کے دور میں تھا۔

شعر: 3

قرب ہی کم ہے نہ دوری ہی زیادہ لیکن
آج وہ ربط کا احساس کہاں ہے کہ جو تھا

عاشق کے ساتھ محبوب نے ہمیشہ متوسط رویہ اختیار کیا ہے، نہ التفات زیادہ نہ ہی بے رخی۔ بس بین بین ہی رشتہ رکھا ہے۔ عاشق تو بس اس پہ بھی خوش تھا کہ چلو کم ہی سہی نسبت تو ہے، نیم پختہ ہی سہی تعلق تو ہے، تھوڑی ہی سہی الفت تو ہے۔ لیکن اب تو ربط کا وہ کچا کچا احساس بھی باقی نہیں رہا۔ وہ نیم تعلق بھی جاتی رہی ہے۔ شاعر اسی نیم تعلق کو ڈھونڈ رہا ہے کہ جو اسے دریا سے بخشش ہوتا رہا، کامل الفت کی تو کیا صورت۔ افسوس کہ اب وہ آدھی ادھوری محبت کا احساس بھی باقی نہیں رہا ہے۔ اور جب یہ احساس ہی رخصت ہو گیا تو کچھ ایسی صورت حال بن گئی کہ:

کچھ تو احساسِ زیاں تھا پہلے
دل کا یہ حال کہاں تھا پہلے
اب بھی تو پاس نہیں ہے لیکن
اس قدر دور کہاں تھا پہلے

شعر: 4

جان دے بیٹھے تھے اک بار ہوس والے بھی
پھر وہی مرحلہ سود و زیاں ہے کہ جو تھا

عشق کی راہ بڑی پرخطر ہے اور اس کٹھن راستے پر سفر کرنا ہر ایک کے بس کی بات نہیں۔ عشاق تو اس راستے پر بصد شوق سفر اختیار کرتے ہیں کیونکہ وہ اس راہ کی مشکلات کو برداشت کرنا جانتے ہیں لیکن یہی سفر اہل ہوس کے لیے مشکل ثابت ہوتا ہے۔ اہل ہوس کا شیوہ عشق نہیں بلکہ انہیں زندگی کے ہر مرحلے میں سود و زیاں کا پاس رہتا ہے۔ اس شعر میں بھی ایسے ہی معاملے کی طرف اشارہ ہے۔ شاعر کا کہنا ہے کہ جب اہل ہوس نے عشق اختیار کیا تو ظاہری حسن پرستی ان کا شعائر ٹھہری اور وہ جان داؤ پر لگا بیٹھے۔ ان کی بے چینی عروج پر تھی کیونکہ یہ طبقہ معاملات زندگی میں جس سود و زیاں اور جن تخمینوں اندازوں کا عادی رہا ہے وہ کارگاہ عشق میں بے سود و بے کار ہے۔ عاشق اور بوالہوس میں بنیادی فرق یہی ہے کہ عاشق کارزار عشق میں ثابت قدم اور دنیا سے بے نیاز رہتا ہے جبکہ بوالہوس نفع نقصان سے آگے سوچ ہی نہیں پاتا۔ شاعر نے کمال طنز کرتے ہوئے اہل ہوس کے معمولات عشق پر چوٹ کی ہے کہ اگر وہ عشق میں جان دینے کی غلطی کر بھی لیں تو جلد ہی ان کی کاروباری فطرت اسے پچھتانے پر مجبور کرنے لگتی ہے۔

شعر: 5

پھر تیری چشمِ سخنِ سنج نے چھیڑی کوئی بات
وہی جادو ہے وہی حسنِ بیاں ہے کہ جو تھا

چشمِ سخنِ سخن: کلام کے فن سے آشنا نظر

محبوب کی نگاہ گفتگو کے ہنر سے خوب واقف ہے۔ نگاہِ یار کو یہ کمال حاصل ہے کہ وہ کلام کی طاقت سے مقابل کو اپنا بنا لے۔ یا پھر عشاق خود ہی اس نگاہ کے مقابل لٹنے کو بے تاب بیٹھے ہیں کہ جو نہی نظر کا اشارہ ہوا ادھر اس اشارے سے حکم پا لیا گیا اور تعمیل ہو گئی۔ گویا محبوب کی نگاہ کے پاس بظاہر گویائی کی طاقت تو نہیں لیکن بات کہنے کا فن خوب ہے کہ جس کے سننے کو عشاق بے تاب ہیں۔ نگاہِ یار کا یہ کمال کسی طور کم نہیں ہوا بلکہ کل ہی کی مانند آج بھی ہر طرف اس نگاہ کا اعجاز ویسا ہی ہے، جیسا پہلے تھا۔

نگاہِ یار جسے آشنائے راز کرے
وہ کیوں نہ اپنی خوبی قسمت پہ ناز کرے

شعر: 6

آج بھی آگ دہی ہے دلِ انساں میں فراق
آج بھی سینوں سے اٹھتا وہ دھواں ہے کہ جو تھا

انسان کا دل غم کی آماجگاہ ہے اور حوادثِ زمانہ انسان کے خانہ دل کے ہمیشہ سے کیس ہیں۔ یہ غم آگ کی صورت انسان کا جگر جلا ڈالتے ہیں۔ کبھی تو آہ کی صورت بن پاتی ہے اور کبھی یہ چنگاری اندر ہی دہی رہتی ہے۔ کل بھی انسان غم زدہ تھا، آج بھی ہے اور ہمیشہ رہے گا۔ یہی اس کی سرشت میں ہے کہ وہ غم محسوس کرے، غم کا اظہار کرے۔ اب اس غم کا محرک مختلف ہو سکتا ہے، محسوسات البتہ ایک سی رہتی ہیں۔ غم کا ایک محرک تو اکثر انسان خود ہی ہوتا ہے۔ کل بھی انسان کے دل میں آگ دہی تھی اور آج بھی انسان کا دل دھواں دھواں ہے۔ میر نے اسی مضمون کو اپنے الفاظ میں یوں باندھا ہے:

دیکھ تو دل کہ جاں سے اٹھتا ہے
یہ دھواں سا کہاں سے اٹھتا ہے

4۔ خود آزمائی

- 1۔ فراق کی غزل کن عوامل کی بنیاد پر بیسویں صدی کی غزل میں ایک علاحدہ شناخت رکھتی ہے؟ وضاحت کیجیے۔
- 2۔ ”میں نے اس آواز کو مرمر کے پالا ہے فراق“ اس شعر کے تناظر میں فراق کی شاعری کا جائزہ لیجیے۔
- 3۔ فراق کی شاعری میں عشقیہ کیفیات کا ویسا اظہار نہیں جیسا ان کے معاصرین و ما قبل شعرا کے ہاں دکھائی دیتا ہے؟ بحث کیجیے۔
- 4۔ ایک غزل گو شاعر کی حیثیت سے فراق کے شعری امتیازات پر نوٹ لکھیے۔

5۔ مجوزہ کتب برائے مطالعہ:

- 1۔ فراق گورکھپوری، گل نغمہ (صدی ایڈیشن)، ادارہ انیس اردو، الہ آباد، 1997ء
- 2۔ کامل قریشی (مرتب)، اردو غزل، اردو اکادمی، دہلی، 1987ء
- 3۔ محمد حسن عسکری، مجموعہ محمد حسن عسکری، سنگ میل پبلی کیشنز، لاہور، 1994ء
- 4۔ نیاز فتح پوری (مرتب)، بیسویں صدی میں اردو غزل، اردو اکیڈمی سندھ، کراچی، 1987ء
- 5۔ شمیم حنفی (مرتب)، فراق: دیار شب کا مسافر، مکتبہ جامعہ لمیٹڈ، نئی دہلی، 1996ء
- 6۔ رسالہ، نیادور (مدیر: امیر احمد صدیقی)، فراق نمبر (حصہ دوم)، لکھنؤ، 1984ء

غزلیات ناصر کاظمی

تحریر: ڈاکٹر محمد قاسم
نظر ثانی: پروفیسر ڈاکٹر محمد کامران

فہرست

- یونٹ کا تعارف
یونٹ کے مقاصد
1- ناصر کاظمی
1.1- سوانح
1.2- عہد ناصر
1.3- میر کے لہجے کی بازگشت
1.4- ہجرت اور آشوب کے مناظر
1.5- یاد رفتگان
1.6- عشق کا رنگ
1.7- محاسن کلام
2- اہم نکات
3- تشریحات
3.1- غزل نمبر 1
3.2- غزل نمبر 2
3.3- غزل نمبر 3
3.4- غزل نمبر 4
3.5- غزل نمبر 5
4- خود آزمائی
5- مجوزہ کتب برائے مطالعہ

یونٹ کا تعارف

عزیز طلبہ و طالبات

اس یونٹ میں آپ ناصر کاظمی کی شخصیت و فن کا مطالعہ کریں گے اور اس کے منتخب کلام کا جائزہ لیں گے۔ ناصر کاظمی جدید اردو غزل کا ایک منفرد نام ہے۔ ناصر کاظمی کی شاعری نے قیام پاکستان کے بعد بہت توجہ حاصل کی۔ ناصر کی شاعری میں موجود تقسیم ہند و مابعد کے مسائل، ہجرت، آباد کاری، لٹے پھٹے قافلوں کی حالت زار، یاد رفتگاں اور سنسان گلیاں غزل کو نئے موضوعات سے متعارف کروانے کا باعث بنیں۔ ناصر نے اپنے عہد کے آشوب کو اپنی تنہائی و اداسی کے ساتھ آمیز کر کے اردو غزل کو ایک نئی پہچان عطا کی اور نظم کے مقابل غزل کا چراغ روشن کیا۔

یونٹ کے مقاصد

امید ہے کہ اس یونٹ کا مطالعہ کرنے کے بعد آپ اس قابل ہو جائیں گے کہ:

- 1- ناصر کاظمی کے سوانح بیان کر سکیں۔
- 2- اردو غزل کی تاریخ میں ناصر کاظمی کا مقام متعین کر سکیں۔
- 3- ناصر کے طرز سخن اور رنگ خاص کا تعین کر سکیں۔
- 4- ناصر کاظمی کی غزلیات کو سمجھ سکیں اور ان کی تشریح کر سکیں۔
- 5- غزل کو نئے موضوعات سے روشناس کرانے کے حوالے سے ناصر کاظمی کی خدمات بیان کر سکیں۔

1- ناصر کاظمی

(1971ء-1925ء)

1.1 سوانح

ناصر کاظمی کا اصل نام سید ناصر رضا کاظمی تھا۔ آپ 8 دسمبر 1925 کو انبالہ میں پیدا ہوئے۔ ان کے والد سید محمد سلطان کاظمی محکمہ فوج سے وابستہ تھے۔ ان کی والدہ انبالہ کے مشن گرلز اسکول میں معلمہ تھیں جہاں سے ناصر نے پرائمری تک تعلیم حاصل کی۔ میٹرک کا امتحان مسلم ہائی اسکول انبالہ سے پاس کیا۔ بی اے کے لئے لاہور گورنمنٹ کالج میں داخلہ لیا لیکن تقسیم کے ہنگاموں کی وجہ سے تعلیم ادھوری چھوڑنا پڑی۔ ناصر ناز و نعم میں پلے بڑھے تھے اور ان کے مشاغل میں کبوتر بازی، گھڑ سواری، سیر سپاٹا شامل تھے جو ان کی بے فکری اور کھلنڈرے پن کے غماز تھے۔ انبالہ میں ان کی شاندار کوشش تھی جس سے ان کے انداز زندگی کا اندازہ لگایا جاسکتا ہے۔ ہجرت کے بعد ان کی زندگی سے عیش و نشاط رخصت ہوئے اور انہیں قدرے مشکل حالات نے آن گھیرا۔ ہجرت کے پانچویں سال ان کی شادی ان کی خالہ زاد شفیقہ بیگم سے ہوئی۔ ان کے والدین تقسیم و مابعد کے مصائب زیادہ دن نہیں جھیل سکے اور چل بسے۔ ہجرت کے بعد دس سال تک وہ لاہور میں انارکلی کے ایک خستہ حال مکان میں مقیم رہے۔ ہجرت کے بعد ناصر کو مناسب روزگار نہ ملا اور نہ ہی اجنبی دیس میں ان کا کوئی پرسان حال تھا۔ انہوں نے محکمہ بہبود اور محکمہ زراعت میں معمولی درجے کی ملازمت کی۔ ۱۵۱-۱۹۵۰ء میں ”اوراق نو“ اور ۱۹۵۲-۵۷ء کے عرصے میں ہمایوں کی ادارت کی۔ ۱۹۵۷ء میں ناصر نے اپنا رسالہ ”خیال“ جاری کیا لیکن ناکامی ہوئی۔ ۱۹۶۴ء میں وہ ریڈیو پاکستان سے بطور سٹاف آرٹسٹ منسلک ہوئے اور باقی زندگی اسی شعبے سے وابستہ رہے۔ ناصر چھپیس سال کی عمر سے ہی دل کے مرض میں مبتلا تھے لیکن صحت کی پروا نہ کرتے تھے۔ پان اور سگریٹ کا نشہ کرتے تھے۔ غذائی معمولات بھی غیر متوازن تھے۔ رات بھر آوارہ گردی ان کا معمول تھی۔ 1971 میں ناصر کو معدے کا کینسر تشخیص ہوا اور 2 مارچ 1972 کو یہ مرض ان کی جان لے گیا۔

ناصر کاظمی کے کتبے پر انہی کا یہ زبان زد عام شعر درج ہے:

دائم آباد رہے گی دنیا

ہم نہ ہوں گے کوئی ہم سا ہوگا

ناصر کی طبیعت میں شاعری کی پرداخت بچپن سے ہی ہو رہی تھی۔ ان کی والدہ نے انہیں گلستاں، بوستاں، شاہنامہ فردوسی، قصہ چہار درویش، فسانہ آزاد، الف لیلی، صرف و نحو اور اردو شاعری کی کتابوں کی تعلیم دی جن کا اثر ان کی شاعری میں بھی ملتا ہے۔ ان کی والدہ شاعری سے خاصا شغف رکھتی تھیں سوان کی طبیعت میں بھی یہ عنصر در آیا۔ پندرہ سال کی عمر میں ناصر نے شعر گوئی کا آغاز کیا۔ اوائل دور کی شاعری میں میر اور اختر شیرانی کا رنگ نظر آتا ہے تاہم ناصر کی پہچان یہ

رنگ نہیں بلکہ ان کا منفرد انداز ہے۔ ناصر نے اپنی زندگی کے سفر کا بڑا حصہ چائے خانوں میں دوست احباب کے ساتھ راتیں گزرا کر طے کیا۔ اس مسافت نے ناصر کی شاعری کو بہترین نظموں اور غزلوں کی منزل بخشی یہاں تک کہ ان کی شاعری میں فقط جذبات کی یورش ہی نہیں بلکہ حقائق کا بیان بھی ملنے لگا۔ شاعری سے حد درجہ لگاؤ کی بنا پر وہ اسے اپنا مذہب مانتے تھے۔ ان کی شاعری انسان کے لطیف جذبات کی عکاس ہے۔ شاعری کا پہلا مجموعہ ”برگ نے“ کے نام سے ۱۹۵۲ء میں شائع ہوا۔ ان کی زندگی میں ان کی تین ہی کتب شائع ہوئیں جبکہ باقیوں کی بعد از وفات اشاعت ہوئی۔ ”برگ نے“ کے علاوہ دیگر کتب میں ”دیوان“، مطبوعہ ۱۹۷۳ء، ”پہلی بارش“، مطبوعہ ۱۹۷۵ء، ”نشاطِ خواب“، مطبوعہ ۱۹۷۷ء، ”سر کی چھایا“، مطبوعہ ۱۹۸۱ء، ”خشک چشمے کے کنارے“، مطبوعہ ۱۹۷۲ء شامل ہیں۔ علاوہ ازیں ناصر کے شعری انتخابات بشمول ”انتخاب ولی“، ”انتخاب میر“ اور ”انتخاب نظیر“ بھی شائع ہوئے۔ شاعر ہونے کے ساتھ ساتھ وہ اک اچھے نثر نگار بھی تھے۔ ریڈیو کی ملازمت کے دوران انہوں نے کلاسیکی اردو شاعروں کے خاکے لکھے جو بہت مقبول ہوئے۔

1.2 عہد ناصر

ناصر کاظمی کی شاعری کی ابتدا یوں تو 1940ء میں ہوئی لیکن ادبی حلقوں سے ان کا تعارف اس وقت ہوا جب 1942ء کے آل انڈیا مشاعرے میں لاہور ریڈیو اسٹیشن سے ان کا کلام نشر ہوا۔ انہوں نے اختر شیرانی سے متاثر ہو کر شاعری کا آغاز کیا اور سانیٹ میں طبع آزمائی کی لیکن زیادہ آگے نہ بڑھ سکے۔ ناصر نے خود ہی یہ محسوس کر لیا کہ ان کی سانیٹ میں تقلیدی رنگ نمایاں ہے سو انہوں نے غزل کی طرف رجوع کیا۔ غزل کی بابت وہ حفیظ ہوشیار پوری سے مشورہ لیتے تھے جو بیسویں صدی کے دوسرے ربع کے مشہور شاعر تھے۔ حفیظ کے مشورے ناصر کے حق میں مفید ثابت ہوئے اور اس مشاورت کی بدولت ناصر کے کلام کا حسن بڑھ گیا یہاں تک کہ وہ اپنی انفرادی پہچان بنانے میں کامیاب ہو گئے۔ ناصر کی شاعری اردو ادب میں ایک نئی آواز اور تجربے کی حیثیت سے سامنے آئی۔ بہ الفاظ دیگر ناصر اپنی غزل میں ایک نئے لہجے اور نئی سوچ کی ترجمانی کرتے ہیں۔ جس زمانے میں ناصر کاظمی نے غزل گوئی کو اختیار کیا تب داغ، جگر، حسرت، فراق، فیض کی غزلیں اپنا اپنا رنگ جما چکی تھیں۔ یہ دور غزل کے مقابل نظم کی پذیرائی کا دور تھا اور نظم کے میدان میں میراجی اور راشد نے کامیاب تجربات کیے۔ ایسے میں ناصر کی غزل کا توجہ پانا اور اپنی الگ پہچان بنانا ایک مشکل امر تھا لیکن ناصر نے غزل کا پیرایہ قدرے منفرد انداز میں اپنایا اور اردو سخن سمیٹی۔ ناصر کی غزل میں کلاسیکی روایت اور خیال کی جدت کا خوبصورت امتزاج ملتا ہے۔ ناصر کی شاعری میں موجود تقسیم ہندو ما بعد کے مسائل، ہجرت، آباد کاری کے مسائل، لٹے پٹے قافلوں کی حالت زار اور سنسان گلیاں غزل کو نئے موضوعات سے متعارف کروانے کا باعث ہیں۔ ناصر کی غزل کا خمیر انہی عناصر سے تیار ہوتا ہے۔ یہی وجہ ہے کہ ان کے ہاں اداسی، درد اور غم کے احساسات نمایاں ہیں۔ ان کی شاعری کے روایتی موضوعات میں غم عاشقی، غم

روزگار، غم زمانہ اور ذاتی کرب کا اظہار موجود ہے۔

1.3 میر کے لہجے کی بازگشت

ناصر نے غزل کو اپنے کرب اور دکھ کی ترجمانی کا وسیلہ بنایا۔ غزل کے معاملے میں وہ روایت پرست ہیں۔ ان کی غزل میں خارجی ماحول اور تاریخی تسلسل کے ساتھ ساتھ ان کی شخصیت کا سوز و گداز بھی جھلکتا ہے۔ ان کی غزل کا لہجہ متوازن اور دھیمہ ہے۔ ہیجان انگیزی ناصر کا شعار نہیں۔ دھیمے لب و لہجے کا حامل ناصر کا یہ شعر ملاحظہ ہو:

یہ کیا کہ روز ایک سا غم ایک سی امید

جی چاہتا ہے اب کوئی تیرے سوا بھی ہو

یہاں ناصر کے کمال سادہ لہجے پر میر کے لہجے کا گمان ہوتا ہے۔ کہیں کہیں طرزِ اظہار کے اعتبار سے تو اکثر مقامات پر مزاج کے اعتبار سے بھی ناصر میر سے مماثل معلوم ہوتے ہیں۔ بلکہ ان کے ہاں میر کے طرزِ اظہار سے زیادہ میر کا طرزِ احساس نمایاں ہے۔ اس کی ایک وجہ تو دونوں کا فطری حساس مزاج ہے جبکہ دوسری اہم وجہ یہ بھی ہو سکتی ہے کہ ناصر کو بھی میر کے سے معاصر حالات کا سامنا تھا۔ میر نے جس طرح اپنے دور کے تہذیبی آشوب کو اپنی غزل میں جگہ دی اسی طرح ناصر نے بھی اپنی غزل میں اپنے عہدِ پرفتن کو سمویا۔ ناصر کے ہاں بھی وہی غریب الوطنی، قافلوں کا گرنا پڑنا، افلاس، حکام کی بے اعتنائیاں، معاشی و معاشرتی زبوں حالی، اہل فن کی ناقدی جیسے مسائل آن ٹھہرے جن کا سامنا میر نے کیا تھا۔ دونوں نے ہجرت کے دکھ جھیلے۔ ناصر اور میر کی شعوری سطح میں یک گونہ مماثلت ہے۔ جس کے توسط سے دونوں نے غم ذات کے ساتھ ساتھ غم زمانہ کو بھی شدت سے تھا۔ محسوس کیا اور دونوں کی شاعری میں اس زمانی تخریب کی وجہ سے دکھ، درد، کرب اور اضطراب کی کیفیات شامل ہو گئیں۔ کچھ کام غم عاشقی نے کر ڈالا اور یوں شعری محرکات قریب ایک سے ہونے کے باعث ناصر کی شاعری میں میر کا رنگ جھلکنے لگا۔

1.4 ہجرت اور آشوب کے مناظر

ناصر کی شاعری کے موضوعات میں ہجرت ایک اہم اور وسیع موضوع ہے۔ ناصر نے برصغیر کی آزادی کے ہنگاموں کو دیکھا اور اس آزادی کے عوض ملنے والے دکھ اور آلام ان کی روح کو جھنجھوڑ گئے۔ ہجرت کے صدمات نے ناصر کی شخصیت پر گہرا اثر ڈالا۔ یہ ہجرت ان کے لیے صرف ایک مقام سے دوسرے مقام تک کا سفر نہ تھی بلکہ انہوں نے ایک طرزِ زندگی سے دوسرے طرزِ زندگی تک کو اپنانے کا سفر کیا۔ پہلے اندازِ زندگی کے طور اطوار، رشتے، دوست احباب، زمان و مکاں ناصر کی شخصیت میں اس قدر رچے ہوئے تھے کہ انہیں چھوڑ کر ایک نئی زندگی کا سفر ان کے لیے آسان نہ تھا۔ اگرچہ دیگر مہاجرین کی طرح کہیں ان کے اندر بھی آزادی کا خواب تکمیل پا رہا تھا لیکن اس خواب کی

تکمیل کے لیے ناصر کے کئی اور خواب گر در راہ ہو گئے۔ تقسیم کے فسادات کے دوران بپا ہونے والی قتل و غارت، لوٹ مار، افراط فری وغیرہ یقینی صورت حال نے ناصر جیسے حساس انسان کو اولاً حواس باختہ کر ڈالا اور بعد ازاں یہ تمام حوادث ان کی ذات میں اس طرح حلول کر گئے کہ ان کی شناخت بن گئے۔ ناصر کے عہد کی ویرانی اور انتشار کے تناظر میں یہ اشعار دیکھیے۔

انہیں صدیوں نہ بھولے گا زمانہ
یہاں جو حادثے کل ہو گئے ہیں
دیتے ہیں سراغ فصل گل کا
شاخوں پہ جلے ہوئے بسیرے
ڈیرے ڈالے ہیں بگولوں نے جہاں
اس طرف چشمہ رواں تھا پہلے
اب وہ دریا نہ وہ بستی نہ وہ لوگ
کیا خبر کون کہاں تھا پہلے
پرانی صحبتیں یاد آرہی ہیں
چراغوں کا دھواں دیکھا نہ جائے
جنگل میں ہوئی شام ہم کو
بستی سے چلے تھے منہ اندھیرے

ان اشعار سے جو منظر نامہ ترتیب پاتا ہے اس سے بخوبی ناصر کے کرب کا اندازہ لگایا جاسکتا ہے۔

1.5 یاد رفتگاں

ناصر اگرچہ ہجرت سے وابستہ مصائب و آلام کے نہ صرف عینی شاہد رہے بلکہ ان سے متاثر بھی ہوئے اس کے باوجود ہجرت کا سانحہ ان کی شاعری میں صرف تلخ نوائی کا ہی موجب نہ بن سکا بلکہ انہوں نے ہجرت سے اپنی شاعری کے لیے خوبصورت، منفرد اور پرتاثر رنگ کشید کیے۔ ان رنگوں میں سب سے اہم رنگ ”یاد“ کا ہے۔ یاد ان کی شاعری کا اہم محرک ہے۔ ان کی یادوں میں بچپن سے جوانی اور پھر مابعد کے تمام مشاہدے شامل ہیں جن میں ہجرت سے وابستہ یادوں کے علاوہ عشق، دوست احباب، انبالے کی گلیاں، کچھ حاصلات کچھ لا حاصلات نمایاں ہیں۔ یہ سب یادیں ناصر کے لیے یاد رفتگاں ہیں۔ ناصر کی شاعری میں جا بجا یاد رفتگاں کا ذکر ملتا ہے۔

رونقیں تھیں جہاں میں کیا کیا کچھ
لوگ تھے رفتگاں میں کیا کیا کچھ

مل ہی جائے گا رفتگاں کا سراغ
اور کچھ دن پھر یونہی اداس اداس

ہر نفس شوق بھی ہے منزل گا
ہر قدم یاد رفتگاں بھی ہے

چین سے بیٹھنے نہیں دیتی
چمن یاد کی اداس ہوا

ناصر کی شاعری میں رفتگاں کی یاد اور اس سے وابستہ کسک واضح طور پر محسوس کی جاسکتی ہے۔ لیکن ناصر کی خاص بات یہ ہے کہ وہ اس یاد کے غلبے سے قنوطی نہیں ہوتے بلکہ رفتگاں کے معاملے میں وہ خاصے حقیقت پسند اور جدت پسند ہیں۔ انہیں اس بات کا بخوبی ادراک ہے کہ جو گزر چکا ہے وہ ماضی کا حصہ ہے اور ماضی کے مقابل حال کی حیثیت ماضی کے مسلمہ ہے۔ ان کا یہی رویہ رجائیت کا عکاس ہے جس کی بدولت ان کی شاعری میں حقیقت حال سے آشنائی کا رنگ بھی واضح ملتا ہے:

رفتگاں کا نشان نہیں ملتا
اگ رہی ہے زمیں پہ گھاس بہت

1.6 عشق کا رنگ

ناصر کی شاعری میں یادوں کا ایک جہان آباد ہے جن میں ایک نمایاں یاد عشقیہ رنگ کی بھی ہے۔ اگرچہ یہ رنگ ان کی تمام یادوں پہ چھایا ہوا نہیں تاہم اتنا پختہ ضرور ہے کہ اپنی الگ شناخت رکھتا ہے۔ ناصر کی غزل کے تب و تاب کا محرک عشق ہے۔ عشق ان کی تخلیقی قوت کو متحرک کرتا ہے۔ وہ عشق کے جذبے سے سیراب ہیں مگر ان کا یہ جذبہ ان کے مخصوص تہذیبی اور سماجی ماحول سے متصل ہے۔ وہ جس محبوب کو چاہتے ہیں اس کی دوری کے شکوہ سنخ اور اس کی قربت کے آرزو مند ہیں لیکن وہ قرب محبوب سے محروم ہیں۔ اس کے نتیجے میں وہ دکھ اور کرب سے گزرتے ہیں اور جگر سوز کیفیت کو محسوس کرتے ہیں۔ ناصر کے ہاں محبوب سے قرب ہو یا دوری، وصل و ہجر کی کیفیات پاکیزگی سے عاری نہیں۔ دراصل ناصر کی شعری شخصیت مخصوص تہذیبی اور معاشرتی حالات کی پروردہ ہے اس لیے عشقیہ جذبات

کے اظہار میں بھی سماجی اور تہذیبی اقدار کا احساس ہوتا ہے۔ یہاں عشق انسانی رشتوں کی سچائی، دل آویزی اور جذب و کشش کے ساتھ ساتھ شکست دل کے ایسے میں ڈھل جاتا ہے۔

وہ دل نواز ہے لیکن نظر شناس نہیں
مرا علاج مرے چارہ گر کے پاس

کم فرصتی خواب طرب یاد رہے گی
گزری جو ترے ساتھ وہ شب یاد رہے گی

پھر جس کے تصور میں برسنے لگی آنکھیں
وہ برہمی صحبت سب یاد رہے گی

ہوتی ہے تیرے نام سے وحشت کبھی کبھی
برہم ہوئی ہے یوں بھی طبیعت کبھی کبھی

کچھ یادگار شہر ستم گر ہی لے چلیں
آئے ہیں اس گلی میں تو پھر ہی لے چلیں

ناصر کی شاعری میں سستے جذبات کا گزرنے کا نہیں بلکہ ان کے ہاں عاشق پختہ دماغ ہے اور بڑے قرینے سے اپنے جذبات بیان کرتا ہے۔ عشق غزل کا روایتی اور بنیادی موضوع ہے۔ ناصر نے اس روایت کی بڑے سبھاؤ سے بیروی کی ہے۔ ان کی غزل میں عشق عمومی رویہ ہے جسے جدت ادا نے خصوصی بنا دیا ہے۔ وہ عشق کی واردات اور کیفیت میں تنوع پیدا کرتے ہیں۔ ان کے موضوعات اگرچہ روایتی ہیں لیکن ان کا انداز بیان اچھوتا اور منفرد ہے:

یہ سانحہ بھی محبت میں بارہا گزرا
کہ اس نے حال بھی پوچھا تو آنکھ بھر آئی

تیرے خیال سے لو دے اٹھی ہے تنہائی
شب فراق ہے یا تیری جلوہ آرائی

غمِ عاشقی کے ساتھ ساتھ ناصر کی شاعری میں غمِ روزگار کے رنگ بھی نظر آتے ہیں۔ ایک نئے ماحول میں تلاشِ معاش نے ان کے ضبط کو خوب آمایا۔ ظاہر ہے ماقبل ہجرت ان کے ذہن میں حصولِ معاش کے حوالے سے جو

بھی خیالات تھے ان کا بعد از تقسیم ویسے پورا ہونا ممکن نہ تھا۔ وقت اور مقام کی تفریق نے ناصر کی زندگی کو مشکل بنا دیا اور وہ معاشی فکروں کے تابع آ گئے۔ حوادثِ زمانہ نے ناصر کی شخصیت میں اداسی کے رنگ بھر دیے۔ شاید اسی لیے ناصر کے ہاں اکثر مضامین پر اداسی کا عنصر غالب معلوم ہوتا ہے۔ ایک مستقل اداسی، تنہائی اور اجنبیت کی کیفیت ناصر کی شاعری پر چھائی ہوئی ہے لیکن یہ اداسی ناصر کی تخلیقی صلاحیتوں کو جلا بخشتی ہے۔ ناصر کے پاس اپنی ذات کی اداسی کو کائنات کی اداسی پر محیط کرنے کا ہنرموجود ہے اس لیے ان کی محسوسات کا دائرہ بھی وسیع ہے:

یوں تو ہر شخص اکیلا ہے بھری دنیا میں
پھر بھی ہر شخص کا مقدر نہیں تنہائی

ہمارے گھر کی دیواروں پہ ناصر
اداسی بال کھولے سو رہی ہے

ناصر نے صرف خود کو اداسی کے خول میں بند نہیں کیا بلکہ اپنی اداس نظر سے اپنے ارد گرد پھیلی اداسی کو بخوبی محسوس کیا۔ ان کے لیے اداسی ایک ذاتی کیفیت سے بڑھ کے ایک عمومی کیفیت معلوم ہوتی ہے۔ ڈاکٹر آفتاب احمد ناصر کی اداسی کے بارے میں لکھتے ہیں:

”ناصر بڑے دکھے ہوئے دل کا شاعر تھا لیکن چونکہ اس نے اردو کی کلاسیکی روایت سے اکتساب فیض کیا تھا اس لیے اس کے جذبے اور آواز میں وہ روک تھام، وہ ٹھہراؤ بلکہ وہ وقار بھی ہے جو ایک پختہ تہذیبی روایت میں پلے ہوئے مزاج کی نشانی ہے۔“ (اداس شاعر اجنبی مسافر، مضمون: ہجر کی رات کا ستارا (مرتب: احمد مشتاق)، نیا ادارہ، ۵۱ سرکلر روڈ لاہور۔ ص: ۱۲۹)

ناصر اگرچہ دکھے دل کے شاعر ہیں لیکن دکھ اور اداسی میں بھی ان پر انفعالی کیفیت طاری نہیں ہوتی۔ کہیں نہ کہیں ان کے ہاں امید باقی رہتی ہے۔ رجائیت کا عکاس ایک شعر درج ہے:

خاک بھی اڑ رہی ہے رستوں پر
آمد صبح کا سماں بھی ہے

1.7 محاسن کلام

ناصر کاظمی کی غزل کو ان کے عہد کی شعری فضا کے پس منظر میں دیکھا جائے تو یہ نظم کے عروج کا زمانہ تھا۔ نظم کے اس ماحول میں ناصر نے اپنی غزل کو تمثال کاری اور تجسیم کاری سے مزید کیا۔ ناصر کی تخلیقی ایچ اور شعری روایت

سے استفادے کی بدولت اردو غزل میں تمثال کاری کے تجربے کو نہ صرف فروغ ملا بلکہ غزل میں حسیاتی تنوع بھی پیدا ہوا۔ اس سلسلے میں جہاں ناصر نے فطرت کے مظاہر کی عکاسی کی وہاں ان نقوش کے پس منظر میں تہذیبی پہلوؤں کو بھی علامتی انداز میں اجاگر کیا جو ہندوستان اور بعد ازاں پاکستان میں رونما ہونے والے واقعات سے تعلق رکھتے ہیں۔ ناصر کی تمثالوں میں اُس تہذیبی آشوب کی تصویریں بھی ملتی ہیں جو تقسیم ہند کے وقت سامنے آیا۔ ہجرت اور اُس کے نتیجے میں فسادات کی تصویریں ناصر کی غزل میں دیکھی جاسکتی ہیں:

کیا تماشا ہے کہ بے ایام گل
ٹہنیوں کے ہاتھ پیلے ہو گئے

کیا ریاں دھول سے اٹی پائیں
آشیانہ جلا ہوا دیکھا
فاختہ سرنگوں ببولوں میں
پھول کو پھول سے جدا دیکھا

ناصر کی غزل میں فطرت سے لگاؤ کا رجحان واضح ہے۔ ان کے اشعار میں قدرت کے متنوع مظاہر و مناظر اپنے بھرپور رنگوں کے ساتھ جلوہ گر نظر آتے ہیں۔ سرو کے درخت، سرسوں کے پھول، گھاس کے ہرے سمندر، فاختائیں، کونجیں، لال کھجوریں، چلتا دریا، چاند، تارے اور ڈھلتی رات جیسے مناظر اُن کی غزل میں فطرت کی مختلف صورتوں کا اظہار ہیں۔

انتظار حسین سے ایک گفتگو میں ناصر نے کہا تھا کہ فطرت کوئی Romantic چیز نہیں ہے۔۔۔ یہ ایک بڑی مہذب تہذیب ہے جسے صدیوں میں انسان نے خون دے دے کر پالا ہے، اس کے استعارے اس کی زندہ علامتیں ہیں۔ آپ اندازہ کریں جس شہر میں درخت ہوں، پرندے ہوں، کبوتر ہوں، چڑیاں ہوں، آسمان کھلے ہوں وہ کوئی Romantic نہیں۔ Romantic کون کہتا ہے اسے۔ اس کے پیچھے تصور کرو اُس معاشرے کا کہ کیسے لوگ بستے ہوں گے جنہوں نے وہ پھول لگائے ہیں۔۔۔ وہ درخت لگائے ہیں۔ (ٹی وی انٹرویو، مشمولہ: ہجر کی رات کا ستارہ، ص: ۳۰۲)

اس تناظر میں دیکھیں تو ناصر کی تمثالوں میں اس مہذب تہذیب کے خدوخال بڑی آب و تاب کے ساتھ نمایاں ہیں۔ ناصر نے فطرت کے متنوع مظاہر و مناظر کو کہیں تہذیبی آشوب کے تناظر میں دیکھا اور کہیں یہی مناظر اور تمثالیں چاند اور گھاس کے ہرے سمندروں کی صورت میں مرہم کا کام کرتی ہیں اور جینے کا سہارا بنتی ہیں۔

پھر کا گا بولا گھاس کے ہرے سمندر میں

رت آئی پہلے پھولوں کی تم یاد آئے

فکری پختگی کے ساتھ ساتھ ناصر کی غزلوں میں فنی پختگی بھی ملتی ہے۔ ناصر کے کلام میں تکرارِ لفظی، سادگی و سلاست، سہلِ ممنوع، تشبیہات و استعارات کی عمدہ مثالیں ملتی ہیں جو ان کی شاعرانہ قدرت کی مظہر ہیں۔ ان کے کلام کی یہی تاثیر اور تاثر انہیں دیگر شعرا سے ممتاز کرتا ہے۔ وہ اپنے خیالات کو سادگی سے شعر کا پیرا بن پہناتے ہیں۔ ان کے ہاں کوئی ملمع اور تصنع نہیں ملتا۔ برجستگی ان کے کلام کا خاصا ہے۔ کمال یہ ہے کہ حد درجہ سادگی بھی ان کے کلام کو سپاٹ نہیں کرتی بلکہ ان کے اشعار میں یہ سادگی ہی جذبات کے ایسے رچاؤ کا باعث بنتی ہے کہ قاری کو ناصر کی وارداتِ قلبی اپنی وارداتِ معلوم ہونے لگتی ہے۔ ناصر عام الفاظ استعمال کرتے ہوئے خاص شعر کہنے کا ہنر رکھتے ہیں اور ان کا یہی ہنر ایک حساس قاری کو تادیر متحیر رکھتا ہے۔

ناصر کاظمی نے برصغیر کی آزادی کے ہنگاموں کو دیکھا اور اس آزادی کے عوض ملنے والے دکھ اور آلام ان کی روح کو جھنجھوڑ گئے۔ ہجرت کے صدمات نے ناصر کی شخصیت پر گہرا اثر ڈالا۔ ناصر کاظمی تقسیم ہند کے بعد سقوطِ ڈھاکہ کے دلخراش مناظر کے بھی شاہد رہے۔ ناصر نے اپنے عہد کے آشوب اور المیہ کو اپنی تنہائی اور اداسی کے ساتھ آمیز کر کے اپنی غزل میں ایسا مجسم کیا کہ وہ وہ انہی کی شناخت بن گیا۔ اگر دیکھا جائے تو ان کی شاعری ان دو ادوار کے دوران پاکستان کی سماج اور تہذیبی زندگی کی تاریخ کا منظر نامہ بھی ہے، جس کا ہر منظر انھوں نے اپنے آنکھ سے دیکھا اپنی شعور سے قبول کیا اور اپنے وجدان سے تخلیق کیا۔

2- اہم نکات

- 1- ناصر کاظمی کی شاعری قیام پاکستان کے بعد بہت مقبول ہوئی۔
- 2- ناصر نے نظم کے ماحول میں غزل کا چراغ روشن کیا۔
- 3- ناصر کی غزل کلاسیکی روایت اور خیال کی جدت کا حسین امتزاج ہے۔
- 4- ناصر کے لہجے میں میر کی بازگشت سنائی دیتی ہے۔
- 5- اپنے عہد کا تہذیبی آشوب ناصر کی غزل میں بہت نمایاں ہے۔
- 6- ہجرت، نقل مکانی، فسادات، حوادث اور انتشار کے مناظر ناصر کی غزل میں جا بجا دکھائی دیتے ہیں۔
- 7- ناصر کی شاعری میں یادوں کا ایک جہاں آباد ہے اور اس میں سب سے اہم اور نمایاں رنگ یادِ رفتگاں کا ہے۔
- 8- اداسی اور تنہائی کے باوجود ناصر کے ہاں رجائیت اور امید کا پہلو باقی رہتا ہے۔

3- تشریحات

3.1- غزل: 1

ہوتی ہے تیرے نام سے وحشت کبھی کبھی
برہم ہوئی ہے یوں بھی طبیعت کبھی کبھی
اے دل کسے نصیب یہ توفیق اضطراب
ملتی ہے زندگی میں یہ راحت کبھی کبھی
جوشِ جنوں میں درد کی طغیانوں کے ساتھ
اشکوں میں ڈھل گئی تری صورت کبھی کبھی
تیرے قریب رہ کے بھی دل مطمئن نہ تھا
گزری ہے مجھ پہ یہ بھی قیامت کبھی کبھی
کچھ اپنا ہوش تھا نہ تمہارا خیال تھا
یوں بھی گزر گئی شبِ فرقت کبھی کبھی
اے دوست ہم نے ترکِ محبت کے باوجود
محسوس کی ہے تیری ضرورت کبھی کبھی

شعر: 1

ہوتی ہے تیرے نام سے وحشت کبھی کبھی
برہم ہوئی ہے یوں بھی طبیعت کبھی کبھی

وحشت: بے چینی، پریشانی، الجھن
برہم: بگاڑ، خرابی، تخریب، ناساز
طبیعت: مزاج، محسوسات

اس شعر میں شاعر اپنی افتادِ طبع کی جانب اشارہ کرتا ہے کہ معمول میں تو محبوب کا نام شاعر کو راحت فزا رہتا ہے لیکن کبھی کبھی اس کی طبیعت میں اس قدر وحشت عود آتی ہے کہ وہی نام جو کبھی اس کی تسکین کا باعث ہوتا ہے، طبیعت کی برہمی کی بنا پر اب وہ نام باعثِ وحشت ہو چلا ہے۔ طبیعت کا یوں برہم ہونا اچانک وقوع نہیں پاتا بلکہ اس کے پیچھے حوادث کا ہاتھ معلوم ہوتا ہے۔ ناصر کے ہاں فقط عشقِ لطیف ہی نہیں بلکہ جذبات اور حالاتِ ہر دو کی یورش ملتی ہے۔ شاعر کی طبیعت الفت و وحشت کا مرقع ہے۔ وحشت جب الفت پہ غالب آتی ہے تو محبوب کا نام بھی باعثِ راحت نہیں رہتا۔ شعر میں "کبھی کبھی"

سے یہ بات واضح ہو جاتی ہے کہ موصوف کی طبیعت ہمہ وقت برہم نہیں رہتی بلکہ یہ وقت وقت کی کہانی ہے اور وقت ہمیشہ ایک سانس نہیں رہتا۔

شعر: 2

اے دل کسے نصیب یہ توفیق اضطراب
ملتی ہے زندگی میں یہ راحت کبھی کبھی

اضطراب: بے چینی

شاعر دل کی بے چینی کو ایک خاص عطا سمجھ کے وصول کرتا ہے اور دل سے کلام کرتے ہوئے کہتا ہے کہ یہ عطائے خاص (یعنی اضطراب) ہر ایک کا مقدر نہیں اور نہ ہی یہ دولت عام ہے، یہ تو کبھی کبھار ملنے والی راحت کی مثل ہے۔ اس کے نزدیک اضطراب کوئی معمولی شے نہیں بلکہ اسی میں تو زندگی کی بقا مضمر ہے۔ اضطراب ہی وہ عنصر ہے جو دل کی تحریک کا ضامن ہے اور سو زلہ پہ مٹی ہے۔ دل پر سوز ہو گا تب ہی اس کی حرکت تیز تر ہوگی اور اسی حرکت میں زندگی کا راز چھپا ہے۔ شاعر کے نزدیک ہر دل اس قابل بھی نہیں کہ اسے اضطراب کی دولت ملے بلکہ یہ تو خاصوں کے حصے میں آتی ہے اور ایسا اس لیے بھی ہے کہ ہر دل یہ بار اٹھانے کا یار نہیں رکھتا۔

شعر: 3

جوشِ جنوں میں درد کی طغیانیوں کے ساتھ
اشکوں میں ڈھل گئی تری صورت کبھی کبھی

طغیانی: لہروں، موجوں کی تیزی

شاعر پر جوش و جذبات نے اس قدر کاری وار کیا ہے کہ وہ ہوش و خرد کا دامن چھوڑ بیٹھا ہے۔ وفور جذبات کے باعث ہوش پر جوش کا رنگ غالب آچکا ہے۔ جنون عشق کے سفر کی عطائے خاص ہے اور اس پہ مستزاد درد کا مدو جزر۔ جنوں کے اس عالم میں درد لہروں کی صورت ابھرتا اور ڈوبتا ہے۔ گاہ بگاہ شدت اختیار کرتا ہو اور درد جوشِ جنوں کے بڑھاوے کا سبب بنتا ہے۔ جنون اور درد کی اس کیفیت کا محرک فراقِ یار ہے۔ عدم وصال کی وجہ سے درد بڑھتا جا رہا ہے۔ فرقت کی شدت سے شاعر کی آنکھیں اشک بار ہیں۔ ان آنسوؤں میں درد، جنون اور ہجر کی کاٹ اس قدر شامل ہے کہ محبوب کی صورت ان آنسوؤں میں بہہ جاتی ہے۔ وفور اشک سے محبوب کا چہرہ دھندلا جاتا ہے۔ حالتِ درد و جنوں سے گریہ میں اس قدر شدت پیدا ہو جاتی ہے کہ جس سے محبوب کے چہرے کے نقوش تک مٹ جاتے ہیں۔ اس سیلِ رواں میں محبوب کا چہرہ یوں بہتا ہے کہ اپنی شناخت کھودیتا ہے۔

شعر: 4

تیرے قریب رہ کے بھی دل مطمئن نہ تھا
گزری ہے مجھ پہ یہ بھی قیامت کبھی کبھی

عشق کے سفر میں عموماً وصل یا رہی منزل ٹھہرتی ہے اور محبوب کا قرب ہی حاصلِ خواہش رہتا ہے لیکن شاعر کے ہاں معاملہ کبھی کبھی اس کے برعکس بھی ملتا ہے۔ شاعر ایک مدت سے وصل کی آرزو رکھتا ہے۔ اور جب وصل کی گھڑی آتی ہے تو اس کے لیے وصل کی یہ کیفیت برداشت کرنا مشکل ہو جاتا ہے۔ اسے یہ قرینہ ہی نہیں کہ وصل کیسے منایا جائے۔ ستم یہ کہ کبھی کبھی ظاہراً وصل ہونے کے باوجود شاعر کو محبوب درحقیقت میسر نہیں ہوتا۔ نارسائی کا احساس محبوب کی قربت کے باوجود شاعر کے دل کو بے چین رکھتا ہے۔ شاعر کے لیے وہ لمحہ قیامت سے کم نہیں ہوتا کہ جب لمحاتِ وصل میں بھی اسے فرقت کا احساس ڈنک مارتا ہے۔ بہ الفاظِ دیگر شاعر پر وہ لمحے قیامت کی طرح وارد ہوتے ہیں جب اس کے پہلو میں محبوب مجسم موجود ہوتا ہے لیکن محبوب کا خیال کہیں اور ہوتا ہے۔ ایسے میں اس کے لیے محبوب کا وجود قطعاً باعثِ راحت نہیں ہوتا۔ گویا شاعر کی یہ خواہش ہے، تمنا ہے کہ وہ بھی وصل کی بارش سے ویسے ہی لطف و کرم کا گھونٹ بھرے جیسا کہ معمولاتِ عشق میں ہوتا ہے لیکن افسوس کہ محبوب اس کے بے چین دل کی تسکین کا سامان نہیں کر پاتا اور یوں شاعر کے لیے یہ لمحاتِ وصل قیامت ہو جاتے ہیں۔

شعر: 5

کچھ اپنا ہوش تھا نہ تمہارا خیال تھا
یوں بھی گزر گئی شبِ فرقت کبھی کبھی

شبِ فرقت: ہجر کی رات

وصل یا اگر عشق کی منزل ہے تو لمحاتِ فرقت عشق کے سفر کے وہ پڑاؤ ہیں جن پہ قیامِ عاشق کی جستجو تیز تر کر دیتا ہے، پھر وہ عاشق جو فرقت کے صدمے میں جلتا بجھتا وصل کی منزل تک آن پہنچتا ہے اس کا سفر عشق تمام ہو جاتا ہے، لیکن وہ عاشق جو ہمہ وقت فرقتِ یار میں وقت گزارتا ہے، عشق کے باب میں وصل کے ساتھ ساتھ ہجر اور فراق کی کیفیت بھی مسلمہ ہے۔ درد و غم کی یلغار نے شاعر کے ہوش یوں اڑائے کہ خیالِ یار جاتا رہا۔ ورنہ غم سے محبوب کی ذات کا احساس رخصت ہو جاتا ہے۔ شاعر کے ہاں عدم کیفیت کا یہ عالم ہے کہ وہ محبوب کی جدائی کے صدمے جھیلنے بیٹھا ہے اور اسے محبوب کا خیال ہی نہیں آتا۔ اسے اپنا ہوش تو خیر ہے ہی نہیں، محبوب کا بھی خیال تک نہیں اور اس پہ مستزاد کہ وہ اس عالم میں گزری شب کو "شبِ فرقت" کا نام دیتا ہے، گویا اپنی سی کوشش ضرور کرتا ہے محبوب کی جدائی کا غم منانے کی۔ یہاں پھر ناصر کی ذات سے وابستہ عناصر کی جدائی ناصر اور اس کے محبوب کے درمیان پائی جانے والی کیفیتِ فراق میں دخیل نظر آتی ہے اور شاعر شبِ فرقت

میں جی بھر کے محبوب کو رو بھی نہیں پاتا۔ دیگر صدمات نے شاعر کو اس قدر نیم جاں کر رکھا ہے کہ شاید اس کے نزدیک محبوب کے ہجر کا صدمہ اپنے معنی کھو چکا ہے، اور نہیں تو اس ہجر کی شدت میں تخفیف تو ضرور ہی ہو چکی ہے۔ شبِ فرقت گھڑی کی سونیوں کے مطابق تو بسر ہو جاتی ہے، آدابِ فرقت کے مطابق ہر گز بسر نہیں ہوتی۔

شعر: 6

اے دوست ہم نے ترکِ محبت کے باوجود
محسوس کی ہے تیری ضرورت کبھی کبھی

ترک: چھوڑ دینا

کارِ عشق کو چھوڑ دینا عاشق کی سب سے بڑی آزمائش ہے۔ محبت کا فعل حضرت انسان کی سرشت میں قدرت کی طرف سے شامل کردہ ہے اور یہی فعل انسان اور حیوان کو ایک دوسرے سے ممتاز کرتا ہے۔ حیوان کے ہاں جذبہٴ انس ضرور ہے لیکن جذبہٴ محبت نہیں کہ محبت انس سے آگے کا عمل ہے۔ جب انسان اس فعل کو ہی ترک کر ڈالے تو گویا وہ اپنے فطری شخصی وصف کی نفی کرتا ہے اور اپنی ذات کی یہ نفی خاصی تکلیف کا باعث بنتی ہے۔ اس شعر میں بھی شاعر ایسی ہی کیفیت سے دوچار ہے۔ وہ ترکِ محبت کا ارتکاب کرتا ہے۔ لیکن معلوم ہوتا ہے کہ اس کا یہ فعل ظاہری ہے۔ حقیقت اس کے برعکس ہے جی تو ترکِ الفت کے باوجود اسے اپنے محبوب کی ضرورت محسوس ہوتی ہے۔ شاید محبت سے منہ موڑنا کوئی جبری فعل ہو جس کے نتیجے میں ظاہر تو ترکِ محبت کا فعل وقوع پاتا ہے لیکن عملاً شاعر کا دل محبوب کے لیے تڑپ اٹھتا ہے۔ جب کبھی شاعر کے وجود میں اس کی نیم جان محبت سر اٹھاتی ہے تو اسے بے اختیار اپنے محبوب کی طلب محسوس ہوتی ہے۔ یہاں محبت سے دامن کشی کے باوجود محبوب کی ضرورت کا بیان شاعر کے احساس میں پنہاں کسک کی طرف ایک اشارہ ہے۔

ہوتی نہیں قبول دعا ترکِ عشق کی

جی چاہتا نہ ہو تو زباں میں اثر کہاں

3.2۔ غزل: 2

گئے دنوں کا سراغ لے کر کدھر سے آیا کدھر گیا وہ
عجیب مانوس اجنبی تھا مجھے تو حیران کر گیا وہ
خوشی کی رت ہو کہ غم کا موسم نظر اسے ڈھونڈتی ہے ہر دم
وہ بوئے گل تھا کہ نغمہ جاں مرے تو دل میں اتر گیا وہ
نہ اب وہ یادوں کا چڑھتا دریا نہ فرصتوں کی اداس برکھا
یوں ہی ذرا سی کسک ہے دل میں جو زخم گہرا تھا بھر گیا وہ

بس ایک منزل ہے بوالہوس کی ہزار رستے ہیں اہل دل کے
 یہی تو ہے فرق مجھ میں اس میں گزر گیا میں ٹھہر گیا وہ
 وہ رات کا بے نوا مسافر وہ تیرا شاعر وہ تیرا ناصر
 تری گلی تک تو ہم نے دیکھا تھا پھر نہ جانے کدھر گیا وہ

شعر: 1

گئے دنوں کا سراغ لے کر کدھر سے آیا کدھر گیا وہ
 عجیب مانوس اجنبی تھا مجھے تو حیران کر گیا وہ

سراغ: پتا، نشان
 مانوس: جس سے انس ہو

ناصر کی زندگی ماضی سے وابستہ یادوں اور لوگوں سے عبارت ہے۔ وہ حال کے چہرے میں گزرے وقت کی
 پرچھائیاں تلاش کرتا ہے۔ اس شعر میں ایک ایسے شخص کا ذکر ملتا ہے جس سے شاعر کا بظاہر کوئی تعلق نہیں، کوئی پہچان نہیں، وہ
 شاعر کے لیے اجنبی ہے، شاعر اس سے ناواقف ہے نا آشنا ہے۔ لیکن اس اجنبی کی شخصیت پر ایام رفتہ کے نقوش ملتے ہیں،
 اس اجنبی کی مٹی سے ماضی کی باس آتی ہے، اس کی باتوں میں گزرے وقتوں کا نشان ملتا ہے اور یہ نقوش، یہ خوشبو، یہ نشان
 شاعر کو اس قدر قریب اور عزیز ہیں کہ شاعر آن کی آن میں شناسائی کے سارے مراحل طے کرتے ہوئے اس اجنبی سے انس
 محسوس کرنے لگتا ہے اور وہ شخص اسے مانوس لگنے لگتا ہے۔ کیا معلوم وہ اجنبی شاعر کے محبوب کا سا ہو، کیا معلوم اس کی باتوں
 سے شاعر کے محبوب کا کوئی نشان ملتا ہو۔ معلوم نہیں اس اجنبی نے ماضی کے کون سے خفہ گوشوں سے یوں پردہ سرکایا کہ شاعر
 پر انس و محبت کے دروا ہو گئے۔ شاعر ابھی اجنبی کی باتوں کے زیر اثر ہی ہوتا ہے کہ اجنبی نامعلوم مقام کی طرف روانہ ہو جاتا
 ہے۔ شاعر کو نہیں معلوم کہ وہ کہاں سے آیا اور کہاں گیا لیکن وہ جو کوئی بھی تھا شاعر کو چند لمحوں کے لیے ماضی میں کھینچ لے گیا
 جس پر شاعر اب بھی حیران کھڑا ہے۔ ضروری نہیں کہ وہ اجنبی کوئی مجسم شخص ہی ہو، وہ اجنبی کسی بھی ایسی شے کی علامت ہے
 جو بظاہر شاعر کے لیے اجنبی اور انجان ہے لیکن اس سے جڑے خواص شاعر کو ماضی میں دھکیل دیتے ہیں۔

شعر: 2

خوشی کی رت ہو کہ غم کا موسم نظر اسے ڈھونڈتی ہے ہر دم
 وہ بوئے گل تھا کہ نغمہ جاں مرے تو دل میں اتر گیا وہ

بوئے گل: پھول کی خوشبو
 نغمہ جاں: زندگی بخش نغمہ

محبوب ذات شاعر کے ہر لمحے میں شامل ہے۔ وہ اپنے محبوب کو اپنے لمحاتِ نشاط میں شامل دیکھنا چاہتا ہے اور اس کے نزدیک اس کی خوشی کی تکمیل بھی تب ہی ہے کہ جب اس کا محبوب شامل حال رہے۔ دوسری جانب جب شاعر اداس ہوتا ہے تب بھی اس کی نظر محبوب کو ڈھونڈتی ہے۔ وہ اپنے غموں میں بھی محبوب کی شراکت چاہتا ہے کہ شاید اس کی شرکت محبوب کے غم میں کمی کر دے۔ شاعر کا محبوب بھی کیا ہی کمال ہوگا کہ وہ شاعر کی ذات کے اندر تک تحلیل ہو گیا ہے۔ وہ کسی پھول کی خوشبو کی طرح ہے جسے شاعر نے سانس کھینچ کر اپنے وجود میں اتار لیا ہے۔ وہ کوئی خوش نوا نغمہ ہے جسے شاعر نے اپنی سماعتوں میں یوں بسایا ہے کہ وہ ہر لمحہ شاعر کے اندر گونجتا ہے۔ خوشبو بن کر نغمہ بن کر محبوب شاعر دل کی مسند پہ اس طرح براجمان ہو گیا ہے کہ اب شاعر کے دکھ اور سکھ ہر دو کیفیات میں محبوب کی موجودگی لازم ہے۔

شعر: 3

نہ اب وہ یادوں کا چڑھتا دریا نہ فرصتوں کی اداس برکھا
یوں ہی ذرا سی کسک ہے دل میں جو زخم گہرا تھا بھر گیا وہ

برکھا: رم، جھم، پھوار، ہلکی بارش
کسک: کمی، درد کی ہلکی لیکن مسلسل کیفیت

اس شعر میں شاعر طوفان گزر جانے کے بعد کی سی کیفیات بیان کرتا ہے۔ جس طرح منہ زور آندھی راستے میں آئی ہر چیز کو اڑاتی، چیختی چنگھاڑتی پس ماندگان پر اپنے نقشِ ثبت کرتی اپنے پیچھے ایک سکوت چھوڑ جاتی ہے اسی طرح محبت بھی طوفان کی مانند ہے جس کی باقیات میں شاعر کا ساکت وصامت بت ہے، جس پہ بعد از طوفان اب کوئی ضرب کاری نہیں۔ یاد، اب شاعر کے بحرِ جذبات میں تلاطم برپا نہیں کرتی بلکہ کہیں زیرِ آب کروٹ لیتی ہے تو سطح پر پھنور بننے لگتے ہیں۔ محبت شاعر کے اندر دفن ہے اور مدفن کشائی کے لیے شاعر کے پاس فرصت ہی نہیں۔ غم روزگار نے شاعر کی ذات سے فرصت کا عنصر ہی منہا کر ڈالا ہے یا پھر شاعر کے لیے یہ اداس فرصت اتنی تکلیف دہ ہے کہ اس نے خود ہی اس سے فرار اختیار کر لیا ہے۔ شاعر کے دل پر محبت نے جو گہرے گھاؤ لگائے تھے ان کا مرہم مصروفیت ہی ہے۔ وقت اور مصروفیت نے شاعر کے زخم خوردہ دل پر اس طرح مرہم رکھا کہ گہری چوٹ کہیں اندر دب گئی اور اب فقط کسک باقی رہ گئی ہے۔۔۔ یہ اور بات کہ یہ کسک بھی شاعر کا سکون غارت کرنے کو اس طرح کافی ہے کہ شاعر کو یادوں کے جوار بھائے، اداسی بھری فراغت اور دل کے گہرے زخموں کی یاد گاہے گاہے دلاتی ہی رہتی ہے۔

شعر: 4

بس ایک منزل ہے بوالہوس کی ہزار رستے ہیں اہل دل کے
یہی تو ہے فرق مجھ میں اس میں گزر گیا میں ٹھہر گیا وہ

بوالہوس: نفسانی خواہشات رکھنے والے لوگ

شاعر کا کہنا ہے کہ جن لوگوں کے پیشِ نظر نفس کی خواہشات ہوتی ہیں وہ اپنی خواہشات کی تکمیل کو ہی منزل سمجھ بیٹھتے ہیں۔ ان کا سفر ایک چھوٹی سی شے کی خواہش کے ساتھ شروع ہوتا ہے اور رفتہ رفتہ ان کی خواہش کا حجم بڑھتا چلا جاتا ہے حتیٰ کہ وہ ایک عالی مرتبت شے کی شکل اختیار کر لیتا ہے اور اس اعتبار سے ان کے لیے دنیاوی مناصب و مراتب، جاہ و شوکت، قدر و منزلت، تخت و تاج جیسی اشیاء ہی حاصلِ زیست ہوتی ہیں۔ ایسی خواہشات انسان کی سوچ کو محدود کر دیتی ہیں اور اس کو ہر وقت ایک ساکت و جامد منزل ہی نظر آتی ہے۔ اہل دل کا معاملہ اس کے برعکس ہے۔ ان کے سامنے محبت کا وسیع آسمان ہے جہاں اس کی سوچ کا پیچھی جذبات کی ہوا کو پروں میں بھرا احساس کو اپنی منزل بناتا ہے اور احساس کا مضمون اس قدر وسیع ہے کہ اس کے لیے درد، رنج، غم، الم، دکھ، سکھ، راحت، الفت، محبت، ناز، انداز، اداجیسے کئی باب از بر کرنے پڑتے ہیں تب کہیں جا کر بات بنتی ہے۔ دوسرے مصرعے میں شاعر ایک نادیدہ شخص، شاید اپنے محبوب میں اور خود میں خطِ تفریق کھینچتے ہوئے کہتا ہے کہ وہ دوسرا شخص بوالہوس تھا کہ جس نے دنیا پر قناعت کر لی، دنیا کو اپنی منزل جانا اور اسی پر ٹھہر گیا۔ جبکہ شاعر کی مثال ایک ایسے اہل دل کی سی ہے جو احساس کی دولت سے مالا مال ہے اور اس کی منزل میں کوئی پڑاؤ نہیں بلکہ اس کا سفر جاری رہنے والا ہے اسی لیے وہ اس مقام سے گزر آیا جہاں اس کا مخاطب ٹھہر چکا ہے۔ دراصل یہ ترجیحات کا فرق ہے، بوالہوس کی منزل قیام اور سکون ہے جبکہ اہل دل جو نہی منزل تک پہنچتے ہیں، منزل اور آگے کو جا ٹھہرتی ہے اور یوں وہ قیام کے بجائے حرکت میں ہی رہتے ہیں اور اول الذکر کو کہیں پیچھے چھوڑ آتے ہیں۔

شعر: 5

وہ رات کا بے نوا مسافر وہ تیرا شاعر وہ تیرا ناصر
تری گلی تک تو ہم نے دیکھا تھا پھر نہ جانے کدھر گیا وہ

بے نوا: بے آواز، خاموش

رات کا استعارہ شاعری میں معنوی اعتبار سے خاصی وسعت کا حامل ہے۔ کہیں یہ ظلمت و تیرگی کی منفی علامت کے طور پر مستعمل ہے تو کہیں اسی ظلمت سے پھوٹی نور کی کرن امید افزا ثابت ہوتی ہے۔ ناصر کے ہاں رات ایک خاص مقام رکھتی ہے۔ وہ رات گئے تک سڑکیں ناپتے اور شعر کہتے۔ اس شعر میں بھی ناصر خود کو رات کا بے نوا مسافر قرار دیتے ہیں۔ گویا شاعر ایک خاموش مسافر ہے جس کی آواز رات کی خاموشی نے اپنے اندر جذب کر لی ہے، بر لبِ شاعر کوئی خواہش کوئی آرزو آواز بن کر نہیں مچلتی۔ زندگی آواز سے عبارت ہے اور بے نوائی زندگی کے جمود کی علامت

ہے۔ رات کی خاموشی میں بے نوا شاعر زندگی سے کٹ گیا ہے۔ لیکن ساتھ ہی وہ سفر میں ہے اور سفر زندگی کی علامت ہے، شاعر ایک ایسا مسافر ہے جس کی قوت گویائی سلب ہو گئی ہے، وہ بیک وقت زندہ ہے بھی اور نہیں بھی۔ اس متذبذب کیفیت میں شاعر محبوب کو مخاطب کرتا ہے اور خود کو "تیرا شاعر، تیرا ناصر" کہہ کر انتہا درجے کی سپردگی کا اظہار کرتا ہے۔ یعنی شاعر کا نام بھی محبوب کے حوالے اور کلام بھی۔ شاعر اپنی انتہائی ذاتی اور محبوب چیزیں محبوب کو دان کر دیتا ہے۔ شاید رات کے وقت شاعر اپنے شعروں کو صوتی جامہ اس لیے بھی پہنانے سے قاصر ہے کہ یہ تو محبوب کے لیے ہیں سو اسی تک جایا جائے، کیا خبر رات کا سفر طے کر کے منزل کا نشان مل ہی جائے۔۔۔ شاعر اس منزل کا پتا دوسرے مصرعہ میں "تری گلی" کے الفاظ سے دیتا ہے۔ یونہی گونگے رستے پہ چلتا شاعر کوچہ جاناں تک جا پہنچتا ہے لیکن اس کے بعد اس کا کچھ نشان نہیں ملتا۔ اسے محبوب کی گلی تک تو دیکھا گیا لیکن خانہ یار میں جا بیٹھنا اسے نصیب ہوا یا کہ سفر کی صعوبت اسے لے ڈوبی، کچھ پتا نہیں۔

3.3۔ غزل: 3

میں نے جب لکھنا سیکھا تھا
پہلے تیرا نام لکھا تھا
میں وہ صبر صمیم ہوں جس نے
بار امانت سر پہ لیا تھا
میں وہ اسم عظیم ہوں جس کو
جن و ملک نے سجدہ کیا تھا
تو نے کیوں مرا ہاتھ نہ پکڑا
میں جب رستے سے بھٹکا تھا
پہلی بارش بھیجنے والے
میں ترے درشن کا پیاسا تھا

شعر: 1

میں نے جب لکھنا سیکھا تھا
پہلے تیرا نام لکھا تھا

ناصر کی یہ غزل انسان اور رب کے تعلق کا بیان ہے۔ ناصر نیاں غزل میں ربوبیت اور نیابت کے معاملات

بیان کیے ہیں۔ مکمل غزل کے تناظر میں دیکھیں تو پہلے شعر میں شاعر اپنے زورِ قلم کی ابتداء رب کے نام سے کرتا ہے۔ شاعر جب اول اول لکھنا سیکھتا ہے تو وہ رب کا نام لکھتا ہے جو اس کی خدا سے محبت اور تعلق کا اظہار ہے۔ یہ ایک فطری سی بات ہے کہ جب انسان کوئی فن سیکھتا ہے تو اپنے فن کا مظاہرہ سب سے پہلے اپنے محبوب کے لیے کرتا ہے، مصور محبوب کی تصویر بنا کر تسکین پاتا ہے، شاعر محبوب کی مدح لکھ کر قرار پاتا ہے، بالکل ایسے ہی رب کا تخلیق کردہ انسان یعنی شاعر جب لکھنے کے فن سے آشنا ہوتا ہے تو سب سے پہلے رب کا نام لکھتا ہے یہاں لکھنے سے مراد جچے، کتابت یا خطاطی نہیں بلکہ اس فہم اور شعور کی طرف اشارہ ہے جو تحریر سے وابستہ ہے۔ یعنی جب شاعر نے شعور کے ساتھ لکھنا شروع کیا تو رب کریم اس کا اولین محبوب موضوع ٹھہرا اور باقی سب موضوعات اس موضوع کے بعد آتے ہیں۔ یہ شاعر کی رب سے محبت اور عقیدت کا اظہار ہے، یہ شاعر کے عجز و انکسار کی نشانی ہے، یہ شاعر کی بندگی کا ایک انوکھا اور خوبصورت انداز ہے کہ وہ اپنے فن کو فن عطا کرنے والے کے نام معنون کرتا ہے۔

شعر: 2

میں وہ صبر صمیم ہوں جس نے
بار امانت سر پہ لیا تھا

صمیم: پختہ، بلند

اس شعر میں شاعر انسان اور رب کے اس تعلق کی بات کر رہا ہے جس کے طفیل انسان کو نیابت کا تحفہ ملا۔ انسان نائب خدا ہے اور پوری دنیا میں کوئی اور مخلوق ایسی نہیں کہ جو نیابت کا بوجھ اپنے کاندھوں پر اٹھانے کا اہل ہو، سوائے حضرت انسان کے۔ قرآن مجید میں آتا ہے:

”اور ہم نے آسمانوں زمین اور پہاڑوں کو اپنی امانت دکھائی اسے کسی نے قبول نہ کیا کہ اٹھائے اور ڈر گئے جب کہ انسان نے اس کو اٹھا لیا بے شک یہ بڑا ظالم اور نادان ہے۔“ (سورہ احزاب آیت ۲۷)

یعنی اللہ نے پکارا کہ ہے کوئی جو اس کی ایک امانت کا بوجھ اٹھائے؟ یہ آواز سن کر سمندر کی سانسیں ٹوٹنے لگیں۔ پہاڑ ہیبت سے لرز اٹھے۔ پوری کائنات پر لرزہ طاری ہو گیا۔ کسی میں اتنی طاقت نہ تھی کہ وہ یہ بوجھ اٹھانے کی حامی بھر لیتا۔ پھر اللہ نے وہ امانت انسان کو سونپ دی۔ اور انسان اسے اٹھائے عالم اضطراب میں سرگرداں ہے۔ یہ بوجھ تو رب کریم کا عطا کردہ ہے، پھر یہ اضطراب کیوں؟ اضطراب اس لیے کہ نیابت فقط منصب نہیں ایک فرض ہے اور اس فرض کا تقاضا ہے کہ خدا کا نائب ہونے کے ناطے انسان اپنی سطح پر اپنے اندر اوصافِ ربی پیدا کرے، وہ دوسرے انسانوں کے ساتھ نرمی کرے، رحم کرے، مہربانی کرے، درگزر کرے، معاون ہو، عادل ہو، منصف ہو اور یہ تمام اوصاف انسان سے ریاضت طلب کرتے

ہیں اور ریاضت کا گراں ہے۔ اگر انسان نیابت کے تقاضے پورے نہیں کر پاتا تو اضطراب از خود اس کی شخصیت میں در آتا ہے۔ دوسری جانب اگر انسان نیابت کے تقاضوں سے سرے سے بے بہرہ ہے، اسے سمجھ ہی نہیں کہ اس کی تخلیق کا مقصد کیا ہے تو منزل کا عدم تعین اس کے اندر اضطراب پیدا کر دیتا ہے۔ ہر دو صورتوں میں انسان مضطرب ہے، اضطراب کی کیفیات و محرکات البتہ الگ ہیں۔ سو نیابت اوپر والے کی امانت ہے اور اس امانت کی حفاظت انسان سے صبر کی متقاضی ہے۔ یہ کائنات کا سب سے بڑا صبر ہے۔ نیابت کے جس بوجھ کو فرشتے بھی اٹھانے کے اہل نہ تھے، وہ بوجھ انسان اپنے کندھوں پہ اٹھا لایا۔ بقول میر:

سب پہ جس بار نے گرانی کی
اس کو یہ ناتواں اٹھا لایا

شعر: 3

میں وہ اسمِ عظیم ہوں جس کو
جن و ملک نے سجدہ کیا تھا

اسمِ عظیم: عظمت والا نام

س شعر میں شاعر اس واقعے کی طرف اشارہ کر رہا ہے کہ جب اللہ کے حکم سے فرشتوں اور جنات نے انسان کو سجدہ کیا تھا۔ شاعر تمام انسانوں کی نمائندگی کرتے ہوئے کہہ رہا ہے کہ انسان کی ذات کو ہی اللہ تعالیٰ نے وہ مرتبہ بخشا ہے کہ باقی مخلوقات نے اس کے آگے سر جھکا دیا۔ اللہ تعالیٰ نے انسان کو دنیا میں اپنا نائب بنا کر بھیجا ہے اور اسے تمام مخلوقات پر فوقیت دی ہے۔ انسان کے علاوہ دیگر کسی مخلوق میں یہ خصوصیت نہیں تھی کہ وہ خدا کی نیابت کے فرائض سرانجام دے سکے، اسی لیے انسان کو دیگر مخلوقات پر فضیلت حاصل ہے۔ شاعر اس شعر میں انسان کی اسی آفاقی نوعیت کا اظہار کر رہا ہے۔

اللہ نے انسان کو نیابت کی جو امانت سونپی وہ امانت الکی تمام صفات کا پر تو ہے، یعنی اس منصب میں صفاتِ ربانی کا ہلکا سا عکس شامل ہے۔ اللہ نے اپنی تمام صفات انسان کو سونپ دیں اور انسان کی تقویمِ حسنہ کے بعد فرشتوں کو سجدے کا حکم ہوا۔ سورہ بقرہ کے مطابق:

"اور یاد کرو جب ہم نے فرشتوں کو حکم دیا کہ آدم کو سجدہ کرو تو سب نے سجدہ کیا سوائے ابلیس کے" (۴۳)

شعر: 4

تو نے کیوں مرا ہاتھ نہ پکڑا
میں جب رستے سے بھٹکا تھا

اس شعر میں شاعر انسان کے جنت سے خروج اور زمین پر آمد کے واقعہ کی طرف اشارہ کر رہا ہے۔ آدم و حوا ابلیس کے بہکاوے میں آکر اپنے رب کی نافرمانی کر ڈالی۔ یہاں شاعر گنہگار کی آواز بن کر رب سے کہتا ہے کہ انسان تو کم فہم و نادان ہے لیکن رب تو معاملوں کو جاننے والا ہے۔ کیا ہی اچھا ہو کہ وہ غلط رستے پر پڑتے انسان کے قدموں کو روک لے۔ گناہ کے کنوئیں میں گرتے ہوئے انسان کو ہاتھ پکڑ کر زندگی کی طرف واپس کھینچ لے۔ شاعر کے انداز میں شکوہ سا ہے اور یہ شکوہ اس کے اور رب کے تعلق میں موجود قربت کو ظاہر کر رہا ہے کیونکہ شکوہ بھی انسان وہیں کرتا ہے جہاں اسے شنید کی امید ہو۔

شعر: 5

پہلی بارش بھیجنے والے
میں ترے درشن کا پیسا تھا

درشن: دیدار

پچھلے اشعار کو مد نظر رکھا جائے تو یہاں پہلی بارش وہ پہلا کرم ہے جو انسان کی ذات پر توبہ کی قبولیت کی صورت میں کیا گیا۔ انسان جب گناہ کرتا ہے تو گناہ کی آگ اس کا تن من جلا دیتی ہے اور جب وہ توبہ کرتا ہے، اس کی توبہ قبول ہوتی ہے تو اسے یوں محسوس ہوتا ہے جیسے اس کے جلتے وجود کو کرم کی بارش نے ٹھنڈک بخش دی ہے۔ شاعر اس بارش کے برسانے والے کی دید کا متنی ہے اور انسان میں اس دید کی خواہش آدم سے سفر کرتی ہوئی موسیٰ تک آپہنچتی ہے حتیٰ کہ بارش برسانے والا اپنی تجلی دکھاتا ہے اور یہاں انسان کی سکت اتنی نہیں رہتی کہ وہ اس جلوے کو سہار سکے اور یوں دید کی لگن مسلسل سفر کرتی ہوئی شاعر کے دل میں جگہ پالیتی ہے۔ یہاں شاعر اسی معصوم لگن کا اظہار کرتا ہے کہ جس کی بابت وہ سب جانتا ہے مگر پھر بھی آتش شوق سوال بن کر اس کے لبوں پر آ جاتی ہے۔

3.4۔ غزل: 4

گلی گلی آباد تھی جن سے کہاں گئے وہ لوگ
دلی اب کے ایسی اجڑی گھر گھر پھیلا سوگ
سارا سارا دن گلیوں میں پھرتے ہیں بے کار
راتوں کو اٹھ اٹھ کر روتے ہیں اس نگری کے لوگ
سہمے سہمے سے بیٹھے ہیں راگی اور فن کار
بھور بھئے اب ان گلیوں میں کون سنائے جوگ

جب تک ہم مصروف رہے یہ دنیا تھی سنسان
دن ڈھلتے ہی دھیان میں آئے کیسے کیسے لوگ
ناصر ہم کو رات ملا تھا تنہا اور اداس
وہی پرانی باتیں اس کی وہی پرانا روگ

شعر: 1

گلی گلی آباد تھی جن سے کہاں گئے وہ لوگ
دلی اب کے ایسی اجڑی گھر گھر پھیلا سوگ

سوگ: ماتم، غم، اندوہ

ناصر کی یہ غزل مسلسل مفاہیم کی حامل ہے۔ تمام اشعار ہجرت کے نوحہ خواں ہیں۔ ہر طرف تباہی و بربادی کی تصویریں ملتی ہیں۔ شاعر گلیوں کو رونق بخشنے والے لوگ ڈھونڈتا پھر رہا ہے کہ جنہیں آزادی کی خواہش نے برباد کر دیا۔ کیا دن تھے کہ جب یہی لوگ یہاں وہاں چہلیں کرتے پھرتے تھے، مزاج موافق محفلیں سجتی تھیں، الفتِ باہمی اس قدر تھی کہ دوسرا ہٹ کا احساس تک نہ تھا۔ لیکن پھر آزادی، الگ شناخت، بقا سے ہوتے ہوتے بات جغرافیائی تقسیم تک آپہنچی تو منظر بدل گیا۔ اب کی بار جنگ ایسی کارگر ثابت ہوئی کہ ہر بستی اجڑ گئی۔ شعر میں "دلی" کا ایک بار پھر اجڑنا فی الوقت اجاڑ کے ساتھ ساتھ ۱۸۵۷ء کی جنگِ آزادی کا منظر بھی یاد دلانے لگتا ہے۔ "دلی" اجڑے شہر کی علامت ہے۔ سن ۵۷ء کی بغاوت کے نتیجے میں انگریزوں نے دلی یوں لوٹی جیسے کسی دلہن کے گہنے نوج، لباس تار اس کی عزت پامال کر دی گئی ہو، اس کا سہاگ، اس کا شباب چھین لیا گیا ہو۔ اب کی بار یہ سانحہ پہلے سے زیادہ دردناک ہے۔ تقسیمِ ہند میں اونچے برجوں والے شہروں سے لے کر چھوٹے چھوٹے گاؤں تک، قدیم تہذیب کے گہواروں سے لے کر نئی رسموں کے امین شہر تک۔۔۔ سب ہجرت کی چکی میں پس گئے۔ کوئی کہاں تو کوئی کہاں جا بسا۔ تقسیمِ ہند صرف زمین کا بٹوارا نہ تھا بلکہ یہ جسموں اور ذہنوں کا بٹوارا بھی تھا۔ مہاجر آدھے جسم آدھے ذہن کے ساتھ ہجرت زدہ ماحول میں باقی حیات کرنے پہ مجبور ہو گئے۔ شاعر نے ان آدھے ادھورے لوگوں اور لٹے پٹے شہروں کی تکلیف کو احساس کی آنکھ سے دیکھا اور جذبات کی قلم سے تحریر کیا ہے۔

شعر: 2

سارا سارا دن گلیوں میں پھرتے ہیں بے کار
راتوں کو اٹھ اٹھ کر روتے ہیں اس نگری کے لوگ

ہجرت کے حادثہ سے پہلے کارہائے جہاں معمول کے مطابق چل رہے تھے لیکن بعد ازاں سب معمولات بگڑ

گئے۔ کاروبار ٹھپ ہو گئے، کام ختم ہو گئے، رابطے ٹوٹ گئے، رشتے بچھڑ گئے، لوگ مر گئے، گھر گر گئے، شہر سنسان، گلیاں ویران ہو گئیں۔ ایسے میں کرنے کو کچھ بھی نہ بچا، حتیٰ کہ کارِ الفت بھی نہ رہا۔ برباد گلیوں میں دن بھر لوگ بغیر کسی مصرف کے پھرتے رہتے، رات کو سکون سے سونے کی بجائے اٹھ بیٹھتے اور شہر کی حالتِ زار دیکھ کر خود بھی زار و قطار رونا شروع کر دیتے۔ آنسو انسان کی بے بسی کی انتہا کا مظہر ہیں۔ جب کچھ نہیں بن پاتا تب آنسو بنتے ہیں۔ جب درد برداشت سے سوا ہو جاتا ہے تب آنسو بہتے ہیں۔ جب بچھڑے لوگ اور اجڑا ہوا منظر آنکھ کی قیود پھلانگتا دل میں آن ٹھہرتا ہے تب احساسِ اشک بن جاتے ہیں۔ شاعر نے بھی وحشت زدہ ماحول کے متاثرین کی ایسی ہی تصویر پیش کی ہے کہ جس میں لوگ کچھ نہیں کر رہے، بس رو رہے ہیں، سوائے رونے کے ان کے پاس کچھ کرنے کو ہے ہی نہیں۔ دن بھر بے کار پھرنے کے بعد رات کا تاریکی ان کی زندگی میں در آنے والے اندھیرے کے احساس کو مزید بڑھا دیتی ہے اور وہ سیاہ بختی کی مجسم تصویر بنے دکھائی دیتے ہیں۔

شعر: 3

سہمے سہمے سے بیٹھے ہیں راگی اور فن کار
بھور بھئے اب ان گلیوں میں کون سنائے جوگ

بھور بھئے: صبح سویرے

جوگ: ایک راگ کا نام

یہ شعر بھی درج بالا اشعار کی طرح تقسیم ہند کے بعد پیش آنے والی صورت حال کی عکاسی کرتا ہے۔ وہ شہر جو کبھی راگ راگینوں کی سریلی آوازوں سے آباد تھے، جہاں سازندے اور راگی اپنے فن پر نازاں تھے، فن کار اپنے اپنے فن کے شعبہ دے دکھا کر اپنے فن کی داد وصول کرتے تھے۔۔ ہجرت کے بعد وہاں کا منظر ہی بدل چکا ہے۔ یہ راگی، یہ فن کار جو کل بڑھ بڑھ کر اپنے فن کے کمالات دکھاتے تھے اب ڈرے سہمے بیٹھے ہیں۔ صبح سویرے جوگ کی آوازیں آنا بند ہو گئی ہیں۔ ہر طرف ویرانی اور بربادی نے ڈیرہ ڈال رکھا ہے سو ایسے میں فن کی آبادی کی کوئی صورت ہی نہیں بنتی اور سازندوں کے لیے ساز اپنے معنی کھودیتے ہیں۔

شعر: 4

جب تک ہم مصروف رہے یہ دنیا تھی سنسان
دن ڈھلتے ہی دھیان میں آئے کیسے کیسے لوگ

سنسان: ویران

شاعر دن بھر کارِ دنیا میں مصروف رہتا ہے لیکن اسے دنیا میں کوئی کشش محسوس نہیں ہوتی بلکہ اس کے نزدیک دن کی دنیا سنسان و ویران ہے۔ دن بھر ہر طرف شور اور ہنگامہ آرائی کے باوجود شاعر کے لیے اس دنیا میں دلچسپی کا کوئی پہلو نہیں۔ دن کی روشنی سے شاعر کی آنکھیں چندھیا جاتی ہیں کیونکہ وہ دن کی بجائے رات کا ناظر ہے۔ وہ دن بھر سنسان بستی میں کار

ضیاع سرانجام دینے کے بعد جب رات کی وادی میں قدم رکھتا ہے تو اس کی خیال میں وہ صورتیں مجسم آن ٹھہرتی ہیں کہ دن میں جن کی طرف دھیان تک نہیں جاتا۔ یہ صورتیں شاعر کی تنہائی کی ساتھی ہیں۔ رات کے وقت اس کا خانہ خیال طرح طرح کے محبوب چہروں سے سج جاتا ہے۔ وہ ان صورتوں، ان چہروں سے لفظوں کی صورتیں تراشتا ہے۔ یہ یادیں اور یہ خیال شعر کا روپ دھارنے لگتے ہیں۔ شاعر کی ذات ایک سیپ کی مانند ہے جس میں تخلیق کے جواہر چھپے ہیں۔ رات کی تاریکی میں چاند کی روشنی سے اس سیپ کا منہ کھلتا ہے اور خیال کے موتی شہ پاروں میں ڈھل جاتے ہیں۔ گویا شاعر کے لیے رات دن سے زیادہ آباد ہے کہ جس میں وہ تخلیق کے کیف آگئیں کرب سے گزرتا ہے۔

شعر: 5

ناصر ہم کو رات ملا تھا تنہا اور اداس
وہی پرانی باتیں اس کی وہی پرانا روگ

روگ: آزار، تکلیف

رات، تنہائی اور اداسی ناصر کی جاگیر خاص ہیں۔ یوں لگتا ہے کہ زندگی نے یہ تین تختے شاعر کو بطور خاص عطا کیے ہیں یا پھر شاعر نے از خود زندگی سے یہی تختے مانگے ہیں۔ ماضی کی آواز شاعر کے ہر حال میں شامل ہے۔ انبالہ کی یادیں شاعر کے ہر خیال کی صورت گر ہیں اور یہ یادیں الفاظ بن کر، آواز بن کر کوہ کو پھیلی ہیں۔ شاعر ماضی کے سمندر میں غوطہ زن ہے، عرصے بعد بھی اس کی باتوں میں کوئی نیا پن نہیں بلکہ پرانے وقتوں کی جھلک ہی ملتی ہے۔ اس کے غم، دکھ، روگ سب پرانا ہے۔ گویا شاعر کا جسم زمانی اعتبار سے زندگی بسر کر رہا ہے لیکن اس کی سوچ، خیال، دھیان، جذبات، احساسات نغمہ ہو چکے ہیں، اس کے ہاں کوئی نیا دکھ کوئی، نیا درد جگہ نہیں پاتا۔ یا شاید پرانا دکھ اور پرانا زخم اتنا کاری ہے کہ وہ ہر نئے درد کو کھا جاتا ہے۔ بہر دو صورت شاعر اذیت، دکھ، تکلیف، روگ ایسی کیفیات کا مرقع ہے۔

3.5۔ غزل: 5

یہ شب یہ خیال و خواب تیرے
کیا پھول کھلے ہیں منہ اندھیرے
دیتے ہیں سراغ فصل گل کا
شاخوں پہ جلے ہوئے بسیرے
جنگل میں ہوئی ہے شام ہم کو
بستی سے چلے تھے منہ اندھیرے

منزل نہ ملی تو قافلوں نے
رستے میں جمالیے ہیں ڈیرے
روداد سفر نہ چھیڑ ناصر
پھراشک نہ تھم سکیں گے میرے

شعر: 1

یہ شب یہ خیال و خواب تیرے
کیا پھول کھلے ہیں منہ اندھیرے

ناصر کی زندگی میں رات کے وقت کا خصوصی مقام ہے۔ رات ہوتے ہی شاعر کو محبوب کے خیال اور خواب نے آن گھیرا ہے۔ کچھ تو رات بذاتِ خود شاعر کے سوز میں اضافے کا باعث ہے اس پر محبوب کا خیال اور بھی کاری ثابت ہوتا ہے۔ شاعر تمام رات انہی خوابوں اور خیالوں میں بسر کر دیتا ہے یہاں تک کہ صبح کا وقت قریب آنے لگتا ہے۔ ایسے میں محبوب کا خیال رات کی چادر سے نکل کر سحر کی کیاریوں میں پھول بن کر مہک اٹھتا ہے اور یوں شاعر کے لیے ان خواب و خیال سے مزین ایک مہکتے دن کا اہتمام ملتا ہے۔ یہ دن بھی دراصل اسی رات کی عطا ہے کہ جو شاعر نے محبوب کی یادوں کے ساتھ بسر کی ہے۔

شعر: 2

دیتے ہیں سراغ فصل گل کا
شاخوں پہ جلے ہوئے بسیرے

بسیرا: ٹھکانا

سوال یہ ہے کہ شاعر نے بہار کی آمد کا تذکرہ گلوں کی کھلنے اور پھولوں کے مہکنے سے کیا؟ شاخوں سے چلے ہوئے بسیروں پر ہی کیوں اس کی نظر ٹھہری؟ شاعر یہاں تقسیمِ ہند میں مٹ جانے والے ان گھروندوں کی جانب اشارہ کر رہا ہے جو استعمار کی تخریب کا نشانہ بنے۔ فصلِ گل سے مراد آزادی سے وابستہ وہ بہاریں ہیں جن کا خواب لے کر مسافر اپنے گھر چھوڑ چلے تھے لیکن سفر کے اختتام پر معلوم ہوتا ہے کہ ان کے خوابوں کی تعبیر ہنوز دور ہے۔ شاعر وہیں ان جلے ہوئے ٹوٹے پھوٹے گھروں میں قید ہو کر رہ گیا ہے۔ اس کا جسم سفر کر کے، ہجرت کر کے آزاد ہو گیا ہے لیکن اس کی روح، اس کی سوچ، اس کا خیال ابھی تک انہیں جل بجھے مکانوں کا کین ہے۔

شعر: 3

جنگل میں ہوئی ہے شام ہم کو
بستی سے چلے تھے منہ اندھیرے

شاعر کا سفر ہے کہ ختم ہونے کو نام ہی نہیں لے رہا۔ وہ منہ اندھیرے اپنی بستی سے عازمِ سفر ہوا تھا اور شام ہونے کو

آئی لیکن وہ منزل پر نہ پہنچ سکا۔ اب پھر اندھیرا ہونے کو ہے اور وہ جنگل میں آن پہنچا ہے جہاں سے نہ تو وہ بستی واپس جاسکتا ہے اور نہ ہی ابھی اسے منزل ملی ہے۔ دراصل شاعر اپنی منزل سے بے خبر ہے۔ یہاں بستی سے شروع ہونے والا سفر اس کی زندگی کا آغاز ہے اور جنگل اس کی زندگی کے اواخر کی جانب ایک اشارہ ہے۔ تمام عمر ایک سفر میں گزارنے کے بعد، کڑی دھوپ، بدلتے موسم، زندگی کی رنگینیاں دیکھنے کے بعد اب اس کے ہاں فقط شام آٹھہری ہے۔ خاموش اور اداس شام، جنگل کا مقام، جہاں کوئی دوست نہیں کوئی ساتھی نہیں۔ شاعر اکیلا ہے، تنہا ہے، ہر طرف بس وہ خود ہی ہے۔ ایسے میں دفعتاً اسے سفر کے اوائل اوقات یاد آجاتے ہیں لیکن اس یاد سے کچھ بن نہیں پڑتا کہ اب اس جنگل میں ہی اسے تنہا رات بسر کرنی ہے۔ شاعر کی کہانی ہر انسان کی کہانی ہے، ہر انسان یونہی دن چڑھے سفر شروع کرتا ہے اور شام کسی ویرانے، کسی گورستان میں ہو جاتی ہے جہاں رات سب نے تنہا گزارنی ہے، کوئی ساتھی نہیں، کوئی پرسانِ حال نہیں۔ اس شعر میں انسان کی زندگی کے آغاز اور انجام یعنی پیدائش سے لے کر موت تک کے سفر کی جانب اشارہ ملتا ہے۔ پھر ناصر کے ذاتی تجربات کی روشنی میں دیکھا جائے تو ہجرت اور تقسیم کا سفر بھی متصور کیا جاسکتا ہے کہ کچھ لوگ تقسیم کے اوائل ہنگاموں کے دوران ہی ہجرت کا فیصلہ کر چکے تھے اور ایک نئی منزل کا خواب آنکھوں میں سجائے ایک بستی، بسی بسائی جگہ کو چھوڑ کر ایک اجنبی مقام کے لیے عازم سفر ہوئے۔ بعد از سفر و حذران پہ کھلا کہ وہ تو کسی غیر آباد جنگل نما مقام پہ آن ٹھہرے ہیں جہاں ان کی آرزوؤں اور خواہشوں کا خاتمہ یوں ہوتا ہے کہ شکست خواب اور شکست ذات ہی ان کا مقدر ٹھہرتی ہے۔ ہر دو امکانات کی روشنی میں دیکھا جائے تو شعر میں انسان کی زندگی کی مسلسل فعالیت اور آبادی سے لے کر خاموشی، چپ، جمود اور سکوت تک کے سفر کا بیان ملتا ہے۔ جنگل کی شام سکون و سکوت کی علامت ہے۔

شعر: 4

منزل نہ ملی تو قافلوں نے

رستے میں جمالیے ہیں ڈیرے

مسافروں کے لیے منزل حاصل سفر ہوتی ہے اور منزل کا تعین سفر سے پہلے ہی کر لیا جاتا ہے۔ لیکن بعض اوقات منزلیں بے نشان ہو جاتی ہیں۔ ایک بے سمت راستے کے راہی تمام عمر بھی چلتے رہیں تب بھی سفر کا حاصل تھکن اور مشقت محض ہی ٹھہرتا ہے۔ جب سفر کی صعوبت بے سود ہو تو وہ کارِ بے کار کے سوا کوئی معنی نہیں رکھتی اس لیے ایسے میں قافلے تھک ہار کر منزل سے قبل ہی ڈیرہ ڈال لیتے ہیں۔ اس شعر میں بھی شاعر کارواں کی بے بسی کی تصویر کھینچتا ہے کہ ہزار چاہ کر بھی منزل نگاہ سے یوں اوجھل ہوتی ہے جیسے کہ مسافر کا سفر منزل کے لیے ہو ہی نہیں۔

شعر: 5

روداد سفر نہ چھیڑ ناصر

پھر اشک نہ تھم سکیں گے میرے

روداد: قصہ، کہانی

اشک: آنسو

شاعر کو محبت کے سفر میں رنج و الم کا اس طرح سامنا رہا ہے کہ اس کا تمام سفر دکھ درد پہ محیط نظر آتا ہے۔ وہ اس پرورد سفر کے واقعات کو سینے میں دفن کیے ہوئے ہے۔ اس میں اتنا حوصلہ نہیں کہ وہ اپنے سفر کی دکھ بھری داستان کسی کے گوش گزار کر سکے۔ اسے خدشہ ہے کہ اگر وہ سفر کی روداد چھیڑ بیٹھا تو پھر وہ اپنے آنسوؤں کو روک نہ پائے گا۔ وہ اپنے اس سفر کی صعوبتوں سے خوب واقف ہے، جی بھی تو وہ اس ذکر سے گریزاں ہے۔ پھر ناصر کی ذات کو مد نظر رکھیں تو یہ بات واضح ہے کہ ان کی زندگی کا سفر، ہجرت سے ہجرت تک پھیلا ہوا ہے۔ ناصر نے تقسیم ہند کے سفر کو صرف آنکھوں سے دیکھا ہی نہیں بلکہ شدت سے محسوس بھی کیا ہے۔ اس سفر کی یادیں ناصر کے شعر میں اشک بن کر شامل نظر آتی ہیں۔ شاعر میں اتنا یار نہیں کہ وہ اپنے اس سفر کی روداد کسی کو سنانے کا متمل ہو سکے۔ وہ جب بھی کہانی سنانے کی کوشش کرتا ہے اس کی آنکھوں سے آنسو رواں ہو جاتے ہیں سو وہ یہی بہتر سمجھتا ہے کہ اس بابت کوئی بات ہی نہ کرے۔

4۔ خود آزمائی

- 1۔ ناصر کاظمی نے اردو غزل کو جن موضوعات سے آشنا کیا۔ ان پر روشنی ڈالیے۔
- 2۔ ناصر کی غزل میں اپنے عہد کی ویرانی و انتشار کے مناظر بہت نمایاں ہیں۔ آپ کے خیال میں اس کی کیا وجوہات ہیں۔
- 3۔ ناصر کے کلام میں اداسی کا سبب دراصل ان کا احساس تنہائی کا عطا کردہ ہے۔ دلائل کے ساتھ بحث کیجیے۔
- 4۔ ناصر کی شاعری ایک پختہ تہذیبی روایت میں پلے ہوئے مزاج کی عکاسی دکھائی دیتی ہے۔ آپ کی کیا رائے ہے۔
- 5۔ ناصر کاظمی کی غزل کی نمایاں خصوصیات سے بحث کیجیے۔
- 6۔ ناصر کاظمی کی شاعری دراصل کھوئے ہوؤں کی جستجو کا منظر نامہ ہے۔ اظہار خیال فرمائیے۔

5۔ مجوزہ کتب برائے مطالعہ:

- 1۔ ناصر کاظمی، کلیات ناصر کاظمی، فضل حق اینڈ سنز، لاہور، 1992ء
- 2۔ احمد مشتاق (مرتب)، ہجر کی رات کا ستارہ، مکتبہ نیا ادارہ، لاہور، 1976ء
- 3۔ حامدی کاشمیری، ناصر کاظمی کی شاعری، اردو رائٹرز گلڈ، الہ آباد، 1982ء
- 4۔ ڈاکٹر حسن رضوی، وہ تیرا شاعر وہ تیرا ناصر، سنگ میل پبلشرز، لاہور، 1996ء
- 5۔ انور سجاد (مرتب)، رات کے مسافر، مکتبہ جامعہ، نئی دہلی، 2001ء
- 6۔ ڈاکٹر ناہید قاسمی، ناصر کاظمی شخصیت اور فن، فضل حق اینڈ سنز، لاہور، 1990ء